
“Hər kənddən, hər məktəbdən 1 abunəçimiz olsun, hər kəs 1 jurnal 
alsın!” kampaniyası davam edir. Bu kampaniyaya qoşulanlara bəri başdan 
öz təşəkkürümüzü bildiririk. 

Xatırladaq ki, jurnalımızı metro keçidlərindən və “Azərmətbuatyayı- 
mı”nın Sumqayıt, Gəncə, Mingəçevir, Bərdə, Ağcabədi, Yevlax, Qax və 
Şəki şəhərlərindəki köşklərindən almaq olar. 

Əziz oxucular, jurnalımız hələlik rübdə bir dəfə (ildə 4 nömrə) çıxır, 

illik abunə qiyməti 8 manatdır. İnşallah, növbəti sayımız 2013-cü ilin 
iyun ayında işıq üzü görəcək. 

BAŞ REDAKTORDAN 

Hörmətli oxucular, “Laçın yurdu” artıq 3-cü ildir ki, Böyük Allahın iz- 
ni ilə görüşünüzə gəlir. Hələlik əsas hədəlimizə - jurnalı ayda bir dəfə çıxar- 
mağa nail olmasaq da, ümidsiz deyilik. Başlıca təsəllimiz ətrafımıza sadiq 
oxucular və araşdırmalarını, düşüncələrini, ürək sözlərini bizimlə bölüşən 
müəlliflər toplaya bilməyimizdir. 

Jurnalın regionu tam əhatə etməməsi, abunəçilərimizin azlığı yaradıcı 
heyəti ruhdan salmır. Çünki əvvəlcədən hansı yükün altına girməyimizi, bizi 
gözləyən çətinlikləri göz altına almışdıq. 

Jurnal nəşrə başlayanda rayonun icra başçısı Ramiz Cəbrayılov idi. 
Dostlar, tanışlar dəfələrlə məsləhət görürdülər ki, onunla görüşək, abunə 
məsələsində köməklik göstərməsini xahiş edək. Ancaq belə bir görüş üçün 
təbii şərait yaranmadı. Qəbula yazılaraq xahişimizi rəsmi qaydada çatdırma- 
ğı isə özümüz istəmədik. 

Ölkə başçısı İlham Əliyev cənablarının 4 mart 2013-cü il tarixli sərənca- 
mı ilə ehtiyatda olan polis polkovniki Ak if Səlimov Laçın Rayon İcra Haki- 
miyyətinin başçısı təyin olunandan sonra da xeyirxah insanlar eyni məsləhətlə 
yenə bizə müraciət edirlər. Bu haqda düşünərkən məlumat aldıq ki, icra başçı- 
sı “Qurd qapısı” yaşayış massivində məskunlaşan laçınlılarla görüşüb. Vətən- 
daşların problemləri iİə maraqlanaraq onların arzu və təkliflərini dinləyib. 

Şərəfli döyüş yolu keçən, daha çox komandir kimi tanınan Akif Səlimov 
ilk növbədə şəhid adının uca tutulmasına, Qarabağ qazilərinə qayğı göstəril- 
məsinə diqqət yönəldib. İxtisas seçimində gənclərimizin hərbi sahəyə üstün- 
lük vennələrini tövsiyə edərək peşəkar zabitlərin hazırlanmasını arzulayıb. 

“Laçın yurdu”nun əsas məqsəd və məramına da aydınlıq gətirildiyi, jur- 
nala abunə yazılışının vacibliyinin vurğulandığı elə həmin görüşdə dəyərli 
oxucularımızın təkliflərinə müsbət reaksiyasına görə icra başçısı Akif Səlimova 
yaradıcı kollektiv adından dərin təşəkkürümüzü bildirir, ona yeni vəzifəsində 
uğurlar diləyirik! 

Deyirlər, aktyor səhnədə olanda onu diqqətlə izləyən, başa düşən, duyan 
bir tamaşaçı axtarır və tamaşanın sonunadək özünə doğma sandığı tamaşaçı- 
nın əyləşdiyi səmtə baxaraq rolunu oynayır ki, əhval-ruhiyyəsi aşağı düşmə- 
sin. Elə biz də “bu jurnaldan barı bir xeyriniz (maddi) varını?” - soruşanlar- 
dan üzümüzü çevirib “işiniz avand olsun, qələminiz kəsərdən düşməsin!” 
alqışını səsləndirənlərə tərəf baxırıq ki, yarı yoldan qayıtmağı ağlımıza gə- 
tirməyək. Yeri gəlmişkən, xatırladaq ki, ən böyük qazancımız nəsillər 
arasında əlaqələrin itməməsi, yaddaşımızın qorunması naminə gördüyümüz 
bu kiçik işin faydasını anlayaraq mənəvi rahatlıq tapmağımızdır. 

Əziz oxucular, Novruz bayramı ərəfəsində vədimizə xilaf çıxmayaraq 
sizləri həmişəki kimi əməkdaşlığa çağırırıq. Jurnalımıza abunə yazılıb-yazıl- 
mamaqlarından asılı olmayaraq redaksiyamızın qapıları bütün qələm sahib- 
lərinin üzünə açıqdır. “Laçın yurdu” deməyə sözü olanların tribunasıdır. Bu 
tribunada hər kəsin öz yeri var, yerinizi boş qoymayın... 


5 




Laçın yurdu - №1(8), 2013 


ABİDƏLƏRİMİZ 

MƏLİK-Ə JDƏR TÜRBƏSİ VƏ YA CİCİMLİ TÜRBƏSİ 

Elmi araşdırmalara görə La- 
çın rayonunun Cicimli kəndində, 
yüksək dağlıq ərazidə yerləşən 
türbənin XII-XIV əsrlərdə inşa 
edildiyi güman edilir. Bu abidə- 
nin səkkizbucaqlı bayır və dairə- 
vi iç planı olsa da, tutum həllində 
aydın duyulan sayalığı, müəyyən 
qədər arxaikliyi ilə oxşar planlı 
türbələrdən seçilir. 

Memarlıq xüsusiyyətləri: 

Bu türbənin digər Azərbaycan türbələrindən fərqi onun məhz həcm qurulu- 
şundadır. Planda səkkizbucaqlı quruluşda olsa da, Məlik-Əjdər türbəsi xa- 
ricdən həndəsi bir həcm kimi deyil, tamamilə başqa bir plastik şəkildə qav- 
ranılır. Çünki türbənin divarları şaquli xətlərlə həll edilməmiş, abidənin til- 
ləri əyri xətlə işlənmiş, türbənin silueti yumşaq cizgilərlə çərçivələnmişdir. 
Məlik-Əjdər türbəsinin ümumi şəkli parabolanı xatırladır. Bu parabolanın 
səthləri arasındakı tillər oyma çıxıntılar ilə işlənmişdir. Nəticədə abidənin 
ümumi görünüşü köçəri, türk dilli xalqlar arasında geniş yayılmış yurd quru- 
luşunu xatırladır. 

Müxtəlif araşdırmaçıların müşahidə etdiyi kimi Cicimli türbəsi yuxarıya 
doğru əyilib dayanan prizmatik tutumu, parabolik biçimli günbəzi, tinlə- 
rində çubuğa bənzər incə sütuncuqları ilə köçəri çadırının yamsılanması ilə 
yaradılmışdır. Türbənin istər bayır tutumu, istərsə də iç məkanı bütöv olub, 
gövdəsi ilə örtüyü arasında keçid zonası demək olar ki, yoxdur. Onları bir- 
birindən yalnız qalınlığı tin çubuqlarına bərabər olan daş kəmərlər ayırır. 
M.S.Bulatovun qrafik təsvirinə görə bu, “abidəni ucaldan memar tikilinin 
siluetini çəkmək üçün ellipsdən yararlanmışdır”. 

Beləliklə, bu abidənin memarlıq səciyyəsində ənənəvi səkkizbucaqlı 
türbələrdən uzaqlaşaraq, tamamilə fərdi bir memarlıq surətinin yarandığı 
görünür. Heç də təəccüblü deyildir ki, bunun ümumi görünüşü, obrazı kö- 
çəri xalqların yurdunu xatırladır. Yaşayış tikintiləri ilə başqa tikintilər, xüsu- 
silə xatirə tikintiləri arasında mənşə etibarilə əlaqə olması memarlıq tari- 
xində təsadüf olunan, daha doğrusu, geniş yayılan bir hadisədir. Məlik- 
Əjdər türbəsinin daha bir maraqlı xüsusiyyəti onun giriş qapısından yuxarı 

və giriş qapısının sağ və sol tərəflərində yonulmuş daş oymalardır. Bu daş 
oymalarının hər 3 halda öküzü təsvir etdiyi aydınlaşdırılmışdır. Son dərəcə 
ekspressiv vəziyyətdə rəsm edilmiş bu öküz təsvirləri abidənin bədii xüsu- 
siyyətlərini daha da zənginləşdirir və eyni zamanda Azərbaycanda heyvan 
təsvirlərinin ehtimal ediləndən daha geniş yayıldığını göstərir. 

Məlik-Əjdər türbəsinin üzərində kitabə olmadığından, onun nə vaxt inşa 
edildiyini təyin etmək çətindir. Məlik-Əjdər abidəsini görmüş və ilk dəfə 
nəşr etmiş İ.Şeblikin bu binanın Səlcuqlar dövrünə aid olduğunu qeyd edir. 
Bu da onun tarixini təxminən XII əsrə, yaxud XIII əsrin əvvəllərinə aparır. 

Məlik-Əjdər türbəsi monumental əsər olmayıb xalq memarlığının - me- 
marlıq folklorunun dəyərli bir örnəyidir. 1 

Bunu onun yığcam plan-məkan həlli, bölünməz tutumu, demək olar, bə- 
zəksiz daş kütlələrinin yabanı gözəlliyi əks etdirir. 

Erməni işğalına qədər Məlik-Əjdər türbəsi yaxşı vəziyyətdə qalmaqda 
idi. Lakin azğın quldurlar 1992-ci ilin may ayının əvvəllərində Xinzirək 
kəndində yerləşdirilən top batareyasından Məlik-Əjdər türbəsinə yüzdən çox 
mərmi atdılar. Həmin mərmilərdən üçü türbəni və onun yanındakı karvan- 
sara binasını (“Kar Günbəz” də deyirlər) ciddi surətdə zədələdi. 2 


ERMƏNİLƏR L A ÇINLI SULTANLARININ 
MÜLKÜNDƏ OTEL TİKDİRİB 

Laçın rayonu özünün strateji mövqeyinə və təbii resurslarına görə daim 
ermənilərin diqqət mərkəzində olub. Ermənilər bu ərazini işğal etmək üçün 
uzun illər baş sındırıblar və nəhayət ki, 1992-ci ildə buna nail ola bildilər. 
İşğaldan sonra onlar ilk növbədə Laçın ərazilərindəki tarix və mədəniyyət 
abidələrini, eləcə də toponimlərimizi erməniləşdirdilər. Belə qurbanlardan 
biri də Sultanlar kəndindəki Həmzə Sultan 3 sarayıdır. Sultanlar kəndində 
müxtəlif tarixi dövrlərdə iki Sultanlıq olmuşdur. Buradan Qarabağ yayla- 
sında yerləşən bir çox inzibati mərkəzlər idarə olunmuşdur. Qaraçorlu, Bay- 
ramuşağı, Qasımuşağı, Qaraçənli və digər tayfaların bütün bəyləri və gör- 
kəmli adamları bu Sultanların törəmələri hesab olunurlar. 1918-1920-ci il- 
lərdə əsası qoyulan Azərbaycan Xalq Cümhuriyyəti hökumətinin də iki na- 
ziri - Xosrov bəy Sultanov və Nurməmmədbəy Şahsuvarov bu nəslin nüma- 


1 C.Qiyasi - “Nizami dövrünün memarlıq abidələri", Bakı, “İşıq" nəşriyyatı, 1991. səh.102 

2 Muxtar Aslan - “Vətən çağırışı”, Bakı, 2012. səh. 13 

3 Bəzi mənbələrdə Həmzə Soltan 

yəndələrindən idilər. Sultanlar kəndi (müəyyən dövrlərdə Qaraçorlu, daha 
sonralar Hüsülü, Əsətdər adlandırılıb) uzun illər Qaraçorlu mahalının mər- 
kəzi kimi də fəaliyyət göstərib. Sultanlar kəndini Kosalar kəndindəki məş- 
hur Ağoğlan məbədindən Həkəri çayının Minkənd qolunun axarı istiqaməti 
ilə 1500 metr, Laçının rayon mərkəzindən (Laçın- Minkənd yolu ilə) 30 km 
məsafə ayırır. Kənd Azərbaycan tarixinin öyrənilməsi baxımdan olduqca 
maraqlı və əsrarəngiz bir ərazidir. Burada hündür dağ silsiləsinin ətəyində 
böyük saray komplekslərinin qalıqları indi də öz mövcudluğunu saxlayır. 
Bu Sultanlığın fəaliyyəti barədə bir çox məqamların öyrənilməməsi, Azər- 
baycan tarixində hələ qaranlıq məqamların olduğunu göstərir. Rəvayətə gö- 
rə, Zəngəzur vilayətinin böyük bir hissəsi (indiki Laçın ərazilərindən ta 
Naxçıvana qədər) uzun illər bu mərkəzdən idarə olunmuşdur. Vaxtı ilə bura- 
da iki saray kompleksinin olduğu məlumdur. Bu saraylardan birincisi 
«Sultan Əjdər» sarayı adlanırdı. Sultan Əjdər sarayının dəqiq tikilmə tarixi 
hələlik bizə məlum deyildir. İkinci saray «Həmzə Sultan» adlanır, bu sara- 
yın isə 1761-ci ildə tikildiyi güman edilir. Sovetlər dönəmində ərazini müşa- 
hidə edərkən, kompleksin uçuqları arasında sarayın ətrafının qalın qala di- 
varları ilə çevrələndiyi açıq görünürdü. Sarayın ümumi mənzərəsindən ay- 
dın olurdu ki, qəsrin hündür qülləsi olmuşdur. Qəsrin cənub tərəfinin kün- 
cündə giriş qapısı var idi. Gözəl tağlı tavanları qalın yan divarlara bərkidilən 
sarayın ikimərtəbəli olduğu şübhə doğurmurdu. Saray geniş və böyük zala, 
xeyli sayda yardımçı otaqlara və divanxanaya malik idi. Bir çox türk qay- 
naqlarında, 1700-1760-cı illərin vergi kitablarındakı qeydlərdə bu Sultanlı- 
ğın adının çəkilməsi deməyə əsas verir ki, indiki Laçın rayonu ərazisində 
yerləşən bu Sultanlıq Osmanlı imperiyasının tərkibində olmuşdur. Bu ərazi 
1730-cu ildə Osmanlı imperiyasının tərkibinə qatılmış, 1735-ci ildə farslar 
tərəfindən işğal olunmuş və sökülüb dağıdılmışdır. 1 1747-ci ildə Nadir şahın 
ölümündən sonra yenidən əsarətdən xilas olan Sultanlıq 1761-ci ildə özünə 
köhnə saray qalıqları üzərində daha müasir bir saray binası inşa etdirdi. 
Bundan sonrakı bütün illərdə Sultanlıq rus işğalına qədər qədim Zəngəzur 
vilayətinin əsas inzibati idarə mərkəzlərindən biri olmuşdur. Sultanlar kən- 
dinin bütün əraziləri, kurqanları, bədii daş nümunələri, türbələr və daş hey- 
van fiqurları ilə zəngindir. Ərazidə orta əsrlərdən qalma su dəyirmanlarının 
qalıqları da var. Bu əraziləri işğal etdikdən sonra, 2007-ci ildə Ermənistan 
hökumətinin qərarı ilə bu kəndin adını dəyişdirərək Melikatun adlandırdı. 
Melikatun sözünün Azərbaycan dilində mənası məliklərin yaşadığı yer kimi 


1 Bax: Azərbaycan Xalq Cümhuriyyəti Ensiklopediyası, Bakı-2005 

xarakterizə olunur. Tarixdən məlumdur ki, Zəngəzur ərazilərində Məliklik 
heç zaman olmamışdır. Qarabağ Məlikliyinin yaranması isə Azərbaycanda 
xanlıq dövrünə təsadüf edir. Ermənilər Azərbaycan tarixinə bu düzəlişləri 
ilə beynəlxalq münasibətlərdə ictimai rəyi çaşdırırlar. 2007-ci ildə ermənilər 
«Həmzə Sultan» sarayının qalıqları üzərində otel tikdilər. Erməni mənbələ- 
rinin verdiyi məlumata görə, 1998-ci ildə bu abidənin üzərindən bir neçə 
yazılı daş (daş kitabə) götürülərək İrəvan şəhərinə 
aparılmışdır. Sultanlar kəndinin etnik tərkibi bütün 
tarixi dövrlərdə azərbaycanlılardan ibarət olmuşdur. 

Əhalinin əsas məşğuliyyəti bostançılıq, bağçılıq və 
heyvandarlıq idi. Əhalinin yaşayış evləri qara dam- 
lardan və sonralar müasirləşən balkonlu kənd evlər- 
dən ibarət idi. 

Faiq İSMAYILOV, 
yazıçı-publisist 



TƏŞKİLATÇI PEDAQOQ 

Novruzov Sabir Ələkbər oğlu 1939-cu ildə 
Laçın rayonunun İmanlar kəndində anadan olub. 
1948-ci ildə Laçın rayonundakı S.M.Kirov adma 
Maldarlıq və Südçülük sovxozunda fəaliyyət gös- 
tərən məktəbin I sinfinə gedib. 1953-cü ilə qədər 
həmin məktəbdə oxuyub. Atası Ələkbər kişi 1946- 
cı ildə müharibədən qayıdandan sonra Hacısamlı 
Taxta zavoduna köçərək fəhlə işləmişdi. Sabir isə 
Kürdhacı kəndində yerləşən orta məktəbdə təhsili- 
ni davam etdirmiş və 1958-1959-cu tədris ilində 
həmin məktəbi müvəffəqiyyətlə bitirmişdir. 

1959-cu ildə “Gənclərin Bakı fəhləsi yığılması və təşkili” kampaniya- 
sına qoşularaq Bakıya gəlir və oradan da ordu sıralarına çağırılır. Baltikyanı 
ölkələrdə əsgərlik borcunu başa vurub. İntizamlı əsgər olduğuna görə Lenin- 
qrad Admiraltey Gəmiqayırma zavodunun nəzdindəki sənət məktəbinə gön- 
dərilmiş və tam kurs keçərək “frezerçi” sənətinə yiyələnmişdir. 1963 -cü ildə 
rayona qayıdan Sabir Laçın rayonunun Zorkeşiş (Hacıxanlı) kənd orta mək- 
təbində usta-dülgər müəllimi işləyə-işləyə sənədlərini M.F.Axundov adma 
Azərbaycan Rus dili və Ədəbiyyatı İnstitutuna (indiki Azərbaycan Slavyan 

Universiteti) verib və qəbul olunub. 1969-cu ildə həmin institutu bitirərək 
rus dili və ədəbiyyatı müəllimi ixtisası alıb. 53 illik pedaqoji iş təcrübəsi 
olan yorulmaz insan hal-hazırda əmək təqaüdçüsüdür. 

Mən Sabiri 1956-cı ildən tanıyıram və Kürdhacı kənd orta məktəbini 
eyni ildə bitirmişik. Oxuculara əsasən onun ictimai fəaliyyətindən danışmaq 
istəyirəm. Mətbuatla ilk təması 1971-ci ildə rayon qəzetində çap edilən 
“Kəndimizə gələn ilk traktor” hekayəsi ilə başlayıb. Sonradan yazdığı tənqi- 
di məqalələr nədənsə mətbuatda dərc olunmadı. 

Müəllim işlədiyi müddətdə bu yaradıcı insan daim xeyirxah işlər görmə- 
yə çalışıb. 25 ildən artıq pedaqoji sahədə rəhbər vəzifədə çalışan Sabir müəl- 
lim dərs hissə müdiri və məktəb direktoru kimi işlədiyi kollektivin dərin 
rəğbətini qazanıb. Uzun illər Laçın rayon partiya komitəsinin birinci katibi 
işləmiş Muradxan Cabbarov da onun əməyini yüksək qiymətləndinnişdi. 

1980-ci illərdə təkcə İmanlar kəndinin yox, eləcə də qonşu kəndlərin 
cavanlarının şəhərə axınının qarşısını almaq və ailəsi ilə birlikdə köçüb 
gedənlərin kəndə qayıtmalarına şərait yaratmaq arzusu Sabir müəllimi 
həmişə narahat edirdi. Bu haqda o vaxt “Kommunist” qəzetinə yazdığı mə- 
qalənin izi ilə bölgə müxbiri Ziyəddin Sultanov kəndə gəlmiş, faktları yerin- 
dəcə yoxlamışdı. Faktlar rayon partiya komitəsində keçirilən müşavirədə 
müzakirə olunmuş, kəndə içməli suyun gətirilməsi, yeni iş yerlərinin yara- 
dılması haqqında qərar qəbul edilmişdi. 

1994-cü ildə İmanlar kənd orta məktəbinin təşkil olunması da Sabir 
müəllimin adı ilə bağlıdır. İşğaldan sonra Laçının orta və əsas məktəblərinin 
demək olar ki, əksəriyyəti fəaliyyət göstərirdi. Amma kənd camaatının pəra- 
kəndə düşməsi səbəbindən İmanlar kənd orta məktəbinin fəaliyyəti dayan- 
dırılmışdı. Bu isə məcburi köçkün həyatı yaşamağa məhkum edilmiş əhalini 
narahat edirdi. Sabir müəllim 1992-1993-cü tədris ilində Hacı Zeynalabdin 
Tağıyev qəsəbəsində məskunlaşan Laçın qaçqınları üçün “Kosmonavtika” 
hərbi şəhərciyindəki klubda Müdafiə Nazirliyindən yer almağa nail oldu. 
Zəngilan, Laçın, Füzuli, Ağdam rayonlarından olan qaçqın şagirdlər üçün 
orta məktəb təşkil etdi. 160 şagird 10 sinifdə 27 müəllimin təlim-tərbiyəsi 
altında tədrisə başladı. 2003 -cü ilə qədər məktəbə Sabir Novruzov başçılıq 
etmiş, səhhəti ilə əlaqədar vəzifədən könüllü getmişdir. 

1994-cü ildə şəhid olmuş 27 yaşlı bacısı oğlu Niftəliyev Vüqar 
Cavanşir oğlunun adının İmanlar kənd orta məktəbinə verilməsi barədə 
müraciətinə baxılmış, Laçın rayon İcra Hakimiyyətinin başçısı Muradxan 
Cabbarov və Şəlvə icra nümayəndəsi Rafiq Niftəliyevin köməklikləri ilə 
qəhrəman kimi şəhid olmuş bir gəncin adı əbədiləşdirilmişdir. 

Sefi RƏSULOV 

MÜSAHİBƏ 

“ARZUM BİRCƏ GÜN DƏ OLSA GEDİB 
LAÇINDA YAŞAMAQDIR” 

“Laçın yurdu” nəşrə başlayandan əsas 
məqsədlərimizdən biri də bölgənin sayılıb-seçi- 
lən ziyalılarını, ağsaqqallarını, nüfuzlu şəxsləri- 
ni gənclərimizə daha yaxından tanıtmaq olub. 

Müxtəlif mənbələrdən haqqında xoş sözlər eşit- 
diyimiz insanlarla görüşməyə üstünlük vermi- 
şik. Elə budəfəki müsahibimiz Abbasov Ayaz 
Əhməd oğlunu da yuxarıda sadaladığımız me- 
yarlara uyğun gəldiyinə görə seçmişik və bioq- 
rafiyasının önəmli məqamlarını oxucularımıza öz dilindən çatdırırıq: 

- Mən 16 yanvar 1941-ci ildə Laçın rayonunun Pircahan kəndində ana- 
dan olmuşam. Atam tez rəhmətə gedib. 2 qardaş, 1 bacı anamızın himayə- 
sində böyümüşük və çox yoxsul yaşamışıq. 1947-1948-ci tədris ilində Pir- 
cahan kənd orta məktəbinin I sinfinə getmiş, 1959-1960-cı tədris ilində hə- 
min məktəbi bitirdikdən sonra Bakıya gəlib sənədlərimi Azərbaycan Poli- 
texnik İnstitutunun inşaat fakültəsinə vermişəm. Yaxşı yadımdadır, imta- 
handan keçə bilmədiyim üçün sənədlərimi də götürüb çox qəmgin halda 
Bakının o vaxtkı Kirov küçəsi ilə gedirdim. Gördüm ki, Bakı Statistika Tex- 
nikumuna əlavə tələbə qəbulu haqqında elan yazılıb. Mən də sənədlərimi 
ora verdim və qəbul oldum. Texnikumu 1962-ci ildə bitirdim. Azərbaycan 
Kənd Təsərrüfatı Nazirliyinin göndərişi əsasında Laçın rayon Texnika 
Birliyinə iqtisadçı vəzifəsinə işə göndərildim. Bir müddət həmin müəssisədə 
işləyəndən sonra məni rayon maliyyə şöbəsinə büdcə inspektoru vəzifəsinə 
irəli çəkdilər. 1964-cü ildə məni rayon partiya komitəsinin məsləhəti ilə 
Laçın rayon komsomol komitəsinin təşkilat şöbəsinin müdiri vəzifəsinə 
göndərdilər. O vəzifədə təxminən 7 il çalışaraq gənclərin hərbi vətənpərvər- 
lik ruhunda tərbiyəsində çox ciddi iş apardım. Onların hazırlanıb komso- 
mola keçməsinə nail oldum. Bir sözlə, öhdəmə düşən bütün işləri layiqincə 
yerinə yetirdim. Təşkilatçılığımı nəzərə alan partiya komitəsi məni Bakı Ali 
Partiya məktəbinə oxumağa göndərdi. Onu da deyim ki, 1966-cı ildə Azər- 
baycan Xalq Təsərrüfatı İnstitutunun mühasibat uçotu ixtisasına daxil ol- 
muşdum. Burada oxuya-oxuya partiya məktəbində də təhsilimi davam etdir- 
dim. Dəfələrlə rayon sovetinin deputatı olmuş, 10 il Laçın rayon Partiya 
Komitəsinin konfransında Nəzarət Təftiş Komissiyasının sədri seçilmişəm. 
1975-ci ildə Bakı Ali Partiya Məktəbini qurtaran kimi Rayon Xalq Soveti 

İcraiyyə Komitəsinin plan komitəsinin sədri vəzifəsinə təyin edildim. Bu və- 
zifə rayon icraiyyə komitəsi sədrinin müavini vəzifəsinə bərabər tutulurdu. 

1977-ci ildə məni Laçın rayon əhaliyə məişət xidməti kombinatının di- 
rektoru vəzifəsinə təyin etdilər. O vaxt kombinatda işləmək çox ağır idi. 
Çünki Laçında məişət xidməti bir o qədər də inkişaf etməmişdi. Düzdür, 
şəhərin özündə ustalar və sexlər olsa da, Laçının 124 kəndində, Minkənd 
istisna olmaqla, deyərdim ki, məişət xidməti yox idi. Belə vəziyyətdə planı 
doldurmaq mümkün deyildi. Lakin mən işə girişdim. Bütün kənd sovetləri 
ilə, kolxoz sədrləri ilə danışdım, kəndlərdə sexlər yaratdıq. Elə oldu ki, mən 
işlədiyim 7 il müddətində kombinat bütün öhdəlikləri və planları vaxtlı- 
vaxtında ödədi. 

1983-cü il mart ayının 9-da rayon partiya komitəsi məni Laçın rayon 
meşə təsərrüfatı idarəsinə direktor vəzifəsinə irəli çəkdi. Mən həmin vəzi- 
fədə düz 29 il çalışdım. Bütün işçilərlə ünsiyyət qurdum, çalışdım ki, üzəri- 
mə düşən işin öhdəsindən layiqincə gəlim. Başa düşürdüm ki, dövlətin bizə 
əmanət etdiyi meşə təsərrüfatı xalqın malıdı, özü də ağzı açıq anbardı. Bura- 
da elə eləmək lazımdı ki, “nə şiş yansın, nə kabab”. Bu prinsiplə öhdəmizə 
düşən işləri yerinə yetirirdik. Laçın meşəçilik sahəsində respublika üzrə 5-ci 
yerdə olan rayon idi. Laçının 36000 hektar meşə sahəsi var. O cümlədən 
onun 21000 hektarı qoruq-yasaqlıq idi. Orda meşə qırmaq və digər işlər tam 
qadağan idi. Laçın meşələrinin çox zəngin fauna və florası vardı. Qırmızı 
kitaba düşmüş qırmızı palıd yalnız Laçın rayonunda idi. Laçın rayonunda üç 
böyük meşəçilik təsərrüfatı vardı - Piçənis, Hacısamlı və Qaladərəsi. 
Piçənis meşələri 9000 hektar idi. Onun 500 hektarı qırmızı palıd idi. Qırmızı 
palıddan Nazirlər Kabinetinin qərarı ilə yalnız Opera və Balet teatrının, 
Prezident Aparatının və “KQB”-nin binalarında istifadə olunub. Mən işlə- 
diyim müddətdə bu binalara 200 kub metr içlik material göndərilib. Həmin 
palıddan oduncaq kimi, yanacaq kimi istifadə qəti qadağan idi. Laçında 
1000 hektardan çox ardıc meşəsi var idi ki, bu da dövlət qoruğu idi, Qırmızı 
kitaba düşmüşdü. Dövlət tərəfindən qorunurdu. Laçın yasaqlığında əlik, 
dovşan, ayı, qaban və başqa heyvanlar çox idi. Bu heyvanların da ovlanması 
qəti qadağan idi. Çünki yasaqlıq idi, ora girmək olmazdı. Ümumiyyətlə, me- 
şə təsərrüfatı çox geniş sahədir. Həm büdcədən maliyyələşirdi, həm də tə- 
sərrüfat hesabına. 100-ə yaxın işçi büdcədən maaş alırdı. Yerdə qalan təsər- 
rüfat işçiləri, yardımçı təsərrüfat işçiləri varıydı ki, bunlar meşədə meyvənin 
yığılması, oduncağın satılmasıyla məşğul olurdular. İlin başında pulun miq- 
darı bilinirdi, toplanırdı bir yerə. Bir faktı deyim ki, Stepanakertdə (Xankən- 
di) bir meşə təsərrüfatı kompleksini Laçın meşə təsərrüfatının pulu ilə tik- 
dilər. Bizdən pul köçürülürdü onların hesabına. Onlar da tikirdilər. Həmin 

kompleksdən biri də Laçında tikilmişdi. İki mərtəbəli idarə binası, iki mər- 
təbəli laboratoriya binası, 4 ədəd 200 tonluq su anbarlarından ibarət böyük 
bir kompleks idi. Gərək biz onu elə qoruyaydıq ki, məhv olmasın. Ora Şəlvə 
yolunun üstündə kurort zonası idi. 

- Meşə təsərrüfatı çox ağır sahədir. Həm vəzifə borcunuzu yerinə 
yetirmək, həm də insanları incik salmamaq üçün işinizi necə qurur- 
dunuz? 

- Bayaq da dedim ki, meşə açıq bir anbardı. Ağzının qıfılı yoxdu. 42 nə- 
fər meşəbəyi var idi ki, onlar da meşəni qoruyurdular. Demək olar ki, hərəsinə 
500-1000 hektar yer düşürdü. Biz çalışırdıq ki, ictimaiyyətlə, məsul şəxslərlə, 
əhali ilə birlikdə bu açıq anbarı qoruyaq. Bəzən meşəyə müdaxilə ilə bağlı 
ərizə və şikayətlər də daxil olurdu. Ərizə daxil olan kimi komissiya təşkil 
elətdirirdim, yoxlatdırırdım, doğrudan da cinayət vardısa, o zərəri hesab- 
layırdıq, zərəçəkən tərəfə ödədirdik. Yoxlama zamanı meşəbəyinin ağacları 
“satması” hallarına da rast gəlinirdi. Onda o pul meşəbəyidən tutulurdu, əgər 
günahı çox olardısa tapşırıq verilirdi, işdən azad olunurdu. Ayrı-ayrı adamlar, 
vətəndaşlar meşəni qırırdısa tərtib olunan akt əsasında cərimələnirdilər. 

Laçın camaatı məni yaxşı tanıyır. Vəzifədə olduğum müddətdə hamısı 
ilə ünsiyyətdə olmuşam. İşlədiyim müddətdə “bir əlimdə dövlətin bütün qə- 
rar və tapşırıqlarını, göstərişlərini, bir əlimdə isə əhalini tutmuşam”. Kimin- 
sə nöqsanını araşdırarkən ailə vəziyyətini, dolanışığını nəzərə alırdım. Hə- 
mişə dövlətin tələb etdiyi cəzanın ən yüngülünü tətbiq edirdim. Təvazökar- 
lıqdan uzaq olmasın, harada işləmişəmsə işçilər başıma and içiblər. 29 il bir 
vəzifədə işləmək asan bir iş deyil. Elə bilirəm ki, Laçın camaatı haqqımda 
ancaq müsbət fikir söyləyərlər. 

- O yerləri qarış-qarış gəzən bir şəxs kimi Laçın həsrətini daşımaq 
yəqin ki, çox çətindir... 

- Torpaq həsrəti, Vətən həsrəti hamını yandırıb-yaxdığı kimi, mənim də 
içimdə od-alov tüstülədir. Amma nə olsun ki, əlimizdən nə gəlir ki? Bizim 
yeganə məqsədimiz ölkə başçısının ətrafında sıx birləşərək öz torpaqlarımızı 
geri qaytarmaqdır. Laçınsız yaşamaq yaşamaq deyil. 21 ildir ki, biz Laçın- 
dan çıxmışıq. Yanvar ayının 16-da 72 yaşım tamam oldu. Mən o 21 ili özüm 
üçün yaş hesab eləmirəm. Onu çıxsaq düşünürəm ki, 5 1 il yaşamışam, heç 
72 yaşda deyiləm, axı nə qədər onun-bunun qapısında evsiz-eşiksiz, torpaq- 
sız yaşamaq olar?! 5-6 hərifdən ibarət olan “qaçqın” sözünün yükü çox ağır- 
dı, bu yükü daşımaq çətindir. Biz nə vaxta qədər belə yaşayacağıq? Mənim 
yeganə arzum bircə gün də olsa gedib Laçında yaşamaqdır. 

- Laçının işğal ediləcəyi heç ağlınıza gəlirdimi? 

- 1992-ci ilin iyununda getdim Ərikliyə. Xalq Cəbhəsinin vaxtı idi, 
mən meşə təsərrüfatını orda yaratdım. Abdullanın evinə bir stol, iki də stul 
gətirib qoydum, idarəni bərpa etdim. Mən həmin vaxtı Vağazinə, Ərdəşəvi- 
yə, Pircahana da getdim. Şəlvə dərəsini gəzdik. Camaatın əksəriyyəti qayı- 
dıb gəlmişdi. 1992-ci il dekabr ayının 25-də Əriklidə montyor Sovetin oğlu- 
nun toyunda da iştirak etdik. Düz 1993-cü il mart ayının 27-nə qədər bizim 
idarə orada fəaliyyət göstərdi. Döyüşlərdə də iştirak etmişəm, müharibə 
veteranıyam. 

Ümumiyyətlə, Laçın əvəzsiz bir yer idi. Mən Azərbaycanı qarış-qarış 
gəzmişəm. Laçının torpağını, otunu, meyvəsini, heyvanının ətinin dadını 
heç yerdə görməmişəm. Heyif ki, belə torpağı qoruya bilmədik, itirdik. 
1992-ci il mayın 8-də Şuşa alman gecəsi Laçından ev əşyaları yüklənmiş 
500 maşın çıxdı. Evimiz poçta yaxın olduğundan bunlar aydın görünürdü. 
Laçının işğal tarixi, məncə, mayın 18-i yox elə 8-9-dan başlanmışdı. 

- Müxtəlif illərdə birgə çalışdığınız rayon rəhbərləri hansı xüsusiy- 
yətləri ilə fərqlənirdi? 

- 1962-ci ildən üzü bəri mən Muradxan müəllimlə işləmişəm. Düzdür, 
onunla işləmək çətin idi. Amma bizim formalaşmağımızda səbəbkar o olub. 
Biz Muradxan müəllimsiz heç bir yerə gedə bilməzdik. Bazar günü də çağı- 
rıb tapşırıq verirdi. O bizi işə alışdırdı. Muradxan müəllimin xidmətləri La- 
çında çox olub. Laçının təsərrüfat quruculuğunda da Muradxan müəllimin 
əməyi böyükdür. O vaxt katib işləmək çətin idi. Çünki müharibədən çıxmış 
ölkənin hər yerində olduğu kimi Laçının da heç nəyi qalmamışdı. Zaman- 
zaman kəndlərdə abadlıq işləri görüldü. Rayon inkişaf mərhələsinə qədəm 
qoydu. Bir il yarım da Əhəd Kərimovla işləmişəm. O, mülayim təbiətli 
adam idi. Laçın kimi ağır bir rayonu idarə etmək hər kəsin işi deyildi. Am- 
ma çox təmiz işlədi. Qısa müddətdən sonra başqa rayona dəyişdilər, Yaqub 
Məmmədovla işlədim. Yaqub müəllim çox dəyərli, mərd, qorxmaz bir insan 
idi. Göyçaydan gəlmişdi. Laçını çox yaxşı idarə elədi. Yaqub müəllim nə 
deyirdisə, o da olurdu. O kimi işdən çıxarırdısa, vəzifəsini dəyişirdisə, heç 
kim onun sözünün qabağına söz demirdi. Doğrudur, onun barəsində xoşa- 
gəlməz söhbətlər də gəzirdi. Lakin mən gördüyümü deyirəm. 

Yaqub müəllimdən sonra Xanlar müəllim I katib oldu. Mən kom- 
somolda şöbə müdiri olanda Xanlar müəllim II katib işləyirdi. Xanlar müəl- 
limi o vaxtlardan tanıyırdım, çox təmiz adam idi. Yaxşı işlədi. Çox savadlı, 
işgüzar, saf adam idi. Elə vaxt gəldi ki, hərc-mərclik yarandı. Nəinki rayon 
partiya komitəsində, eləcə də bütün idarə və təşkilatlarda boşluq yarandı. 
Hər ayın 25 -i mən istehsalat müşavirəsi keçirirdim. Son müşavirələrin birin- 

də də dedim ki, əvvəllər ağacları qıranlar meşəbəyi görəndə qaçırdı. Amma 
indi qaçmaq nədir, hələ meşəbəyinin üstünə gəlirdilər. Bütün bunlar hərc- 
mərclikdən irəli gəlirdi. Belə çətin vaxtda Xanlar müəllim təmizliyini, təm- 
kinini qoruyub saxlaya bildi. 

- Övladlarınızın Laçın sevgisi sizi qane edirmi? 

- Mən 1968-ci ildə ailə qurmuşam. Dörd övladım - iki oğlum, iki qızım 
var. Böyük qızım Elmira, ondan kiçiyi Zülfiyyə, əkiz oğlanlarım İlqar və 
Vüqar. Elmira 1987-ci ildə Stepanakert (Xankəndi) Pedaqoji İnstitutunun 
dil-ədəbiyyat fakültəsinə qəbul oldu. 5-6 aydan sonra, yəni 1988-ci ilin fev- 
ral ayından sonra qaçqın düşdülər. Əvvəlcə Şuşa şəhərində, sonra Gəncədə 
oxudu, 1992-ci ildə isə Ağcabədidə institutu bitirdi. İkinci qızım Zülfiyyə 
1995-ci ildə Azərbaycan Dövlət Pedaqoji İnstitutunun filologiya fakültəsini 
bitirib. Hal-hazırda Xırdalandakı Laçın məktəbində müəllim işləyir. Elmira 
da Laçın məktəbində müəllimdir. Oğlum Vüqar Bakı Biznes Universitetinin 
hüquq fakültəsini bitirib. Hazırda Azərsənaye Səhmdar Cəmiyyətində işlə- 
yir. İkinci oğlum İlqar isə ali təhsil almayıb, sürücüdür, ticarətlə məşğuldur. 
İlqar evlidir, iki qızı var. Övladlarım da Vətənə qayıtmaq arzusu ilə yaşa- 
yırlar. Laçına qayıtmaq, Laçında yaşamaq istəyirlər. Onlar həmişə Laçından 
söhbət düşəndə ora üçün darıxdıqlarını deyirlər. Oğlanlarımı Laçının hər 
yerində gəzdirmişdim. Ordan çıxanda 9-da oxuyurdular. Onlar da istəyirlər 
ki, Laçına qayıdalar. 

Arif MƏMMƏDLİ 


NOSTALJİ 

UNUDULMAZ KƏNDİM 

Dağlar marala qaldı, 

Otu sarala qaldı. 

Soyuq bulaq, göy çəmən 
Yenə marala qaldı. 

Ruha qida verən füsunkar, zəngin təbiətinin, min bir dərdin çarəsi təbii 
bulaqlarının, al-əlvan çiçəkli dağlarının, əsrləri yola salmış qocaman ağaclı 
meşələrinin, güllü-bülbüllü bağlarının, yamyaşıl düzlərinin, şəlaləli dərələ- 
rinin həsrəti ilə qəlbimi sızıldadan ana beşiyim, doğma Qarıqışlaq kəndim 
marala qalsaydı bəlkə də təsəlli tapardım. Kimin ağlına gələrdi ki, bir anın 
içində öz doğma yurdumdan, elimdən didərgin düşəcəyəm, bu gözəlliklərin, 
doğma yurdun həsrəti ilə için-için yanıb qovrulacağam! Göz açdığını evimi, 

başımın tacı atamı, mehriban qonşularımı, sadə və gülərüz elimi bir daha o 
yurdda görməyəcəyəm. Yaxşı deyiblər, sən saydığını say, gör fələk nə sayır. 

Qarıqışlaq kəndi dörd bir tərəfdən hündür dağlarla əhatələnmiş çökək 
və gözəl bir vadidə yerləşirdi. Qızıl qaya, Ağ qaya, Ar təpə, Hacılar yalı öz 
əzəmətləri ilə kəndə zirehdən sipər idilər. Kəndin içərisindən mənbəyi 
Minkənd dağlarının qırx bulağından başlanan çay - Qırxbulaq çayı axıb 
keçirdi. Çay kənarı düzlərdə böyük meyvə bağları və tərəvəz sahələri 
salınmışdı. Hər il tonlarla meyvə-tərəvəz yığılırdı. 

Məzəli gülməcələr, şirin zarafatlar bizim kənd camaatının rəmzi idi. 
Bir-birinə qohum olan kənd camaatı xeyir-şər məclislərini birgə yola verər, 
hamının dərd-sərinə şərik çıxardılar. Müharibə dövrünün insanlarının nəmli, 
nisgilli gözlərinin həsrəti, biz uşaqları necə qoruyub əzizləmələri kino lenti 
kimi gözlərimin önündən keçir. 

Bizim evimiz kəndin yuxarı başında Ağ qaya sipərində, təzə məhəl- 
lələrdə yerləşirdi. Bizim yaşımızdan əvvəl evimiz kəndin mərkəzində xır- 
man deyilən yüksək bir yerdə imiş. Atam bu yurdu bacısı və oğluna verib, 
təzə məhəllələrdə torpaq alıb ikimərtəbəli, şüşəbəndli, yaraşıqlı evlər tik- 
dirmişdi. Kəndin ilk ikimərtəbəli evi idi, uzaqdan çox gözəl görünürdü. 
Yan-yörəsində də xeyli tikililər tikdirmişdi. Evimizin üzü gündoğana idi. 
Belə ki, günəş çıxandan batana qədər şüaları evimizin içində bərq vururdu. 
Atam tikinti işlərini hələ də davam etdirirdi. 

Atam evin qarşısında böyük bağ salmışdı. Cürbəcür, ətirli meyvə ağac- 
larını atam sıra ilə, çox səliqəli əkmişdi. Sağdan, soldan və yandan baxanda 
sıralar dümdüz görünürdü. Bağı suvaranda suyun arxlarla birbaşa getməsi 
əngəl yaratmırdı. Bağ dörd bir tərəfdən gilənar, gilas, gavalı, zoğal ağacları 
ilə əhatələnmişdi. Ağacların dibində atam və anam səliqə ilə bənövşə, nərgiz 
əkmişdilər. Evin qarşı tərəfində anam ədviyyat bitkiləri: nanə, reyhan, bo- 
yana, şüyüd və başqa göyərtilər əkmişdi. Anamın əkdiyi reyhana hələ başqa 
yerlərdə rast gəlməmişəm. Tünd, ətli, uşaq əli boyda, qıraqları sanki mişarla 
kəsilmiş bitki idi. Bağın içərisi dərman mənşəli yeməli ot bitkiləri ilə dolu 
idi. Evin qarşısında bağın qırağı ilə atam rəngbərəng qızılgül kolları əkmiş- 
di. Mürəbbə üçün qızılgül kolları bağın içərisində idi. Anam güldən və baş- 
qa meyvələrdən növbənöv mürəbbə və kompotlar hazırlayırdı. Kənd ca- 
maatı toya-nişana gedəndə gəlib istədikləri qədər gül dərib aparırdılar. 
Səhərlər yuxudan qalxanda güllərin məstedici ətri adamın ruhunu təzələ- 
yirdi. Yaz, yay aylarında bağımızda bülbüllər yuva qurar, bala çoxaldardılar. 
Onların yanıqlı, məlahətli nəğmələri də bağın gözəlliyinə əlavə bir gözəllik 
verirdi. Axşamlar əl-ayaq çəkiləndən sonra bir-birinə səs verərək elə gözəl 
nəğmə oxuyurdular ki, adamın yuxusu ərşə çəkilirdi. Yazın ortalarında bağ 

cənnətə dönərdi. Rəngli çiçəklərlə bəzənmiş ağacların gözəlliyi, hələ o çi- 
çəklərin ətri, quşların nəğmələri insanda ruh yüksəkliyi yaradırdı, adam elə 
istəyirdi ki, yeməsin, içməsin, bu gözəlliyə doyunca tamaşa etsin. Meyvə 
vaxtı qohumlar, kənd camaatı, tanışlar, dostlar gəlib özlərinə meyvə yığıb 
aparardılar. Atam öz dostlarını da unutmurdu, paylarını göndərərdi. Havalar 
isinən kimi evdəki böyük yemək stolu, stulları ilə birgə, xalça-palazlar bağa, 
böyük ağacların kölgələrinə daşınardı. Yemək-içmək, söhbət-filan hamısı 
bağda olardı. Bağda böyük bir armud ağacı var idi. Şirin, orta irilikdə 
meyvələri olurdu. Ağacın budağından yellənmək üçün ip asıb, üstünə döşək 
qoymuşduq. Ürəyimiz istəyən qədər yellənərdik. 

Evimiz həmişə atamın bacıları, qardaşları, onların uşaqları, dayısı və 
dayısı uşaqları, əmisi oğlanları və xalalarımın, onların qohumlarının ən əziz 
məkanı idi. Bu əziz insanları ailə üzvlərimiz kimi tanıyırdıq. Atam onlar 
üçün çox zəhmətlər çəkmişdi. Kimisinin savadı, kimisinin işi üçün çox vaxt 
ayırırdı. Kənd əhalisi demək olar ki, hamısı qohumlarımız idilər. Hamısı hər 
hansı bir çətinliklərini atamın məsləhəti ilə həll edərdilər. Evimiz bir gündə 
neçə dəfə qohum-əqrəba və qonaqlarla dolub-boşalırdı. Anam və atam 
hamısını gülərüzlə qarşılayıb süfrə açar, dərdlərinə şərik olar və məslə- 
hətlərini verərdilər. O günlər bizim üçün əziz günlər idi. Əmilərim Əsgər və 
Həsəni atam çox istəyirdi. Onları öz övladı kimi sevirdi. Onlardan böyük 
olduğuna görə hər ikisi onu özlərinə ata, ərk yeri bilirdilər. Onların prob- 
lemli məsələləri olanda bütün iş-gücünü buraxıb o işlərlə məşğul olardı. 
Həmçinin bacı və uşaqlarının da qayğılarını yoluna qoyardı. Bacısı oğlu 
Telmana həm ata, həm dayı oldu. Oxutdurub ali təhsil verdi. Ən yaxşı işdə 
işləmək üçün imkanlar yaratdı. Əmisi oğlu Rəhman, əmisi qızı Kubra xala- 
nın təhsil almalarının səbəbkarı atam oldu. Təkcə qohumlar üçün yox, eyni 
zamanda kənd cavanlarının təhsil almalarına atam köməklik edərdi. Yadım- 
dadır, bütün qohum-əqrəba bizə yığışardı, söhbət, şənlik başlanardı. 

Şəhərdə yaşayan əmilərim və atamın qohumları, dostları gələndə bağda 
şənlik şənliyə qarışardı. Evimizin ətrafını da atam səliqə ilə bölüb yerbəyer 
etmişdi. Evin arxa tərəfi yamac idi, yamacın üstü isə geniş düz idi. Hər tərəf 
tamam gülə-çiçəyə bürünmüşdü. Həyətdə anam sürü ilə hinduşka, toyuq 
saxlayırdı və onların otlaq yeri bura idi. Ar təpə dağlarından başlayıb Ağzı 
bir. Kaha dərəsi və Fətalı çəpərindən gələn sudan bağa su çəkdirmişdi atam. 
Digər arx isə bağın Üçdərələrə və meşəyə tərəf olan səmtindən gəlirdi. Əli 
bulağından başlayaraq Qala dibi bulaqlarının suyu böyük dərə ilə kəndə 
gəlirdi. Atam dərədə olan qayalığı çaparaq arx çəkdi. Sonradan qonşular da 
qoşuldu və növbə yarandı. Su növbəmiz çatanda hamımız sevinclə səfərbər 
olurduq. Sevincin səbəbi arxların kənddən kənar, təbiət qoynunda olması 

idi. Atam bağın kənarlarına hər tərəfdən dəmir tor (setka) çəkmişdi. Suyu 
bəhanə edib təbiəti gəzməyə gedərdik. Evin qarşı tərəfindən bağın bir qapısı 
var idi. Bağın üst tərəfi, meşəyə gedən yolun ətrafı biz uşaqların növbə ilə 
dərslərimizi hazırlamaq və instituta hazırlaşmaq məkanımız idi. 

Burada sıldırım qayanın ətəyində kiçik bir təpə var idi. Yamyaşıl olan 
bu sahə itburnu kolları, kəklikotu, ətotu, dovşan alması kolu, halunc kolu ilə 
birlikdə kiçik bir meşəyə bənzəyirdi. Cürbəcür çiçəklərin xoş ətirləri bir- 
birinə qarışaraq sehrli bir aləm yaradırdı. Uşaqlıq illərimin ən xoş, unudul- 
maz xatirələrinin çoxu məhz burada keçib. Qonşu uşaqlar da gələr və ha- 
mımız birlikdə müxtəlif oyunlar oynayardıq. Neçə dərdə dərman olan zirinc 
kollarının yarpaqlarını və qırmızı muncuq kimi salxım meyvələrini dərib 
yeyər, turşuluğuna görə üzümüzü, ağzımızı əyər və bir-birimizə baxıb gü- 
lərdik. Bu kolların dibində yetişən turşəng- quzuqulağı yeməli ot bitkisinə 
hər addımbaşı rast gəlinirdi. 

Evdən kəndə çıxış yolu qonşu bağları ilə əhatə olunmuşdu, kiçik bir xi- 
yabana bənzəyirdi. Bu yol Ağ yarğan deyilən yerdə qonşu yolları ilə birlə- 
şirdi. Atam yolu çox gözəl saldırmışdı. Daima kölgəli olan, güllərin, çiçək- 
lərin ətri ilə ətirlənmiş bu yol bizə həmişə yoldaş, sirdaş və həyat məktəbi 
yolu olmuşdur. Boş vaxtlarımızda o kiçik xiyabanlarda gəzər, qonşu qız- 
gəlinlərlə əyləşib maraqlı söhbətlər edərdik. Əlçatmaz, ünyetməz, mənalı, 
şən, elli-obalı günlərimiz idi. Biz də anamla birgə evimizin dörd bir tərəfinin 
həmişə təmiz, güllü-çiçəkli olması üçün əlimizdən gələni edirdik. 

Yaxşı qonşularımız var idi. Gözəl xala, Humay xala, Tamaşa xala, 
Raya, Sərhad müəllim bizi əhatə edən mehriban, əziz qonşular idilər. Hələ 
Günəş nənə, çox mehriban, ipək nənə idi. Qardaşlarım əsgər gedəndə bu 
mehriban qonşular yun əlcək-corabdan tutmuş, qoz-fındığa qədər özləri ilə 
gətirər və gizlicə göz yaşlarını silər, üzdə isə zarafat edib gülər və əsgər 
gedənlərin sağ-salamat qayıtmalarını Allahdan diləyərdilər. Biz də onları 
çox sevər və bütün işlərində yaxından iştirak edərdik. Hələ məhəllə qonşu- 
ları, qız-gəlinlər, şirin söhbətlər, şən zarafatlar edərdilər. Hər axşamçağı Ağ 
yarğanın başına toplaşardıq. Ali məktəblərdə təhsil alan gənclər də oraya 
yığışardı. Maraqlı söhbətlər, elmi mübahisələr, dünyada baş verən iqtisadi 
və siyasi hadisələr, sosial problemlər söhbətimizin maraqlı mövzusu idi. 
Bacım Lətifə kənd qız-gəlinlərinin sevimli, söhbətcil yoldaşı idi. Hamı onun 
xətrini çox istəyərdi. Qızlar mehriban, dostluqda sədaqətli bacımı bir gün 
görməyəndə Ağ yarğanın başına gəlib onu səsləyər, niyə görünmədiyini so- 
ruşardılar. Heyif o günlərdən! Bəzən analar, atalar da bizə qoşular, söhbətdə 
iştirak edər və bizə məsləhətlər verərdilər. Bizim məhəllədə müəllim ailələri 
cəmləşmişdi. Atam və başqa müəllimlər də bəzən bizim söhbətimizə qoşu- 

lardılar, həyat və elm haqqında maraqlı məlumatlar verərdilər. Söhbət qızğın 
şəkil alardı, gülüş səslərimiz ətrafa yayılardı. Atamın xalası qızı Qaratel 
xalagilin evi evimizin arxa tərəfində idi. Bu mehriban qadın ailəmizin ən 
yaxın adamı idi. Evdə birimiz nasaz olanda tez başımızın üstünü alardı. 
Qumru xala, Şərafət, Könül, Zinyət, Səlimə xala, İsmət, Rəfiqə, Səba, Raya, 
Gülbəniz, Nuridə, Nərgiz, Mirvari, Xavər unudulmaz qonşularımız idilər. 

Kəndimizdə təbii bulaqlar çox idi. Ən böyüyü Ağ yarğanın baş tərə- 
fində yerdən qaynayıb çıxan “Qızlar bulağı” idi. Bulağın başı heç vaxt boş 
olmurdu. Suyu dadlı və müalicəvi idi. Rayon mərkəzindən və yaxın kənd- 
lərdən su götürmək üçün bulağa çoxlu insanlar gələrdilər. Atam başda ol- 
maqla kənd ağsaqqalları bulaqdan kəndin 2-3 yerinə su çəkdinnişdilər. 
Kənd hamamının suyu da məhz bu bulaqdan götürülürdü. 

“Qızlar bulağı” bütün kənd qız-gəlinlərinin, qadınlarının ən möhtəşəm 
görüş yeri idi. Yeniliklər, məlumatlar bulağın başında müzakirə olunardı. 
Bulaq başı sevinc, gülüş, zarafatlar, xoş saatlar mərkəzi idi. Kəndin bütün 
qız-gəlinləri təzə paltarlarını ilk dəfə bulaq başına geyinərdilər. Toy-nişan 
söhbətləri məhz burada qərarlaşardı. İlin bütün fəsillərində bulaq başı dai- 
ma qız-gəlinlə, uşaq-böyüklə dolu olardı. “Qızlar bulağı” kəndimizin se- 
vinc rəmzi idi. Dərdli və kədərli insanlar belə bulaq başında sanki yüngül- 
ləşər, dərd-sərlərini azaldardılar. Bir-birini görmək istəyənlər bulaq başına 
tələsərdilər. 

Ailəmiz böyük olub. Atamın yaşlı anası - nənəm uzunömürlü olub. 110 
yaşında dünyasını dəyişdi. Nənəm bizi və atamı o biri övladlarından lap çox 
istəyirdi. O biri övladlarıgilə gedəndə bir gündən artıq qalmazdı. Rahatlıq və 
sevgini bizim yanımızda tapardı. Evdə onun sözü qanun idi. Anamgil hər ay 
maaş alanda onu dükan-bazara aparar və könlü istədiyi pal-paltarı alardılar. 
Xalq təbabətini çox gözəl bilən nənəm övladı olmayan ailələrə sevinc bəxş 
edərdi. Uşaq vaxtı axşamlar bizi başına toplayar və maraqlı nağıllar danı- 
şardı. Anam və nənəm bizi tez-tez tarixi və mənzərəli yerlərə gəzintiyə apa- 
rırdılar. 3-4 gün əvvəl bu işə hazırlıq görülərdi. Atam xüsusi olaraq heyvan 
alıb kəsərdi, yemək-içmək hazırlayardıq. Atam bizi anama bərk-bərk tap- 
şırardı. Ən çox getdiyimiz yerlər Əli bulağı, Sultan və Baba türbəsi, 
Ağoğlan məbədi, Dəmirovlu pir, Ağyar idi. Kənddən aralı olduqlarına görə 
bir günümüz sərf olunardı, amma bu mənalı, unudulmaz günlər ömrümüzün 
qızıl səhifələrinə yazılırdı. Əli bulağı Ağ qayanın üst tərəfində, təpənin 
sinəsində idi. Paqqıltı ilə yerdən qaynayıb çıxan bulaq çox gur axırdı və ona 
eyni ölçüdə 4-5 təknə hazırlanmışdı, suyu müalicəvi idi. Ağ qaya nəhəng bir 
ağ daşdan ibarət idi, günəş altında müxtəlif rənglərə çalırdı, sonradan onun 
ağ mərmər daş olduğunu bildik. Yaşlılar onun tarixini bilmirdilər. Ağ qaya- 

nın sıldırım zirvəsində qala divarlarının qalıqları görünürdü. Ancaq oraya 
enib çıxmaq mümkün deyildi. Bəlkə də əvvəllər yol olmuşdur, zaman keç- 
dikcə uçub dağılıb. 

Ağ qayadan üzü aşağı meşə başlanırdı. İçində hər cür meyvə və bəzək 
ağacları olan meşə çox valehedici idi. Böyük düz, onun taxtaları, torpaqlar, 
pöhrə, Üçdərələr, Göl yeri, Qızıl qaya bulağı kəndə söykənən yamyaşıl sipər 
idi. Meşə ilə talaların, dərələrin arasından gəzə-gəzə gəlib Qızıl qaya 
bulağının üstünə çıxırdıq. Göz yaşı kimi şəffaf, diş göynədən bulaq suyu 
balaca bir yastananın altından, içəriyə doğru əyilən ağac köklərinin dibindən 
qaynayıb çıxırdı. Ətrafı güllü-çiçəkli laləzar idi. Hər bir insan buradan ruhi 
qida alırdı. Qız-gəlinlər, cavanlar yazda, yayda bulağın başına yığışar, süfrə 
açar və təbiəti seyr edərdilər. Soyuq sudan evə də gətirərdilər. İlin bütün 
fəsillərində təsvirə gəlməz gözəlliyə bürünən bu yerlərdən adam ayrılmaq 
istəmirdi. Yay fəslində kənd əhalisi Qaragöl, Cilli göl, Sona bulağı, Qoşa 
novlu adlanan yaylaqlara istirahət etməyə gedərdilər. Bu yaylaqlar bizim 
kəndə məxsus idi. Atam hər il bizi Qaragöl yaylağına istirahətə aparırdı. 
Əvvəllər 2-3 dəfə nənəmlə, sonralar həmişə anamla gedərdik. On gün əvvəl 
geyim və ərzaq, çadır-filan tədarükü görülürdü. Məktəb bağlanan kimi yola 
düşərdik. İri yük maşını gələr, yükümüzü yığar və hazır olardıq. Əksərən 
gündüzlər yol gedərdik. Yol boyu təbiətin ilahi gözəlliklərini seyr edər və 
həzz alardıq. Yolda səfalı yerlərin birində atam maşını saxladar və günorta 
yeməyi yeyib yola düşərdik. Bizdən əvvəl çobanlar və ferma işçiləri gəlib 
alaçıqlarını qurub yerləşərdilər. Qaragöldə çal-çağır, hay-küy, qoyun-quzu 
mələrtisi, uşaqların sevinc səsləri bir-birinə qarışar, xoş bir ab-hava yara- 
dardı. Yaylağa başqa rayon və kəndlərdən həm istirahət etmək üçün, həm də 
heyvandarlıqla məşğul olmaq üçün çoxlu ailələr gələrdi. Qaragöl iki his- 
sədən ibarət idi. Cilin düzü və gölün ətrafı. Cilin düzü ilə göl arasında hamar 
bir təpə var idi. Cilin düzünün aşağı hissəsində göl var idi, kiçik və dərin idi, 
yarısı bataqlıq idi. Lətifə, mən və Nadir bir dəfə bilmədən bataqlığa düşdük, 
dizə qədər batdıq. Ayağımızın altında boşluq getdikcə dərinləşirdi. Anam 
tez gəlib bizi oradan çıxardı və bataqlıq haqqında bizə maraqlı hadisələr 
danışdı. Yaşlılar deyirdilər ki, Cil göl Qaragölün altından axıb gəlmədir. 
Qaragöl dağlarla əhatə olunmuşdu, elə Göygöl boyda, bəlkə də iri olardı. 
Keçəl dağ, İşıqlı dağı, Boz dağ gölü əhatə edən dağların adlarıdır. İşıqlı dağı 
təbii sərvətlər diyarı, qızıl yatağı imiş, parıltısına görə İşıqlı deyirmişlər. 
Keçəl dağ Cilin düzünü və gölü özündə birləşdirirdi. Başı həmişə dumanlı 
olardı, çox hündür idi. Başına qalxdıqca hava çatmırdı. Dağın başı kiçik bir 
meydança idi. Ortada böyük, sal qayalardan oyuq qurulmuşdu. Anam bizi 
növbə ilə dağın başına gəzməyə aparırdı. 

Dağın zirvəsindən baxanda adama elə gəlirdi ki, bu saat yuvarlanıb gölə 
düşəcək. Halbuki, dağın sinəsində yastanalar və taplar var idi. Müxtəlif 
heyvanların yuvası olan bu qayalarda tor qarışandan sonra tək qalmaq qor- 
xulu idi. O zaman ermənilər də Qaragölə gələr, qoyun sürülərini orda bəslə- 
yər və bu yaylağın ermənilərin olduğunu iddia edərdilər. Y aşlılar deyirdilər 
ki, ermənilər bu yaylaqlarda gizlənir və xoşu gəlməyən adamları öldürüb 
qayalıqda gizlədərmişlər (yəqin ki, bizim xalqın nümayəndələrini). Qaya- 
ların üstündə bozumtul, palıdı, qonur, qırmızı mamıra bənzər bir şey var idi. 
Qız-gəlinlər onu xına adlandırırdılar və azacıq su ilə isladıb dırnaqlarına 
çəkər, qurudar, sonra isə yuyardılar. Təbii xına rəngində dırnaqlarımız qıp- 
qırmızı olurdu. Dırnaq sürüb çıxana qədər rəng getmirdi. Sirli bir aləm idi o 
qayalar. Həmin qayaların altı ilə birnəfəsə içilməsi mümkün olmayan, diş 
göynədən, ağız donduran su axıb gəlir və çınqıllığın ətəyində bulaq for- 
masında üzə çıxırdı. Camaat bulağın ətrafını genişləndinniş, səliqə ilə ha- 
mar daşlar düzmüşdülər. Nov və təknə düzəltmişdi elat. Böyük qardaşlarım 
və oba cavanları bulağın üst tərəfində daşlardan stullar düzəldərək adlarını 
yazmışdılar. Hər axşamçağı gələr, orada əyləşər, söhbət edər və gizlicə 
qızlara göz qoyardılar. Bulağın başı heç boş olmazdı. Qız-gəlinlər növbə 
gözləyərək şən, maraqlı söhbətlər edər, şaqraq gülüş səsləri obaya yayılardı. 
Çınqıl zolağının eni 100-200 metr olardı, kənarları al-yaşıl, güllü-çiçəkli, 
bənövşəli yamaclar idi. Kəklikotu, çay çiçəyi, bənövşə ətri bir-birinə qarı- 
şardı. Axşam və səhər hava çox sərin olurdu. 

Atam çadırımızı Cilin düzündə maşın yolunun alt tərəfində qurardı, 
səliqə və formasına görə o biri çadırlardan fərqlənirdi. Səhər tezdən dur- 
mağı, şehli otların üstündə ayaqyalın gəzməyi atam bizə məsləhət görürdü. 
Cildəki göldə müxtəlif yeməli su quşları - ördək, anqut, qaz olurdu. Qardaş- 
larım silah götürüb ova gedər və əli dolu gələrdilər. Dağ yeri olduğuna görə 
silah hazır vəziyyətdə pərdənin arxasında asılardı. Oba camaatı bir-birinə 
tez isinişər, dostlaşardılar və bir-birinin evinə gedib-gələrdilər. Atam əksər 
vaxtı kənddə olurdu, həftədə bir dəfə gələr və heyvan alıb kəsər, kabab 
çəkərdi, tanış və dostlarını da dəvət edərdi. Ermənilər göldən balıq tutub sa- 
tardılar. Ləzzətli, dadlı balıq idi. Anam tez-tez ləzzətli kətə bişirərdi. 

Camaatın yarısı gölün ətrafında, yarısı isə geniş Cilin düzündə çadır 
qurardılar. Keçəl dağın başından baxanda bu çadırlar göbələyə bənzəyirdi. 

Çobanlar taplarda və yastanalarda daşdan arxac düzəltmişdilər. Gecələr 
mal-qoyunu bu arxaclara yığar, ayı və canavarlardan qorumaq üçün növbə 
ilə keşik çəkərdilər. Əksər ailələrdə silah olardı. 

Obada hamı bizim ailənin hörmətini saxlayar, qız-gəlinlər anamı özlə- 
rinə böyük sanar, nə məsləhətləri olsa anamın yanma gələrdilər. Kənddən 

hər gün yaylağa maşın gələrdi. Meyvə-tərəvəz və ərzaqlar yüklənmiş ma- 
şınların səsini alar və Yolaşana tərəf gəldiyini hiss edər, təpənin başından 
Cilə endiyini görüb, hansı şoferin maşını olduğunu deyər və maşınların qa- 
bağına qaçardıq. Gələn maşınlarda hamıya nə isə bir şey göndərərdilər. Ata- 
mın bizə göndərdiyi meyvə-tərəvəz oba camaatı arasında paylanardı. 

Obaya tez-tez bizim və erməni “avtolorka”ları gələr, lazım olan şeyləri 
alardıq. Obada yun qırxımı başlananda hay-küy daha da artırdı. Biz qızlara 
yunları iri çuvallara yığmaq tapşırılardı. Hər günümüzə bir yun verirdilər. 
On gün davam edən yun qırxımında on yun qazanardıq. 

Anam bizi gölə tək buraxmazdı, ya özü aparar, ya da qonşularla birgə 
göndərərdi. Gölün suyu qara və ağır idi. Kənarları sal qaya parçaları və xır- 
da, yumru, sığallı daşlardan ibarət idi. Həmçinin göy, narıncı, palıdı, şüşə 
kimi, balaca, bərk şüşə əşyalara da rast gəlirdik, onlara “dəvəgözü” də 
deyirdilər. 

Bəlkə də nə zamansa buraya səma cismi düşmüşdü. Kim bilir Qaragöl 
necə yaranıb, neçə yaşı var? Boz dağ tərəfdə balaca çınqıllığı iri qaya par- 
çaları əvəz edirdi. Çobanlar orada ayı yuvalarının olduğunu deyirdilər. İşıqlı 
dağının və Boz dağın başındakı ayı mağaraları aydınca görünürdü. Qara- 
gölün iqlimi çox soyuq olduğundan orada nə ağac, nə də kol bitmirdi. Yal- 
nız gölün ətrafında iri qayaların arasında 30 sm hündürlükdə moruq kolla- 
rına təsadüfən rast gəlmək olurdu. Anam bizi tez-tez Boz dağa, Keçəl dağa, 
Əyri qar, Ayı dərəsinə qonşularla birgə gəzməyə aparırdı. Bənövşə, kək- 
likotu, çayçiçəyi və s. bitkilər yığardıq. Hər addımbaşı dağ göbələkləri ilə 
rastlaşardıq, çox iri idilər və şirin dadları var idi. Anam növbə ilə hamımızı 
Keçəl dağın başına qaldırar və həmin meydançada adımıza oyuq qurardı. 

Gölün suyu qara və ağır idi. Deyirdilər ki, ortada göl burulur və yaxma 
gələn insan və heyvan bu burulğana düşəndə bir daha geri qayıtmır. Cavan- 
lar arasında gölü üzüb o biri sahilinə keçmək üstündə mübahisələr düşür. 
Qardaşım Süleyman çox qorxmaz və qüvvətli idi. Heç nədən çəkinmədən 
üzərək gölü keçmək istəyir, göl həm də dərin idi. Tez anama və oba camaa- 
tına xəbər verdilər. Hamı, hətta dağdakı çobanlar da qorxu və həyəcanla 
gölün sahilinə toplaşdılar. Anam ağlayaraq Süleymanı səsləyir, camaat, ço- 
banlar gölə girərək Süleymanı geri qayıtmağa çağırırdılar. Süleyman Allah- 
dan olan kimi gölün tən yarısından qayıdıb gəldi, anamdan üzr istəyərək bir 
də belə etməyəcəyinə söz verdi. 

Anam və bütün elat evin bütün xalça-palazını, yorğan-döşəyini göldə 
yuyub təmizləyirdilər. Yun alaraq təmizlədər, yeni yorğan-döşək düzəldər- 
dilər. Bacılarım və mən də anama kömək edərdik. Nadir, Rafiq və Vüqar 
bizdən balaca olduqlarına görə onları qoruyur və tək gölə buraxmırdıq. 

Nadir ətrafdakı hər bir işlə çox maraqlanır və hər şeyi bilmək istəyirdi. 
Ermənilər Qaragöl davası edəndə atam nümayəndə heyəti gətirtdi. Nüma- 
yəndələr vertolyotla gəlmişdilər. Bizim çadırın qarşısında yerə endilər, ver- 
tolyotun küləyi alaçıqları yerindən oynadırdı. Biz uşaqlar maraqla vertolyota 
baxırdıq. Pilot bizi vertolyota yığıb Keçəl dağın başına qaldırmaq istəyəndə 
anam qoymadı. Günlərimiz bir-birindən maraqlı, şən keçirdi. Kəndə qayıt- 
maq vaxtı çatanda hamı kövrələrdi. Çadır, yaylaq həyatının sonunda tədarük 
başlanırdı. Köçlər yavaş-yavaş yola düşərdi. Anam yaylağın şirinlik əlaməti 
olaraq dadlı kömbələr bişirərdi. Sac içi boyda, qalınlığı 20 sm olan bu köm- 
bələri anam süd, şəkər, yumurta, yağ, quyruq cızdığı, çiyə və undan hazır- 
layırdı. Obadakılara da pay verilərdi. Kəndə gəlib çatanda qonşulara, qo- 
humlara anam kömbə payı göndərərdi. Qohum-qonşu hamı bizi görməyə 
gələr və əhvalımızı soruşar, dağdan nələr gətirdiklərimizi öyrənərdilər. 
Anam onlara da pay verərdi. İllər bir-birini əvəz edirdi. Orta məktəb həya- 
tından sonra ali məktəb həyatı başlanırdı. 1975-ci ildən sonra daha Qaragölə 
getmədik. Ermənilər o gözəl yaylağı da əlimizdən aldılar. Atam haqq səsini 
ucaltdığına görə, onları kəsərli cavabları ilə susdurduğuna görə girəvə gəzən 
ermənilər öz çirkin niyyətlərinə 1992-ci il mayın 18-də çata bildilər. Yaşa 
dolduqca, həyatı dərk elədikcə bizə uşaq vaxtı adi görünən məsələnin bu 
gün yerini necə aldığının şahidi olduq. Güllü yaylaqlarımız, doğma yurd- 
yuvamız, ölkəmizin dilbər guşələri xain düşmənlərin tapdağı altında inil- 
dəyir və bizlərdən imdad gözləyir. Hər gecə yurdumuz, elimiz, atam yuxu- 
ma girir, o yerləri elə həmişəki kimi, atamla anamı 
bağda, həyətdə gəzən görürəm. Allah, sən dadı- 
mıza çat! Yurd yerləri, ata-babaların ruhu bizdən 
necə inciyib indi? Bütöv bir elin, bir elə bərabər 
atamın keşməkeşli həyatından bəhs edən bu yazı 
qoy həmin elin gələn nəsillərinə bir xatirə olsun. 

Rəfiqə ƏSGƏROVA, | 

Laçın rayon Ağanus kənd 
orta məktəbinin müəllimi 

NƏSR 

GÖZ YAŞI OLMAYAN BULUDLAR 
Əziz dostum, mərhum Vidadi Vəliyevin mənə danışdığı real bir əhvalat 

Ya Rəb, bəlayi-eşq ilə qıl aşina məni, 

Bir dəm bəlayi-eşqdəıı etmə cüda məni! 

M.Füzuli 

Fələyin bir belə dövrü olacaqmış, nə bilim? 

Saralıb bağü gülüstan solacaqmış, nə bilim? 

Həsənəli xan Qaradaği 

Avqustun son günü idi. Hər tərəfdə bir canlanma var idi. Rayon mər- 
kəzindən qayıdan avtobus kəndin mərkəzində, körpünün yanında dayanıb, 
sərnişinlərin boşalmasını gözləyirdi. Avtobusdan düşən sərnişinlər zənbil- 
lərini götürüb evə tələsirdilər. Axşamın yaxınlaşmasına baxmayaraq, qeyri- 
adi səs-küy bu dağ kəndini daha da ecazkar göstərirdi. Bu ecazkarlıq sabah- 
kı dərs gününün başlanması ilə əlaqədar idi. 

Hər bir valideyn öz övladma məktəbli forması, ayaqqabı, çanta, dəftər, 
qələm, rəngli karandaşlar, rəsm albomu və digər vəsaitlər almışdılar. Uşaq- 
lar alman vəsaitlərə xüsusi nəvazişlə yanaşırdılar. Bu il birinci sinfə gedəsi 
uşaqlar axşamın düşməsini, səhərin tez açılmasını səbirsizliklə gözləyirdilər. 
Alman məktəbli formasını bir neçə dəfə geyinib-soyunmaqla, çantasını gö- 
türməklə bu balacalar xüsusi əda sahibi olurdular. Çünki sabah həyatın as- 
tanasına addım atılan günləri idi, amma ana nəvazişi altında olan körpələr 
bunu yalnız sabah məktəbə gedərkən dərk edəcəkdilər. 

Qürub edən günəşin qızılvari şüaları, qənşər dağların zirvəsindən tədri- 
cən əriyib kölgə ilə əvəz olurdu. İki dağ silsiləsinin arasında yerləşən kənd- 
də qeyri-adi səs-küy getdikcə artırdı. Mal-qaranın örüşdən qayıtması, kəndin 
hər tərəfindən topa-topa qoyun sürülərinin haylanıb gətirilməsi, qulunlu 
atların ayğırın hikkəsi ilə tala tərəfə qovulması, ala-seyrək meşədə torağayın 
hərdən oxuması bu günün xoş ruhuna bir şərbət qatırdı. 

Yay tətilinə buraxılan şagirdlərlə birinci sinfə gedəsi uşaqların sabaha 
münasibəti tam fərqli idi. Hər bir şagird sabahı öz fantaziyası ilə yaşayırdı. 
Yoldaşları üçün darıxan kim, yeni dərs ilinin başlanması üçün tələsən kim, 
valideyn buyruğundan canını qurtarmaq üçün məktəbi bəhanə edən kim, yay 
tətilinin çox sürətlə keçməsini deyib gileylənən kim. Ümumi istəklərin arxa- 
sında insan mənəviyyatının formalaşması məhz bu yanaşmalardan keçirdi. 

Əlinin yuxusu gecədən keçsə də gəlmirdi ki, gəlmirdi. Gah gözlərini 
bərk-bərk yumur, gah o yana-bu yana çevrilir, gah gözlərini tavana zilləyir, 
gah da özünə sual verirdi ki, niyə yata bilmirəm?! Bu təlatümlər içərisində 
necə yatdığını bilməyən Əli anasının səsinə ayıldı: “Dur, ay bala, dərsə ge- 
cikirsən, axı bu gün dərsdir.” Əli cəld yatağından qalxıb birinci saata baxdı 
və tez bayıra qaçıb yuyundu, paltarını geyinib, çantasını götürüb evdən çı- 
xanda anası arxasınca harayladı ki, niyə yemək yemədin, hələ vaxta var. 

- Yox, ana, iştahım yoxdu, - deyib məktəbə tələsdi. Hətta o qədər tələs- 
di ki, çay körpüsündən keçməyi də uzaq bildi. 

Əligilin evi kiçik dağ çayının sağ sahilində, məktəb isə sol sahilində - 
yerin güney hissəsində idi. Əli çaya çatıb daşdan-daşa tullanaraq, çayı keçdi 
və məktəbin həyətinə daxil olanda ilk qarşılaşdığı müəllimlər oldu. Əli 
ədəblə salamlaşaraq tələsik şagirdlər olan tərəfə keçdi. Hər tərəfdən şa- 
girdlər bir-bir, iki-bir gəlirdilər. Birinci sinfə gələn uşaqları isə valideynləri 
gətirmişdilər. Şagirdlər hamısı çox səliqəli geyinmiş, kimi gül-çiçəklə, kimi 
ancaq çanta ilə, kimi də adi dərsə gəldiyi kimi gəlmişdi. Hamıda bir həyəcan 
duyulurdu, məktəbin müəllimləri də həyəcanlı görünürdülər. Əli isə həm 
fərqli, həm də qeyri-adi görünürdü. Elə bil onun üçün nə isə çatmırdı. 

Artıq saat səkkizə qalmışdı. Sinif rəhbərləri ayrı-ayrı siniflər üzrə 
sinifləri təşkil edib sıraya düzmüşdülər. Gülnar əlində gül dəstəsi iki sinif 
yoldaşı ilə birlikdə məktəbin həyətinə daxil oldu. Əli yeni gələn sinif yol- 
daşlarını görüb özündə bir rahatçılıq duydu. Artıq tədbir başlayırdı. Müəl- 
limlər ön cərgədə əzizləyə-əzizləyə məktəbin yeni şagirdlərini, onların ar- 
dınca digər sinifləri yerləşdirmişdilər. İlk öncə məktəb direktoru kürsüyə 
qalxaraq çıxışa başladı. O, yeni dərs ilin başlanması münasibəti ilə müəllim 
və şagird kontingentini, eləcə də bütün iştirak edənləri təbrik etdi. Bu rəs- 
miyyəti görən birincilər həyəcanlanmağa başladılar. Kimisi ağladı, kimisi 
anasının əlindən bərk-bərk tutub, onu qucaqlayıb tez evə qayıtmağı tələb 
elədi. Beləliklə, zəngin səsi ilə ənənəvi qaydada yeni dərs ili başladı. 

Əli ilə Gülnar bir sinifdə oxuyurdular. Onlar bu il yeddinci sinifdə idi- 
lər. Bu uşaqlar özləri də dərk etmədən bir-birlərinə çox bağlı idilər. Belə bir 
münasibətlə üç il gəlib keçdi. Onlar artıq onuncu sinfi bitirirdilər. Əli ilə 
Gülnar bir-birindən fərqli tərəfləri vardı. Ay kimi yaraşıqlı, su kimi təmiz, 
dağ çiçəyi kimi ətirli, bənövşə təki kövrək, üstünə səhər şehi düşmüş zərif 
laləyə bənzəyən bu qız böyüyüb boy-buxunlu, qamətli, həyalı, ədəbiyyatla 
bağlı, həyat sevgisi tükənməz, ulu Tanrının bəxş etdiyi ilahi sevginin özünə 
çevrilmiş, təhsil almaq arzusu ilə çırpınan, geniş mənada ali formalaşmaq 
istəyi ilə öz dünyasının sahibi olmaq, özünü əbədi dünyada xoşbəxt sayan, 

ürəyi fərəhlə döyünən bir gənc olmuşdur. O, Əliyə dərk edilmə/ böyük bir 
eşq ilə bağlı olduğuna tam əmin idi. 

Əli də Gülnarı bütün varlığı ilə sevən, hər an onu yaxından, ya uzaqdan 
görmək üçün fürsət axtaran, onsuz öz varlığını heç bilən, amma bir qədər 
cəsarətsiz və qətiyyətsiz olan bir gənc idi. 

Doxsanıncı illər başlamışdı, siyasi islahatlar gedirdi. Azərbaycan böyük 
dövlətlər tərəfindən təzyiqlərə məruz qalmışdı. Yenə ermənilər siyasi mey- 
danda Rusiyanın və İranın atlarını çapırdılar. Yenə də ərazi iddiaları, “Böyük 
Ermənistan” xəyalı, harada türk varsa onu məhv etmək ehtirası ilə ermənilər 
böyük dövlətlərin marağını həyata keçirirdilər. Kəndlərimiz, rayonlarımız 
bir-birinin ardınca işğal olunurdu. Hamı təşviş içərisində idi. Amma Əli ilə 
Gülnar göylərdə idilər. Onlar həyatlarının ən fərəhli dövrünü yaşayırdılar. 
On yeddi yaş insan həyatının ən qaynar dövrü hesab olunur. Gülnar sevir və 
sevilir, bu sevgi Gülnara əlavə təravət və güc verirdi. İnsan seviləndə həm 
mənəvi, həm də fizioloji baxımdan gözəlləşir, durulur, saflaşır və xoşbəxt 
olur. Hər iki gənc səhərlər duranda özlərini hər tərəfdən əhatəyə alınmış dağ 
zirvələrindən uca, axşamlar isə qaranlıqda ulduzdan, aydan nurlu hesab edir- 
dilər. “Sən saydığını say, gör fələk nə sayır” - el deyimi hadisələrin gedi- 
şində heç də xeyirli görünmürdü. Sanki bütün dünya Azərbaycanın üstünə 
qalxmışdı. Həm xaricdən, həm də daxildən ölkə didilirdi, parçalanırdı. 
Güclü havadarların hesabına vəhşi ermənilər ərazilərimizi hissə-hissə işğal 
edirdilər. Bu siyasi cərəyanın adı yox idi. Bu nə müharibə idi, nə də heç nə- 
yə bənzəməyən vandal təcavüz. Bir-birinin ardınca gələn dəhşətli, qorxunc 
xəbərlər cansız varlıqları belə ürpədirdi. Əhali təşviş içərisində idi, nə 
etdiyini bilmirdi. Çaşqınlıq adamların ruhuna təsir etmişdi. Ruhu sarsılmış 
xalq ölümə məhkumdur. Bu isə dəhşətdir! 

Gülnar xəyal dünyasına qərq olmuşdu. Bu xəyallar gənc qızı ürpədirdi. 
Atasının, anasının, bütün yaxınlarının itirilməsindən, arzularının puç olma- 
sından qorxurdu. Evlərin eyvanında xəyala dalmış Gülnarı Əli xəyaldan 
ayırdı. Çayın kənarına gələn Əli Gülnarın diqqətini cəlb etdi. Əli hansısa 
bəhanə ilə çayın kənarına, Gülnargilin evinin yaxınlığına gəlmişdi ki, bəlkə 
Gülnarı görə bilsin. Əlinin görkəmi çox dalğın idi və baxışlarını qaldırıb 
baxanda eyvanda şahanə duruşla dayanan Gülnarı gördü. Onlar bir qədər 
bir-birlərinə baxdılar. Bu yaxın məsafədən sehr və sirr dolu baxışlar sanki 
onları bir-birinə əlçatmaz elədi. Nədənsə hər ikisinin qəlbindən bir qorxunc 
üşütmə keçdi. Gülnar qəlbində dua elədi: “Allahım, sən bizi qoru!” Elə bu 
an həzin melodiya onu öz fikir dünyasından ayırdı. Radio ilə verilən bu 
musiqi qeyri vaxtı elə bir məna kəsb etməsə də, bu anda bu nəğmənin sirli 
və sehrli mənası heysiyyata toxunub dərk edildi. 

Harda olsam gələrəm, 

Təki sən səslə məni. 

Darda olsam gələrəm, 

Təki sən səslə məni. 

Nəğmənin sözləri və mənası başa düşülən oldu. Ürəklər məhəbbətlə do- 
lu olanda, vüsal anından hicran anınadək bir-birini anlamaq üçün kiçik 
eyham da kifayətdir. 

Əli təlatümlu bir həyəcan keçirdi. O elə başa düşdü ki, bu nəğmə bilə- 
rəkdən oxuduldu. Astadan öz-özünə pıçıldadı: “Nəi nki səslərəm, dünyanın 
harasında olsan arxanca gələrəm”. Müəyyən məsafə olsa da onlar bir- 
birlərinin gözlərinin içinə baxa bildilər. Bəzən sözlə deyilə bilinməyən və 
ifadə olunmayan duyğular lal baxışlarla ifadə olunur. Beləliklə, onlar bu dar 
məqamda lal baxışlarla öz duyğularını ifadə etdilər. Nəğmənin şəkər kimi 
ruhu hələ də bu iki aşiqin qəlbində süzülürdü. Nəğmənin melodiyası onların 
ürəklərində həmahəng döyünürdü. Onların nəzərində kainatda kiçik və 
qaranlıq heç bir şey yox idi - bütün aləm gözəl idi. Amma nədənsə bu alə- 
min içərisində bir kabus dolaşmaqda idi. Bu kabus yada düşəndə damarlarda 
qan donur, həyat buz kimi olur. Bu kabusun adı çox qorxunc və vahiməli 
idi. Bunun adı ölüm, zorakılıq, təcavüz, meyitləri zorlayan, hissə-hissə par- 
çalayan, dərisini soyan, dünyaya məlum olmayan və dünyanın gözündə 
“mələk” libasında görünən vəhşi erməni kabusu idi. Bu kabus zaman-zaman 
qədim-qayım olan qərb torpaqlarımızı bürümüş və tarixi izlərimizi kökün- 
dən qaşıyıb məhv etmişdir. Ürək dolusu mədəniyyətdən, sivilizasiyadan da- 
nışan köhnə qitənin və bütövlükdə bütün dünyanın aparıcı liderlərinin beyni 
kütləşmiş, gözləri kor olmuşdu. 

Yurd-yuva dağıdan, insan qanından doymayan vəhşilərə “mədəni” döv- 
lətlərin maraq göstərməsi cavabsız suala çevrilmişdir. 

Kənddə bir sakitlik hökm sürürdü. Hava yavaş-yavaş qaralırdı. Uca 
dağların arxasından qalxan topa-topa qara buludlar, soyuq və zəif əsən yün- 
gül külək bu qocaman dağları qaş-qabaqlı göstərirdi. 

Əl-ayaq yığışdırdı, hər kəs öz isti ocağının başına cəmləşirdi. Şam ye- 
məyinin vaxtına hələ vardı. Əli gündüz çayın kənarında olduğu xəyalla nə- 
fəs alırdı. Gülnarın duruşu, baxışları, “oxutduğu” nəğmə az qalırdı ki, onu 
dəli eləsin. Əli xoşbəxt xəyal qanadları üstündə uçurdu. Gülnar isə öz alə- 
mində Əlinin aşiqanə və lal baxışı ilə onu necə sevməsini ifadə etdiyini hiss 
etmiş və radioda verilən nəğmənin ruhu altında çox xoşbəxt idi. 

Gülnar öz romantik xəyalları altında yenidən radioya yaxınlaşdı və 
düyməni basdı, elə bu an dəhşətli xəbər sanki bütün kainatı silkələdi. Əvvəl 
eşitdiyinə inanmadı, bir qədər özünə gəldikdə dəqiqliklə anladı ki, qorxunc 
kabus ətrafı alıb. Gülnarın qışqırtısına anası, ardınca bütün ailə otağa qaçdı. 
Gülnar ağappaq ağarıb titrəyirdi. Nə olub, qızım? - deyə anası həyəcanla so- 
ruşdu. Gülnar əsirdi, tövşüyürdü, hər bir gözündən gilələnən buz kimi göz 
yaşı bütün ailəni təlatümə gətirdi. Hamının rəngi qaçdı, hər bir kəsin içindən 
bir üşütmə keçdi və birdən hamı qışqırdı: “Axı nə olub?” Gülnar heç nə 
deyə bilmirdi, hıçqırtısı da yox idi, sanki canlı meyitə dönmüşdü. Nə isə 
demək istəyirdi, lakin bacarmırdı. Bu an bayırda dəhşətli qışqırtılar eşidildi: 
“Ermənilər gəlir!...” 

Bu hadisədən artıq bir neçə il keçmişdi. Zaman öz köhlənini dördnalla 
çapırdı. Elə bil heç bir hadisə baş verməmiş, insanların ağrı-acısı, ah- 
vayları, dərdi-qəmi kimsə tərəfindən nə eşidilmiş, nə də duyulmuşdu. Sanki 
bu olanları Allahın özü də görməmişdi. Bəlkə Tanrının da başı oynamağa, 
oxumağa, bir-birinin bəhsi ilə çılpaqlanan və öz çılpaq bədəni ilə müştəri 
axtaranlara qarışmışdı? Dünyanın əzabı və işgəncəsi içərisində boğulan in- 
sanlar isə hansısa bir qaranlıqda yeni dünyanın gözünə görünməz olmuşdu. 
Doğulub bu dünyaya gələn insanların hər birinin və ümumi bir xalqın bir 
Tanrı haqqı var. İnsanlar həmişə Allaha pənah aparır. Allahın verdiyi mü- 
qəddəs haqq bir nəfərin, bir elin, bir xalqın əlindən alınanda insanların 
daxilində Allah sevgisi ölür və insan özü üçün ən dəyərli olan insan ləya- 
qətini itirir. 

Ərazilərimiz işğal olundu. Biz isə çalıb-oxumağa, oynamağa üstünlük 
verdik, özümüzü xoşbəxt sandıq, yeni dünyaya “inteqrasiya etdik”. Özümüzü 
rampa krallarının, video zuburların, dünya şousu əjdahalarının, sözlərini dərk 
etmədən, mahnılarının gurultulu sədaları altmda xoşbəxt hiss etdik. Ağlımızı 
itirmiş, qeyri-ixtiyari halda bədənimizin arxa hissəsini ehtiras yaratmaq məq- 
sədi ilə burcudub oynatmaqla, mənasız baxışlarla mənəviyyatın, düşünmək 
qabiliyyətinin məhv olması üçün əlimizdən gələni əsirgəmədik. 

“Zəbt olunmuş Şərq ərazilərindəki camaatla nə edəcəyik?” sualına 
Hitler: - “Qoy radio bu əhaliyə yalnız mümkün qədər çox musiqi yetirsin. 
Mənəvi özbaşınalıq yaranmasın deyə, onları heç zaman əqli işə buraxmaq 
olmaz. Mənəvi tələbatı məhdud insanlar isə özlərini həmişə xoşbəxt sa- 
yarlar”... 

Əli nə baş verdiyini tam mənasında dərk edə bilmirdi. Doğrudan da bu 
olanlar böyük bir siyasətin nəticəsidir, yoxsa insan mənəviyyatı ilə oyna- 
nılan bir oyundur?... 


28 


Laçın yurdu - №1(8), 2013 


Dünyanın əşrəfi sayılan insan öz əşrəfliyini insan mənəviyyatının 
darmadağın edilməsində tapmışdırmı?!... 

Əli düşünürdü ki, siyasət və mənəviyyat arasında bir tarazlıq olarsa, 
dünya süd gölündə olar. Amma Əli bilmirdi ki, siyasətin mənəviyyatı olmur 
və ona elə gəlirdi ki, yaxın günlərin birində qayıdacaqlar öz doğma 
kəndlərinə, Gülnarı çayın kənarından baxıb axırıncı dəfə gördüyü eyvanda 
tapacaq. O, Gülnardan ötrü çox darıxırdı, amma ondan heç bir məlumat ala 
bilmirdi. 

Bu vandal ermənilərin təcavüzündən canlarını qurtaranlar, ancaq can- 
larını qurtara bilmişdilər. Əli maddi durumla üz-üzə idi və dərk etdi ki, bu 
dünya yalnız və yalnız maddiyyatdan asılıdır. 

Gülnarı axtannaq üçün cüzi də olsa xərc lazım idi. Əli və Əlinin ailə 
üzvləri gündəlik çörəyi düşünürdülər. Əlinin əlacsız sevgisi isə öz içərisində 
əriyirdi. O, iqtisadi əsarətin əsirinə çevrilmişdi. İnsan zorakılığa məruz qa- 
landa onun insanlığı ölür, onu istənilən kimi idarə etmək olur. Bu da Əlinin 
tale yazısı idi və o da öz tale yazısı ilə barışmağa məhkum oldu. 

Gülnar yad bir yerdə tənha idi. Hər tərəf, hər kəs ona yad və ögey idi. 
Bulaq suyu, dağ havasında böyüyən bu bahar ətirli qız sanki şaxta vurmuş 
bənövşəyə bənzəyirdi. Çox pərişan halda söyüd ağacının altında dayanıb, 
fikirli və yorğun gözlərini qaldıranda gözləri çox-çox uzaqlarda, göy qütbü- 
nün qurtardığı yerdə görünən lay-lay ağ buludlara zilləndi, gözləri doldu və 
xəyalı çox-çox uzaqlara uçdu. Qos-qocaman dağlar, saf və şəffaf bulaqlar, 
kəndləri, təhsil aldığı məktəb, sinif yoldaşları, meşələr, enişlər, yoxuşlar bir 
yuxu kimi Gülnarın xəyalından keçdi. Hara baxırdısa Əlini görürdü. Elə 
bilirdi ki, elə bu saat, bu dəm Əli gəlib onu aparacaq öz doğma yerlərinə. 

İllər keçsə də Gülnar olanlarla barışmaq istəmirdi. Öz xəyal dünyasında 
yaşayırdı. Son dəfə kəndlərində dinlədiyi nəğmə 
hələ də onun ruhundan silinməmişdi. Bəzən is- 
təyirdi Əlini qınasın, amma Allahın bəxş etdiyi 
ilahi eşq buna imkan vermirdi. Öz taleyini, doğul- 
duğu günü qınaq atəşinə tuturdu və doğulub bu 
dünyaya gəldiyinə nifrət edirdi. Nəğmənin ruhu 
isə Gülnarın qəlbində vururdu. Bu nəğmənin bu- 
ludlarından göz yaşı axmırdı, səsi eşidilmirdi, mə- 
sum bir qızın dözümlü eşqinin iztirabı isə qurtar- 
maq bilmirdi ki, bilmirdi... 

Səhliyalı İSGƏNDƏROV 

PUBLİSİSTİKA 

TOP ATILAN 
(ilk atəş) 

Bu məqalə 1919-cu ilin yazında, təqribən aprel ayında Laçında daş- 
nak Andranik Uzunyanın 20 min 1 nəfərlik quldur dəstəsinə Sultan bəyin 
rəhbərliyi altında laçınlı igidlər tərəfindən vurulan öldüriicii zərbənin in- 
diyə qədər görünməyən (yazılmayan) tərəfləri barədədir. 

XX əsrin əvvəlləri Azərbaycanda baş verən hadisələr xalqın qan yad- 
daşında əbədi qalacaqdır. Bakıda, Qubada, Şirvan zonasında daşnak rus qul- 
dur dəstələri Stepan Şaumyanın rəhbərliyi altında yerli türk-azərbaycanlı 
əhalini qəddar üsullarla kütləvi surətdə məhv edərək, var-dövlətini talan 
etmiş, yaşayış məskənlərini yandırmışlar. Məqsədləri min illərlə dövlətçilik 
tarixi olan Azərbaycanı və yerli azərbaycanlı əhalini tamamilə məhv edərək 
erməni dövləti yaratmaq, Azərbaycanın bütün ərazilərində qırğınlar törət- 
mək, sağ qalanları isə uzaq ölkələrə köçməyə məcbur etmək idi. 

I Dünya Müharibəsi zamanı Türkiyədə ölkə daxilində təxribatlar həyata 
keçirərək düşmənlərə xidmət göstərən ermənilər döyüş gedən ərazilərdən 
köçürülərək daha təhlükəsiz yerlərə aparılmışlar. Lakin Osmanlı-Türk ordu- 
sunun generalı rütbəsinə qədər yüksəlmiş erməni Andranik cəbhədə düşmən 
tərəfin xeyrinə təxribatlar törətdiyinə, türk generalı adma ləkə gətirən hərə- 
kətlərə yol verdiyinə görə cəzalanacağını hiss edərək ordudan qaçmışdır. O, 
ətrafına erməni mənşəli quldurları toplayaraq Türkiyə ərazisində türklərə 
qarşı çoxlu sayda talanlar, qırğınlar törətmişdir. İngilis, fransız, rus hərbi 
dairələrindən hərbi, maliyyə yardımı alan Andranikin quldur dəstələri get- 
dikcə daha da azğınlaşırdılar. 

Stepan Şaumyandan təlimat alan quldur Andran ik dəstəsiylə Qərbi Azər- 
baycana soxuldu. Onlar İrəvanda, Dərələyəzdə, Göyçə mahalında, Zəngəzurda 
və digər ərazilərdə Azərbaycan kəndlərinə hücum edərək misli görünməmiş 
talanlar, qırğınlar törədirdilər. Bu talanların, qırğınların miqyası günbəgün 
genişlənirdi. 1918-ci ildə Şuşada qubernator işləyən Xosrov bəy Sultanovun 
erməni quldurlarının törətdiyi qırğınların qarşısını almaq məqsədilə Bakıya 
yazdığı məktublarda istədiyi hərbi və mənəvi kömək isə göndərilmirdi. 

Qərbi Azərbaycanda cəzasızlıqdan ruhlanan quldur Andranik Qarabağa, 
oradan isə Azərbaycanın digər ərazilərinə hücum edərək Kür çayı ətrafında 
Şaumyanın hərbi dəstəsi ilə birləşmək qərarına gəlir. Lakin Laçın bölgəsinin 


1 Bəzi mənbələrə görə 30 min 

ən nüfuzlu, hörmətli igidi Sultan bəydən qorxduğu üçün onu aldadaraq özü- 
nün quldur dəstəsilə sakit, döyüşsüz Qarabağa keçmək istəyir. 

Sultan bəy və qardaşı Xosrov bəy nəinki Laçın bölgəsində, Zəngəzurda, 
Qarabağda və digər yaxın ərazilərdə də hörmətə, nüfuza malik olan söz və 
güc sahibi idilər. Onlar yaxşı bilirdilər ki, Andranikin dəstəsinin Qarabağa 
keçməsi xoş niyyətli deyil. Daşnaklar Qarabağın əhalisinə divan tutaraq 
daha irəli getmək və Şaumyanın quldur dəstəsilə birləşərək Azərbaycanın bu 
ərazilərdə yaşamasına son qoymaq istəyirlər. Ona görə də Xosrov və Sultan 
bəy qardaşları qəti qərara aldılar ki, Andranikin qoşununu Laçın ərazisindən 
Qarabağa buraxmaq olmaz, düşmənə qəti zərbə vurulmalıdır. Onlar döyüş 
üçün Zabux kəndinin arxasındakı Şalvar zəmi yüksəkliyi ilə Laçının (Ab- 
dalların) arasındakı ərazini seçdilər. Bu ərazi çətin keçilən keçidlərdən ibarət 
olmaqla meşəlik və kol-kosluq idi. El yolunun alt hissəsi 500 metr məsafəyə 
qədər dərin uçurum olmaqla Həkəri çayında qurtarırdı. Həkəri çayının 
daşması düşmənə öldürücü zərbə vurmağa şərait yaradırdı. 

Sultan bəyin hərbi bacarığı özünü məhz 1918-ci il martın sonu, aprelin 
əvvəlində Zabux dərəsi (Tat dərəsi) tarixi döyüşündə göstərdi. O, Cağazur 
kəndindən Ağaməmmədin dəstəsinə düşmən qüvvələri Zabux kəndini 
keçəndən sonra onların arxasında, Bağırbəylidən Abduləli bəyə, Ağanusdan 
Qəhrəman bəyə, Cəfər yüzbaşının adamlarma Həkəri çayının sol sahili boyu 
çaydan aralı meşədə mövqe tutmaq tapşırığı verdi. 

Onlar döyüşə düşmən qüvvələrinin Həkəri çayına sıxışdırılan zaman 
qoşulacaqları haqda təlimatlandırıldılar. 

Zabuxdan, Xallanlıdan, Mərkizdən, Susdan, Qızılcadan Topçu Dos- 
məmmədin, Mahmud oğlu Musanın, Cəfərin, Ovçu Ələkbərin, Dadaşın, 
İsgəndərin, Lətifin dəstələrinə el yolunun üst hissəsində əsas qüvvələrlə hü- 
cumda birgə iştirak əmri verilmişdi. Sultan bəy bütün dəstələrin başçıları ilə 
ayrı-ayrılıqda söhbət edərək düşmənə aman verməmək tapşırığını verib bil- 
dirdi ki, heç kəs icazəsiz atəş açmasın, çünki atəş əmri top atəşi olacaqdır. 3 
gün müddətində döyüş mövqelərində keşikdə dayanmaq əmri verildi. 

Şalvar zəmi yüksəkliyi el yolundan 150 metr yüksəklikdə strateji ba- 
xımdan çox əlverişli bir mövqe idi. Oradan Həkəri çay boyu bütün ərazilərə, 
Araz çayına qədər Laçına, üzü yuxarı çay ətrafı bütün ərazilərə nəzarət 
etmək mümkün idi. Son yüz ilə yaxın müddətdir ki, Şalvar zəmi yüksəkliyi 
el arasında Top atılan adlanır. 

İlk top atəşini açacaq şəxs geniş imkanlara malik olan çox səxavətli, 
qorxmaz və döyüşkən bir adam kimi tanınan qızılcalı Dosməmməd idi. Çox- 
lu sayda mal-qarası onun əsas gəlir mənbəyi idi. Qazandığı puldan kiçik si- 
lahlarla yanaşı yüngül türk topu da almışdı. Xüsusilə, əvvəlki illərdə bas- 
qınçı ermənilərə öldürücü zərbələr vurmuşdu. O yaxın kəndlərdən Zabuxa, 

Mərkizə, Susa, Mollalara erməni hücumu zamanı düşmənlərin qarşısının 
alınması üçün yerli camaata silah-sursat paylamış və onlarla birgə vuruş- 
muşdu. Heç təsadüfi deyil ki, Dosməmmədin fədakarlığı, qoçaqlığı nəticə- 
sində Qızılca kəndini ermənilər yandıra bilməmişlər. 

Sultan bəy şəxsən özü Şalvar zəmi yüksəkliyindən Abdallara qədər olan 
15 km məsafədə qurulmuş mövqeləri gəzərək döyüşçülərinə məsləhət və 
tapşırıqlarını verirdi. Düşmən qüvvələrinin keçəcəyi Tat dərəsindən 5 ailə, 
Bəylikdən 8 ailə köçürülərək təhlükəsiz yerə aparılmışdır. Cəfər yüzbaşıya 
xüsusilə tapşırılmışdır ki, döyüş zamanı əgər daşnaklar çayı keçərlərsə onla- 
rı qətiyyən Yağlı dərəyə (sonradan bu dərəyə Qanlı dərə adı veriləcəkdir) 
buraxmaq olmaz. Xosrov bəyin yaxından köməyi ilə Sultan bəyin döyüş- 
çülərinə kifayət qədər silah-sursat paylanmışdı. Sultan bəy ön mövqelərə 
ancaq döyüş təcrübəsi olan nişançıları yerləşdirmişdi. 

Havaların xoş - isti keçməsi nəticəsində Həkəri çayının daşması döyüş 
zamanı igidlərimizin mövqeyini daha da gücləndirdi. 

Ən nəhayət son hazırlıq. Sultan bəyə xəbər verilir ki, düşmən qüvvələri 
Zabux kəndinin qaşından, Gorus tərəfdən hərəkətdədir. Hamı mövqelərdə 
yerlərini bir daha yoxlayaraq son döyüşə hazır vəziyyətə gətirildi. Heç kəs 
icazəsiz atəş aça bilməz. Andranik və onun quldur dəstəsi Qarabağda və 
digər ərazilərdəki azərbaycanlılara yenidən törədəcəkləri qətliamlar haqqın- 
da fikirləşərək məzlum görkəmdə irəliləyirdilər. Onlar əsasən yüngül silah- 
larla silahlanmışdılar. 20-yə yaxın üstü bağlı arabalarda ərzaq məhsulları ilə 
yanaşı, silah və sursatın olduğu hiss olunurdu. Saat 11-12 radələrində düş- 
mən qüvvələri ətraf ərazilərə boylana-boylana Şalvar zəmi yüksəkliyindən 
keçərək Laçın istiqamətində hərəkət edirdilər. Ətraf ərazilərə tez-tez bax- 
maları, ətrafdakı ölü sükut onları daha da qorxudurdu. Andranik at belində 
mauzeri tez-tez çıxararq bu ərazidən gecikmədən keçməyi tapşırırdı. Sultan 
bəy Andraniki Türkiyədə və Qərbi Azərbaycan ərazilərində törətdiyi vəhşi- 
liklərə, qətliamlara görə Laçından Qarabağa buraxa bilməzdi. Onun bəylik 
qüruru, millətə bağlılığı düşməndən intiqam almağa səsləyirdi. Çünki həmin 
vaxt laçınlı igidlərin daşnakların əsas qüvvələrinə vurduğu zərbə, onlardan 
aldığı intiqam olmasaydı, indiki Azərbaycan ərazilərində azərbaycanlıların 
yaşaması mümkün olmazdı. Düşmən qüvvələrinin ilk dəstəsi Abdallardakı 
qəbiristanlığa çatarkən arxasındakı qüvvələr Şalvar zəmi aşırımından keçə- 
rək tam nal şəkilli mühasirəyə daxil oldular. Kifayət qədər təmkinli olan 
qəhrəman Sultan bəy Dosməmmədə atəş işarəsini verdi. Bir an içərisində 
ölü sükut hökm sürən dərələri topun dəhşətli səsi lərzəyə gətirdi. Qaniçən 
düşmən üzərinə hücum başladı. Sultan bəy öz yaxın adamlarma Andranikin 
ancaq ölüsünü gətirmək əmri vermişdi. Erməniləri igid babalarımız Həkəri 
çayı istiqamətində sıxışdırdıqca ölənlərin sayı artırdı. Özlərini güclülər qar- 

şısında qorxaq-məzlum göstərən erməni quldurları Həkəri çayından keçərək 
qaçmaq istəsələr də, qarşı tərəfdən atəşlə qarşılaşdılar. Sanki Həkəri çayı 
igid eloğlularımızla düşməndən intiqam almaq üçün yarışa girmişdi. Çayın 
qəzəblənmiş suyu qırmızı rəngə boyanmışdı. 

Atılan güllələrdən canını qurtaran quldurları Həkəri çayı ağuşuna alaraq 
məhv edirdi. 50 km-lərlə uzaqlardan pulemyotların, topların və digər silahla- 
rın səsi aydın eşidilirdi. Tərəflər arasında əsl ölüm-dirim mübarizəsi gedirdi. 

Ağaməmmədin 100 nəfərlik dəstəsi Zabux kəndinin arxasında, Həkəri 
çayının nisbətən seyrək-düzənlik ərazisinə düşərək çayın axarı istiqamətində 
qaçan yüzlərlə quldurla döyüşə atıldı. Döyüşdə odlu silahlarla yanaşı orta əsr- 
lərə xas döyüş üsullarından, xəncərlərdən də istifadə edilirdi. Ağaməmməd 
yaxşı bilirdi ki, azərbaycanlı qadına, qocaya, uşaqlara belə aman verməyən 
düşmənlərə heç vaxt aman vermək olmazdı. Sursatın (patronun) tükəndiyini 
görən Ağaməmməd Şalvar zəmi istiqamətə kömək gətirmək üçün iki nəfər 
göndərdi. Az sonra onlara Sultan bəy beş xurcun patron göndərdi. Əsas kö- 
mək isə dostu Dosməmmədin 50 nəfərlik dəstəsi oldu. Çayın axarı boyu axa- 
raq qaçmaq istəyən daşnakların sayı getdikcə artır, hava isə axşama doğru qa- 
ralırdı. Vəziyyətin ağırlığını başa düşən bu iki qardaş tez-tez öz adamlarma 
qışqırır, onları döyüşdən soyumamağa çağırırdı. Əsl qladiator sayağı döyüş 
gedirdi. Öldürülən quldurların sayı anbaan artırdı. Cəngavərlərimiz biri-birini 
tez-tez intiqma çağırır, ruhdan düşməyə qoymurdular. Sultan bəyin əsas qüv- 
vələri isə Tat dərəsi bağları və Həkəri çayı istiqamətində düşmənin mühasirə 
həlqəsini getdikcə daraldırdı. Minlərlə türkü, xüsusilə qoca, qadın və uşaqlara 
aman verməyən daşnak cəlladları tülkü kimi cildlərini dəyişərək yalvarır, 
aman istəyirdilər. Lakin əmr qəti idi, günahsız qardaş-bacılarımızın qanı alın- 
malıdır. Sanki Həkəri çayı da igidlərimizin qəhrəmanlıqlarından cuşa gələrək 
düşmən qanından al qırmızı rəngə boyanmışdı. İgid eloğlularımızın bu 
intiqam döyüşü Abdallardan Həkəri çayının axarı boyu 2 çay qovuşana, Sınıq 
körpüyə qədər təqribən 20-25 km məsafədə hər iki sahil boyu bütün gecəni 
davam etdi. Sultan bəyin bu döyüş zamanı daha çevik-ağıllı bir hərbçi olması 
keyfiyyəti özünü göstərdi. Onun dəstəsindən 100 nəfərdən artıq igid eloğlu- 
muz xalqının yolunda canını fəda etdi. 200-ə yaxın döyüşçü isə yaralandı. Bu 
döyüş zamanı erməni xisləti, onların güc qarşısındakı qorxaqlığı da özünü 
biruzə verdi. Andranik Uzunyan öz quldur dəstəsini döyüş meydanında başsız 
qoyaraq gecə ikən çaydan keçib meşəyə girdi, 10 nəfərlik dəstə ilə Tikanlı 
zəmiyə, ordan isə Araz çayı istiqamətində İrana qaçdı. Bir sutka davam edən 
intiqam döyüşü igidlərimizin qələbəsi ilə başa çatdı. Bir gün sonra həlak ol- 
muş igidlərimizin meyitləri dəfn olunmaq üçün öz kəndlərinə yola salındı, 
yaralılara dava-dərman verərək evlərinə göndərdilər. 

Döyüşün 2-ci gününün sonunda Abdallardan Həkəri çayı boyu Sınıq 
körpüyə qədər ərazidə olan daşların, ağacların, kolların sayından çox düşmən 
əsgərlərinin meyitləri səpələnmişdi. Hələ uzun müddət bu ərazilərə insan 
cəsədlərinin üfunət qoxusundan, onun xofundan heç kəs hərlənə bilmirdi. 

Sultan bəy döyüşdə xüsusi fərqlənmiş dəstələrin başçılarını yanına ça- 
ğırtdıraraq hər birinə təşəkkür etdi. Hörmət əlaməti olaraq beşatılan tüfən- 
gini Ağaməmmədə, şəxsi xəncərini isə bütün paltarı erməni qanma boyan- 
mış Dosməmmədə hədiyyə etdi. 

1919-cu ildə Laçının Zabux-Tat dərəsində Sultan bəyin rəhbərliyi altın- 
da laçınlı igidlərin erməni quldurlarına vurduğu 
zərbə əvvəlki illərdə ermənilərin azərbaycanlılara 
qarşı törətdikləri soyqırımlara ən layiqli cavabdır. 

Bizlər 21 il bundan əvvəlki xoş güzəranımız 
üçün o igidlərə borcluyuq. Amma o igidlərin niga- 
ran ruhu qarşısında müqəddəs bir borcumuz durur. 
O şərəfli səhifəni yenidən yazmaq, torpaqlarımızı 
azad etmək borcumuz. 

Asif İSAYEV, 

Qızılca kənd sakini, 

Bənlə şəhərində yerləşən Laçın rayon 
127 saylı texniki peşə məktəbinin direktoru 



ŞƏHİDLƏRİMİZ 

QARABAĞIN “QURD CƏBRAYIL”I 

O şəxs ki, həyatda heç nəyini itirməyib, deməli onun heç nəyi olmayıb. 
Bəzən olur ki, insanlar sahib olduqlarının dəyərini məhz onları itirdikdən 
sonra anlayırlar. 

Azərbaycan xalqı tarix boyu bir çox itkilər verib. Təbrizini, İrəvanını, 
Ərdəbilini, Borçalısım, Dərbəndini, Zəngəzurunu, Qarabağını itirən xalqım, 
canını, qanını Vətən, xalq və milli amallar uğrunda fəda etmiş minlərlə igid 
və qəhrəman övladlarını da itinnişdir. İki əsrlik əsarətə, rus, fars və erməni 
istilalarına, repressiyalara, soyqırımlara baxmayaraq, Azərbaycan xalqının 
milli-mənəvi dəyərləri, Vətənin azadlığı və bölünməzliyi uğrunda qəhrəman 
Azərbaycan övladları daima vuruşmuş və mücadilə aparmışlar. Belə igid 
oğlanlarımızdan biri də Qarabağ uğrunda gedən döyüşlərdə şərəfli döyüş 
yolu keçərək şəhid olan Cəbrayıl Nuşirəvan oğlu Cəbrayılovdur. 

Cəbrayıl Cəbrayılov 1959-cu il may ayının 
30-da Ağdam rayonunun Qiyaslı kəndində sadə bir 
ailədə anadan olmuşdur. Atası Nuşirəvan kişi el- 
oba arasında mərd, qorxmaz və qonaqpərvər bir 
kişi kimi tanınardı. O, Ağdamın Qiyaslı kəndinə 
hələ gənc yaşlarında Laçın rayonunun Ələkçi kən- 
dindən köç etmiş və ailə quraraq orada məskən 
salmışdır. Cəbrayılın soyu Laçın rayonunun tanın- 
mış nəsillərindən olan Hacısamlı camaatının Qa- 
sımuşağı nəslinin Əhmədoğlu tirəsindəndir. Qa- 
sımuşağı nəsli türk xalqının qəhrəman övladları 
Xosrov bəy Sultanov və Sultan bəy Sultanov qar- 
daşlarının rəhbərliyi ilə Laçın rayonunun digər ta- 
nınmış nəsilləri ilə birgə, XX əsrin əvvəllərində ermənilərə qarşı mərdliklə 
vuruşmuş, ennəni generalı Andranikin 30 minlik ordusunu Zabux dərəsində 
məhv edərək, Qarabağın işğalının qarşısını almışdır. Nuşirəvan kişi öz ata- 
baba yurdundan uzaqda yaşasa da, övladlarının Laçın rayonunda olan nəsil- 
ləri ilə bağlarının itməməsi üçün, böyük oğluna atası Davudun, Cəbrayıla 
babası Cəbrayılın, Cəbrayıldan kiçik qardaşı Əhmədə isə ulu babası Əhmə- 
din adını vermişdir. Cəbrayılın babalarının hər biri mərdliyi və qorxmazlığı 
ilə Qasımuşağı obasının sayılıb-seçilən şəxslərindən olmuşdur. Nuşirəvan 
kişi də övladlarını ata-babalarının, şərəfli bir tarixə malik olan nəsillərinin 
ad-sanma layiq tərbiyə etmiş, eyni zamanda, onlarda Vətənə və xalqa bağlı- 
lığı hələ uşaq yaşlarından aşılamışdır. Cəbrayıl 1966-ci ildə Ağdam rayonu- 
nun Söyüdgöl kənd orta məktəbində orta təhsilinə başlamış və 1976-cı ildə 
həmin məktəbi bitirmişdir. 1978-1980-ci illərdə Sovet ordusu sıralarında 
hərbi xidmətdə olmuşdur. Cəbrayıl Cəbrayılov Qarabağ müharibəsinin qız- 
ğın dövründə baş verən hadisələrə biganə qalmayaraq qardaşı Əhməd və 
əmisi oğlu Əli Cəbrayılovla birgə XX əsrin əvvəllərində babalarının etdiyi 
kimi silaha sarılıb Ağdam rayonunun “Qiyaslı kənd özünümüdafiə batalyo- 
nu”na qatılaraq Vətənin müdafiəsinə qalxırlar. 

Cəbrayılın döyüş yolu 1992-ci ilin yanvar ayından başlamışdır. Xid- 
mətini daha sonra 863 №-li hərbi hissənin tərkibində “Qatır Məmməd” ləqə- 
bi ilə tanınan Yaqub Rzayevin komandirlik etdiyi könüllülərdən ibarət 
“Qarabağ şahinləri” batalyonunda bölük komandiri olaraq davam etdir- 
mişdir. Onun ilk döyüşləri Xromort və Naxçıvanik kəndləri uğrunda gedən 
döyüşlər olur. 1992-ci ilin fevral ayında Xocalı qətliamı zamanı Qaraqaya 
yüksəkliyi ermənilərin əlində idi. Yüksəklikdə özlərinə mövqe tutmuş ermə- 
ni quldurları pulemyotla dinc sakinləri atəşə tutur, onların Xocalıdan Ağdam 

istiqamətinə hərəkət etməsinə maneə olurdular. Fevral ayının 26-sı səhər 
saatlarında Yaqub Rzayevin komandirlik etdiyi dəstə qızğın atışmalardan 
sonra yüksəkliyi ələ keçirir. Cəbrayıl Cəbrayılov bu döyüşlərdə rəşadətlə 
vuruşaraq 3 nəfər qadını və 2 uşağı xilas edir. 1992-ci ilin mart ayının 6-sı 
Cəbrayıl gecə saatlarında təkbaşına Əsgəran ərazisinə keçərək erməni dö- 
yüşçülərinin mövqe tutduğu posta basqın edir və 8 ennəni əsgərini məhv 
edərək onlara məxsus 8 avtomat silahı və lədəd qumbaraatanı hərbi hissəyə 
təhvil verir. Göstərdiyi bu şücaətdən sonra ermənilərin kabusuna çevrilən bu 
mərd və qorxmaz türk oğlu doğulub boya-başa çatdığı, uğrunda silaha sarı- 
lıb vuruşduğu doğma Ağdamında “Qurd Cəbrayıl” ləqəbi ilə ad-san qazanır. 
Mart ayının sonlarında Cəbrayıl bir daha Xromort və Naxçıvanik kəndləri 
uğrunda gedən döyüşlərdə iştirak edir. 1992-ci ilin aprel və may aylarında 
Azərbaycanda baş verən siyasi hadisələr pərakəndə fonnada fəaliyyət göstə- 
rən silahlı qüvvələrə də öz mənfi təsirini göstərirdi. Vahid komandanlıq 
tərəfindən idarə olunmayan özünümüdafiə batalyonları və digər silahlı bir- 
ləşmələr cəbhə xəttində ağır məğlubiyyətlərə uğrayırdı. Belə ki, may ayının 
8-də Azərbaycanın tarixi şəhəri Şuşanın, 18-i isə Cəbrayılın ata-baba yurdu 
olan Laçın rayonunun işğalı, minlərlə insanın öz yurd-yuvalarından didərgin 
düşməsi, faciələrin ard-arda gəlməsi, sadə xalqda olduğu kimi, silahlı 
qüvvələrdə də ruh düşkünlüyü yaratmışdır. Belə bir zamanda müxtəlif özü- 
nümüdafiə batalyonlarının və digər hərbi birləşmələrin bir araya gəlib, vahid 
komandanlıq yaradaraq əlaqəli şəkildə fəaliyyət göstərmələri labüd idi. Belə 
ki, 1992-ci ilin may ayında bir neçə özünümüdafiə batalyonları və digər 
hərbi birləşmələrin komandirləri bir araya gələrək “Hərbi birlik” yaratmağa 
nail olurlar. Elə bu birliyin nəticəsi idi ki, cəbhə xəttində gedən 7 aylıq ağır 
məğlubiyyətlərdən sonra, 1992-ci ilin iyun ayından başlayan “I Ağdam Cəb- 
həsi” və “II Ağdərə” cəbhəsi istiqamətində geniş miqyaslı hücum əməliy- 
yatları keçirildi. Keçirilən əməliyyatlarda Azərbaycan silahlı qüvvələri hər 
iki cəbhədə böyük uğurlar qazanaraq bir çox yaşayış məntəqələrini işğaldan 
azad etdilər. 12-16 iyun tarixlərində Ağdam cəbhəsi boyunca genişmiqyaslı 
hücum planı hazırlanır. Əməliyyatın aparılmasından öncə Cəbrayılın ko- 
mandirlik etdiyi kəşfiyyatçı dəstə Əsgəran rayonu ərazisinə girərək, Azər- 
baycan silahlı qüvvələrinin hücumuna maneə ola biləcək bir gözətçi məntə- 
qəsini zərərsizləşdirir, bir düşmən tankını ələ keçirir. Aparılan əməliy- 
yatlardan sonra Mənikli, Xromort, Xanabad, bütövlükdə isə, 12 kənd işğal- 
dan azad edilir. Bu döyüşlərdə daima xalqımızın qəlbində yaşayacaq milli 
qəhrəmanlarımız Allahverdi Bağırov, Şirin Mirzəyev, Çingiz Mustafayev də 
olmaqla, bir çox Vətən övladları şəhid olmuşdur. 

Qızğın döyüşlərin cəbhənin hansı istiqamətində getməsindən asılı ol- 
mayaraq Cəbrayıl o döyüşlərdə iştirak etməyi özünə borc bilir. Belə ki, 
1992-ci ilin avqust ayının 18-də Ağdərə rayonunun Gülyataq və Canyataq 
kəndləri uğrunda gedən şiddətli döyüşlərə qoşularaq, silahdaşları ilə birgə 7 
erməni əsgərini öldürüb 7 ədəd avtomat silahını ələ keçirirlər. Həmin dö- 
yüşlərdə göstərdiyi şücaətə görə 10.000 rubl mükafatla təltif olunur. Həmin 
dövrdə bir neçə qəzetdə bu igid Azərbaycan oğlu haqqında “Qurd Cəbrayıl” 
başlığı altında məqalələr yazılaraq onun igidlikləri işıqlandırılır. Gülyataq 
və Canyataq kəndləri işğaldan azad olunduqdan sonra, Ağdərə rayonunun 
Mehmanə kəndini düşməndən azad etmək üçün keçirilən əməliyyatlarda 
iştirak edir. Bu döyüşlərdə də Cəbrayıl igidlik göstərir. Lakin qızğın atış- 
malar zamanı kürəyindən və ayağından ağır güllə yarası alır. O, bir müddət 
Ağdam rayonunun Mahrızlı kəndində yerləşən hərbi hospitalda müalicə alsa 
da, yaraları tam sağalmamış yenidən cəbhə xəttinə qayıdır. Cəbrayıl bu dəfə 
Xanabad kəndi uğrunda gedən döyüşlərə qoşulur. Lakin, bu döyüş onun son 
döyüşü olur. 1992-ci il sentyabr ayının 24-də qızğın döyüşlər zamanı bu 
qəhrəman türk oğlu başından ağır güllə yarası alaraq döyüş meydanındaca 
şəhidlik zirvəsinə ucalır. Beləliklə, Azərbaycan xalqı Vətən uğrunda daha 
bir igid oğlunu itirir. Qarabağ müharibəsi zamanı Cəbrayıl kimi minlərlə 
Vətən övladları son nəfəslərinədək vuruşaraq, canlarını sahibi olduğumuz 
Vətən torpağına fəda etmişlər. O torpağa ki, işğalından 20 il keçir və hələ də 
düşmən tapdağı altındadır. Odur ki, dəyərlərimizin qədrini sahibi olarkən 
bilək. İgid Azərbaycan övladlarını daima yad edərək, şəhidlərimizi unut- 
mayaq. Unutmayaq ki, itirdiklərimizə bir daha sahib olaq. 

Cəbrayıl Cəbrayılov doğulub boya başa çatdığı Qiyaslı kəndində dəfn 
olunmuşdur. Qəhrəmanın məzunu olduğu Söyüdgöl kənd orta məktəbi bu 
gün onun adını daşımaqdadır. 1992-ci ildə Azərbaycan Milli Qəhrəmanı adı 
alması üçün döyüş yoldaşları, məzunu olduğu Söyüdgöl kənd orta məktəbi- 
nin kollektivi, Qiyaslı kənd sakinləri və doğmaları 
tərəfindən dəfələrlə müraciət olunmasına baxmaya- 
raq, həmin dövrdə ölkədə baş verən özbaşınalığın nə- 
ticəsində şərəfli döyüş yolu keçmiş belə bir igid - 
Azərbaycan övladı diqqətdən kənar qalır. Lakin 1994- 
cü ilin oktyabr ayının 4-də mərhum prezident Heydər 
Əlirza oğlu Əliyev Qarabağın "Qurd Cəbrayıl" ı - 
Cəbrayıl Nuşirəvan oğlu Cəbrayılovu ölümündən 
sonra “Azərbaycan Bayrağı” ordeni ilə təltif edir. 

Ailəli idi, 3 övladı var. 

Orxan CƏBRAYILOV 

Şəhriyar SEYİDOĞLU 

Məmmədzadə Şəhriyar Seyidməmməd oğlu 27 
avqust 1990-cı ildə Bərdə rayonunun Samux kəndində 
anadan olub. “Bərdə”, “Sabah”, “Bütöv Azərbaycan” 
qəzetlərində şeirləri dərc olunmuşdur. Bərdə “Söz” 
ədəbi birliyinin üzvüdür. 


POEZİYA 


BU QIZ GƏLMƏDİ, GƏLMƏDİ 

Yollar, ömrün uzandımı, 

Bu qız gəlmədi, gəlmədi. 
Həsrət adam udandımı, 

Bu qız gəlmədi, gəlmədi. 

Boynu bükülü qalmışam, 

Bağrı sökülü qalmışam. 

Uçub tökülü qalmışam, 

Bu qız gəlmədi, gəlmədi. 

Dünyanın bir qarış yeri, 
Duyğuların örüş yeri. 

Yetim qaldı görüş yeri, 

Bu qız gəlmədi, gəlmədi. 

BU QATAR DOSTUMU 
GƏTİRİR MƏNİM 
Əziz. dostum Firudin Cabbarlıya 

Gözüm tunellərdə intizar dolu, 

Həsrət sinəm üstə qılınc kimidir. 
Yaman uzun oldu səadət yolu, 

Y ollar da könlümü talıyıb didir. 

Qatarlar şütüyür relsləri üstə, 
Dayanan qatara gözüm zillənir. 
Görəsən bu dostum hansı qatarın, 
Qüssə tünlüyünə sıxılıb gəlir. 

Səbrim də tük kimi nazilib mənim, 
Dindirsən dağılıb töküləcəkdir. 
Qaranlıq tunelə bir toxum kimi, 
Vüsalın toxumu səpiləcəkdir. 


Arzu, istəyimi gətirir mənim, 

Qatar həsrətimi bitirir mənim. 
Yox-yox, gözləyəcəm bu qatarı mən, 
Bu qatar dostumu gətirir mənim. 

GÖRMÜŞƏM 

İnanma dünyanın etibarına, 

Neçə xanimanı talan görmüşəm. 
Həqiqət gəzirəm əli çıraqlı, 

Hər yerdə iftira, yalan görmüşəm. 

Nə bir toy qurulur, nə də bir büsat, 
Sözü düz deyəni susdurur həyat. 
Deyir bəxtin yatdı elə sən də yat, 
Sərvət dünyasını talan gönnüşəm. 

Ürək dostlarımı var axtannışam, 
Yayda dostlar üçün qar axtarmışam. 
Özümə layiqli yar axtarmışam, 

Tapa biməmişəm, hicran görmüşəm. 

Hər üzə gülənə dostumdur demə, 
Çəkib cəfasını sonra qəm yemə. 
Dünya vəfasızdı, kim yana kimə, 
Dostu min dərdlərə salan görmüşəm. 

Şəhriyar, aldanma zərif tellərə, 

Şəkər gülüşlərə, incə bellərə. 

Bal kimi süzülən şirin dillərə, 

Mələk libasında ilan görmüşəm. 

KİMLƏR KEÇDİ BU DÜNYADAN 
RAMİZ İSMAYIL OĞLU ALIYEV 

Bu gün insan nəfəsinə həsrət qalan Zəngilan 
rayonun Məmmədbəyli kəndində də daxilən zən- 
gin, mayası halal, geniş mühakimə qabiliyyətinə 
malik, yüksək intellektli adamlar çox idi. Onlardan 
biri də ali təhsilli iqtisadçı, yüksək əxlaqı, maraqlı 
dünyagörüşü, saf qəlbi, incə, yumorlu söhbətləri 
ilə hamımızın sevimlisi olan Ramiz idi. Ramiz 
poeziya vurğunu, söz sərrafıydı. Şair-publisist Sa- 
lam Cavadlının dediyi kimi, mübaliğəsiz demək 
olar ki, o, təkcə Azərbaycan poeziyasından deyil, 
dünya ədəbiyyatından da çoxlu şeirlər bilirdi. Özü 
də gözəl şeirlər yazardı. Əfsuslar olsun ki, sağlığında həmin şeirlərin heç bi- 
rini çap etdirmədi. 

Ramiz Alıyev 25 oktyabr 1952-ci ildə Məmmədbəyli kəndində dünyaya 
göz açmışdır. 1958-1959-cu dərs ilində birinci sinfə gedib, 1969-cu tədris 
ilində orta məktəbi müvəffəqiyyətlə bitirmişdir. Bir il əmək cəbhəsində özü- 
nü sınamış, sonra könüllü olaraq Sovet ordusu sıralarında xidmət etmişdir. 
Xidməti borcunu başa vurduqdan sonra sənədlərini S.Ağamalıoğlu adına 
Kənd Təsərrüfatı İnstitutuna (indiki Azərbaycan Kənd Təsərrüfatı Akade- 
miyası) vermiş, “Kənd təsərrüfatının iqtisadiyyatı” fakültəsinə daxil olmuş- 
dur. Qiyabi təhsil almaqla yanaşı kənd təsərrüfatının bir çox sahələrində iş- 
ləmiş, mühasib köməkçisi, mühasib vəzifələrində çalışmışdır. İşgüzarlığı, 
insanlarla mədəni, səmimi davranışı, ixtisasına dərindən bələdliyi ona həyat 
yolunda müvəffəqiyyətlər qazandırmışdır. Bir neçə il Akara tütün qəbulu 
məntəqəsində qəbuldar, baş mühasib işləmişdir. Sonralar iş yerini dəyişən 
Ramiz Alıyev Zəngilan rayon Sosial-Təminat şöbəsində baş mühasib vəzi- 
fəsində çalışmışdır. İşlədiyi bütün sahələrdə uğurlara imza atmış, çalışdığı 
təşkilat və idarələrdə iş yoldaşlarının dərin hörmətini qazanmışdır. 

Həyat yoldaşı üçün sadiq ər, övladlarına görə yaxşı ata, onu tanıyanlar 
üçün səmimi, nəcib və mənəviyyatlı insan olan Ramiz İsmayıl oğlu Alıyev 
12 fevral 2012-ci ildə-ömrünün çiçəkləndiyi bir vaxtda Bakı şəhərində vəfat 
etmiş, Maştağa qəsəbəsindəki Karyer adlanan sahədəki məzarlıqda dəfn 
edilmişdir. Allah rəhmət eləsin! 

Yuxarıda da qeyd etdiyimiz kimi Ramiz çox həssas insan idi. Hamının 
sevincini öz sevinci, kədərini öz kədəri sayardı. Duyğulu, duyumlu şəxsiy- 
yət idi. İncə duyğularını poetik misralara çevirməklə bəzən dərdlərin yaxa- 
sından xilas olmağa çalışardı. Maraqlı olacağını düşünərək onun iki şeirini 
oxucularımıza təqdim etməyi özümə mənəvi borc bilirəm. 

ƏZİZİMİZ LALƏNİN VƏFATINA 

Eşidin qohumlar, eşidin dostlar. 

Solub Səxavətin Laləsi bu gün. 

Xalam Gülayənin “bala” deməkdən 
Ərşə şəkilibdir naləsi bu gün. 

Azərin göy gözü yaş ilə dolub, 

Axı bacı ona bir qardaş olub. 

Şakan ağlamaqdan gül kimi solub, 
Kəsilib hamının çarəsi bu gün. 

Allahın qarğışı tutub bizləri, 

Yazıq Zülfıyyənin əsir dizləri. 

Hər yanda görünür Lalə izləri, 

Gedir bəy Qaranın Sonası bu gün. 

Olur bu həyatın eniş, yoxuşu, 

Hanı Lalənin o gözəl baxışı? 

Həyatda ölümün yoxdur çıxışı, 
Gözləyir Laləni Xalası bu gün 

Gülnar qəşş eləyib özündən gedir. 
Nazlı baş-gözünü, üzünü didir. 

Gülxar ağlamaqla min fəryad edir, 
Sökülür göylərin hənası bu gün. . . 

Pəri bulud kimi dolub-boşalır, 
Sərvərin üstünü boran-qış alır. 

Asen kədərlidir, xəyala dalır, 

Köç edir elin gül balası bu gün. 

Qüssədən hamının tutulub üzü, 

Ramiz lal baxışla tabutu süzür. 
Doğrudan da, insan hər dərdə dözür, 
Dağıldı bir nəslin qalası bu gün. 


BİZƏ ƏZİZ OLAN 

Hamıdan çox istədiyim xalam var, 
Dərdimizə qalan odur, qalan o. 
Xəstələnsək, bikef olsaq, hər zaman 
Qadamızı alan odur, alan o. 

Oğlu gedib, qızı gedib, göynəyib, 

Ərli olub axı, yazıq neyləyib? 

Hər vaxt “Allah özü bilər” söyləyib, 

Bu həyatda sınan odur, sınan o. 

Bir iş çıxsa, orda lövbər salandı, 
Qohumların dərd-sərinə qalandı. 

Ondan başqa xala varsa yalandı, 

Bizə əziz olan odur, olan o. 

Bərk ayaqda çox çatıbdır dadıma, 

Qərib eldə yaman düşüb yadıma. 

Qazan asa, aş bişirə adıma, 

Bizi hər an sanan odur, sanan o. 

Yetmiş səkkiz qara gəldi bizlərə, 

Qüssə, kədər, qəm çəkildi üzlərə. 
Zaman yaman balta vurdu dizlərə, 
Dərdi dərya, ümman odur, ümman o. 

Bax, o ildən həna çəkmir saçma, 
Bayramlarda buğda tökmür sacına. 
Doğmalara hey acına-acına, 
Möhnətlərdə yanan odur, yanan o. 

Nə yaxşı ki, Azər, Cümşüd, Elman var, 
Zülfiyyə var, qızlar şahı Şakan var. 

Bu dünyada yaşamağa güman var, 
Arzu, ümid güman odur, güman o. 

MƏKTƏBLƏRİMİZ 

AKADEMİK ZƏRİFƏ ƏLİYEVA ADINA 
TEXNİKİ FƏNLƏR TƏMAYÜLLÜ MƏKTƏB-LİSEY 

Yolumuz hal-hazırda Aran Qarabağın mərkəzi sayılan Bərdəyə düşmüş- 
dü. Dahi Nizami Gəncəvinin hələ XII əsrdə “Bərdə nə gözəldir, necə qə- 
şəngdir, Yazı da, qışı da güldür, çiçəkdir” - deyə tərənnüm etdiyi bu qədim 
şəhər elə indi də gözəlliyi ilə diqqət çəkir. Təbii ki, 9 əsrlik zaman məsafə- 
sində, təbiət gözəllikləri istisna olmaqla, gözəlliyin ölçüləri də dəyişib, elə 
şairlərin missiyası da... Hansısa şair bu gün əlinə qələm alıb yazsa ki: - 
“Cənnətdir bahar da, qış da bu yerdə, Gecə də, gündüz də nurdur, işıqdır. 
Bütün şəhərlərin gözəli Bərdə, Aran Qarabağa bir yaraşıqdır” - ən azı bir 
köşə yazısının mənfi qəhrəmanına çevrilər... 

...Gərək unutmayaq ki, geniş küçələri, şərq və qərb memarlığının ənənə- 
lərini özündə birləşdirən, yeni tikililəri ilə göz oxşayan “aran gözəli” həm də 
böyük qayğılarla yüklənib, dədə-baba yurdlarından didərgin düşən minlərlə 
soydaşımıza, o cümlədən laçınlılara bərəkətli torpağında yer ayırıb. Yaşlı 
nəsil yaxşı bilir ki, Qarabağ müharibəsindən əvvəl də Laçınla Bərdə arasın- 
da sıx əlaqələr olub. Yayda yaylağa qalxan elat payızda arana enib. Müəy- 
yən vaxt axarında köçəri həyatdan yorulan dağ adamlarının bir qismi Bərdə- 
ni özlərinə daimi yaşayış məskəni seçiblər. Təsadüfi deyil ki, indi yerli əhali 
ilə qaynayıb-qarışan yüzlərlə laçınlının burada nüfuz sahibi olması heç kəsi 
təəccübləndirmir. Sözümün canı odur ki, bu gün onların təhsil aldıqları 
məktəblər də, iş yerləri də, xeyir-şər məclisləri də eynidir. 

Ona görə də mamamın (bibimin) nəticəsi, dayımın nəvəsi Raulun Aka- 
demik Zərifə Əliyeva adma texniki fənlər təmayüllü məktəb-liseydə oxudu- 
ğunu eşidəndə təəccüblənmədim. Məktəblə daha yaxından tanış olmaq keçdi 
ürəyimdən. Səhər tezdən balaca Raulla məktəbin girişinə çatanda gördüyüm 
mənzərə gözümü, könlümü oxşadı. Ətrafdakı səliqə-səhman, şagirdlərin 
çöhrələrindəki saf uşaq təbəssümü, müəllimlərin sadəliyi, ədəb-ərkanı, eyni 
zamanda ciddi nizam-intizam ovqatıma təsirsiz ötüşmədi. Deyəsən şairliyim 
tutmuşdu. Tez yadıma düşdü ki, XII əsr deyil, artıq növbəni rəsmi məlumat- 
lara verməyin vaxtıdır... 

...Məktəb-liseyin direktoru Şərifov Rzaqulu Yaqub oğlunun özü barə- 
də məlumatı qısa oldu. Öyrəndik ki, o, 1953-cü ildə Bərdə rayonunun Kətəl- 
paraq kəndində anadan olub. 1969-cu ildə Kətəlparaq kənd orta məktəbini 
bitirərək elə həmin il ind ik i Gəncə Dövlət Pedaqoji Universitetinə qəbul 
olub. 1973 -cü ildə ali təhsilini başa vurub və Bərdə rayonuna təyinat alıb. 
Piyadalar kənd 8 illik məktəbində pedaqoji fəaliyyətə başlayan Rzaqulu 
müəllim 1980-ci ildən həmin məktəbin dərs hissə müdiri, 1982-ci ildən isə 
direktoru vəzifəsində çalışıb. 1986-cı ildə qazandığı uğurları və təşkilati ba- 

çarığını nəzərə alaraq onu Kətəlparaq kənd orta məktəbinin direktoru vəzi- 
fəsinə irəli çəkirlər. 2004-cü ildə müsabiqə yolu ilə Bərdə şəhərində istifadə- 
yə verilən Akademik Zərifə Əliyeva adma texniki fənlər təmayüllü məktəb- 
liseyə direktor seçilib. 

31 ildir ki, məktəb direktoru işləyən Rzaqulu Şərifov müəllim və şagird 
kollektivinin rəğbətini qazanıb. 2008- 
ci ildə ölkə başçısı İlham Əliyevin sə- 
rəncamı ilə Əməkdar müəllim fəxri 
adma layiq görülüb. 

Rzaqulu müəllim hal-hazırda rəh- 
bərlik etdiyi məktəb-lisey haqqında isə 
daha ətraflı danışdı: 

- Akademik Zərifə Əliyeva adma 
texniki fənlər təmayüllü məktəb-lisey 2004-cü il sentyabr ayının 1 1-də fəa- 
liyyətə başlamışdır. Məktəbin açılışında Azərbaycan Respublikasının Prezi- 
denti İlham Əliyev iştirak etmişdir. Məktəb-lisey 1,8 ha ərazidə yerləşir. Təd- 
ris binasının ümumi sahəsi 5200 kv m-dir. Şagirdlərin hər bir fənni daha də- 
rindən mənimsəmələri üçün məktəbdə müasir avadanlıq, cihaz və vəsaitlərlə 
təchiz olunmuş təlim otağı və laboratoriya yaradılıb. Müxtəlif ədəbiyyatlarla 
zəngin olan kitabxana və fənn otaqları ilə birl ik də 3 1 sinif otağı var. 

Müəllimlərlə əməkdaşlığı yaxından qunnaq üçün sinif otaqlarına səsli 
və görüntülü kameralar yerləşdirilmişdir. Hazırda məktəbdə 1300-ə yaxın 
şagird təhsil alır ki, onların təlim-tərbiyəsi ilə 136 nəfər müəllim məşğuldur. 
Məktəb-liseyin məzunlarından 2004-2005-ci tədris ilində 6 nəfər, 2005- 
2006-cı tədris ilində 9 nəfər, 2006-2007-ci tədris ilində 16 nəfər, 2007- 
2008-ci tədris ilində 24 nəfər, 2008-2009-cu tədris ilində 32 nəfər, 2009- 
2010-cu tədris ilində 49 nəfər, 2011-2012-ci tədris ilində isə 61 nəfər nü- 
fuzlu ali məktəblərə qəbul olunmuşdur. 

2011-2012-ci tədris ilində məktəbin 82 məzununun hamısı ali məktəblərə 
qəbul olunmaq üçün sənəd vermiş, onlardan 6 1 nəfəri keçid balı toplamışdır. 

Ali məktəblərə qəbul olan məzunların 6 nəfəri 500-dən, 10 nəfəri isə 
600-dən çox bal toplamışdır. Hazırda məktəb-liseydə 46 sinif komplekti fəa- 
liyyət göstərir. Azərbaycan-Türkiyə Özəl Liseyinin Mingəçevir filialının 
Bərdə şəhərində keçirdiyi qəbul imtahanlarında məktəbimizin VI sinif şa- 
girdləri iştirak ediblər. Onlardan 64 nəfəri qəbul üçün mümkün bal toplayıb. 
Məktəbin VI sinif şagirdi Mikayılov Ayxan Arif oğlu 100 mümkün baldan 
99 bal toplamışdır. 

Məktəbin müəllimi Hacıyeva Mehriban İmran qızı 2007-ci ildə “Tərəq- 
qi” medalı ilə təltif olunmuşdur. Mənimlə bərabər məktəbin müəllimi Hə- 
sənova Rəna Hilal qızı da Əməkdar müəllim fəxri adma layiq görülmüşdür. 
Müəllimlərimizdən Kazımova Könül Rəşid qızı (2009-cu ildə), Həsənova 

Rəna Hilal qızı (2009-cu ildə), Mehdi yeva Püstə Tahir qızı (2010-cu ildə), 
Əliyeva Flora Firuddin qızı (201 1 -ci ildə) və Hacıyeva Mehriban İmran qızı 
(2012-ci ildə) “İlin ən yaxşı müəllimi” müsabiqəsinin qalibi olmuşlar. 

Məktəb 2008-ci ildə “İlin ən yaxşı məktəbi” müsabiqəsinin qalibi ol- 
muşdur. Məktəbin 4 nəfər şagirdi ulu öndərimiz Heydər Əliyevin ad günü 
münasibətilə keçirilən inşa-yazı müsabiqəsinin Respublika turunda iştirak 
edərək uğurlu nəticələr göstərmişlər. 

Məktəbin məzunu olmuş İbrahimli Pərviz Araz oğlu 2007-ci ildə keçiril- 
miş “Muğam 2007” müsabiqəsinin qalibi olmuş və Prezident təqaüdünə la- 
yiq görülmüşdür. O, “Biz qayıdacağıq” bədii filmində baş rola çəkilmişdir. 

Qasımov Yaşar Müsaməddin oğlu 2006-ci ildə Latviyada keçirilmiş 
sərbəst güləş üzrə Avropa çempionatında gümüş medal qazanmışdır. 

Məktəbin şagirdləri beynəlxalq idman yarışlarında iştirak etdikləri kimi 
rəsm müsabiqələrində də fəal iştirak edirlər. Belə ki, 2010-cu ildə Çexiyada 
36 dövləti təmsil edən məktəblərin iştirakı ilə keçirilən rəsm müsabiqəsində 
məktəbimizin VII sinif şagirdi Məhərrəmov Fərhad Eldəniz oğlu I yeri 
tutaraq qızıl medal almış, Baxşəliyev Rauf Elçin oğlu isə həvəsləndirici yer 
tutaraq diplomla mükafatlandırılmışdır. 

Azərbaycan Respublikası Təhsil Nazirliyinin 21 iyul 2008-ci il tarixli 
939 №li əmri ilə bu təhsil ocağı məktəb-liseyə çevrilmişdir. 

RAULUN MÜƏLLİMİ 

Oxucularımızı Raulun sevim- 
li müəllimi Məryəm xanımla tanış 
etməyi də özümə borc bildim. 

Axundova Məryəm Mə- 
hərrəm qızı 1961-ci ildə Bərdə 
rayonunun Türkmən kəndində 
anadan olub. İlk müəllimlik fəa- 
liyyətinə Bərdə şəhər 1 №li orta 
məktəbində başlayıb. Uzun illər 
həmin məktəbdə çalışan Məryəm Axundova 2005-ci ildən Akademik Zərifə 
Əliyeva adma texniki fənlər təmayüllü məktəb-liseydə müəllimlik fəaliyyə- 
tini davam etdirir. 

Əmək fəaliyyətinə başladığı ilk illərdən sənətinə bağlı olan Məryəm xa- 
nım dərs dediyi şagirdlərə həmişə analıq qayğısı göstərib. Başlıca məqsədi 
ibtidai sinif şagirdlərinə yazıb-oxumağı öyrətməklə bərabər, onları əsl və- 
təndaş kimi yetişdinnək olub. Arzusu budur ki, dərs dediyi şagirdlərin hamı- 
sı Vətəninə, xalqına layiqli övlad olsunlar, gələcəkdə bütöv şəxsiyyət kimi 
formalaşaraq ailələrinə, təhsil aldıqları məktəbə başucalığı gətirsinlər. 

Hazırladı: Arif KAMRANOĞLU 

ZİYALILARIMIZ 

ZƏHMƏTKEŞ AİLƏNİN SONBEŞİYİ 

Hörmətli oxucular, sizləri Laçın rayonunun 
ucqar kəndlərindən biri olan Soyuqbulaq kəndinin 
bir zəhmətkeş ailəsi ilə tanış edirəm. Nəbiyev Hə- 
sən Nəcəfqulu oğlu 1914-cü ildə doğulub. 1941- 
1945-ci illərdə Böyük Vətən Müharibəsində iştirak 
edən Həsən kişi müharibə qurtardıqdan sonra öz 
doğma Soyuqbulaq kəndinə qayıdır. Ömür-gün 
yoldaşı Nabat Lazım qızı ilə birlikdə 7 övlad tər- 
biyə edib və onlardan dördünün ali təhsil almasına 
nail olub. 

Nəbiyev Əli 1949-cu ildə Soyuqbulaq kəndin- 
də anadan olub. Azərbaycan Neft və Kimya İnsti- 
tutunun mexanizasiya fakültəsini bitirib. SSRİ 
dövründə uzun müddət Bakı şəhərində müxtəlif tikinti idarələrinin müdiri 
işləyib. 

Nəbiyev Kərəm 1951-ci ildə anadan olub. Azərbaycan İnşaat Mühən- 
disləri İnstitutunu bitirib. 

Nəbiyev Ənvər 1955-ci ildə anadan olub, sürücülük peşəsinə yiyələnib. 

Nəbiyev Rəşid 1957-ci ildə anadan olub. Azərbaycan Politexnik İnsti- 
tutunun (indiki Azərbaycan Texniki Universiteti) mexanizasiya fakültəsini 
bitirib. 

Qız övladları Bayramova Kamilə (1961-ci il) və Məmmədova Familə 
(1963-cü il) evdar qadındırlar. 

Sonuncu övladı Nəbiyev Etibar 1965-ci ildə anadan olub. 1986-cı ildə 
Azərbaycan Dövlət Universitetinin fizika fakültəsinə daxil olub, 1991-ci 
ildə həmin fakültəni əla qiymətlərlə bitirib. 

Etibar müəllimi yaxından tanıdığımdan onun haqqında bir qədər ətraflı 
məlumat verməyə çalışacağam. 

O, universiteti bitirdikdən sonra müəllimlik fəaliyyətinə öz doğma kən- 
dində başladı. Çox heyif ki, Soyuqbulaqda quracağı iş planları onun ürə- 
yində arzu kimi qaldı. 

Əvvəlcə Soyuqbulaq kənd natamam orta məktəbində direktor müavini 
vəzifəsində işləyib. 1992-ci ildə məlum hadisələrlə əlaqədar doğma kəndini 
tərk etmək məcburiyyətində qalan Etibar müəllim o vaxtdan indiyədək 
Bərdə rayonunun Qaradağlı kəndində müvəqqəti məskunlaşıb. Özünə ev- 
eşik düzəltsə də, yenə arzusu doğma Laçına qayıtmaqdır. 

Öz peşəsini sevən Etibar Nəbiyev müəllimlik fəaliyyətini Laçın rayon 
24 saylı orta məktəbində davam etdirib. 2007-ci ildə Laçın RTŞ-də məslə- 
hətçi işləyib. 2011-ci ildən Bərdə rayonunda fəaliyyət göstərən Z.Ələkbərov 
adına Laçın rayon Aşağı Fərəcan kənd tam orta məktəbinin direktorudur. 
Təkcə təşkilatçılığına görə deyil, həm də insani keyfiyyətlərinə görə qısa 
müddətdə rəhbərlik etdiyi pedaqoji kollektivin hörmətini qazanıb. Etibar 
müəllimin ata-anası Bərdə rayonunun Qaradağlı kəndində dəfn olunublar. 
Onlar isə doğulduqları Soyuqbulaq kəndində dəfn olunmağı arzulayırdılar. 
Bu istəklərinə çatmamaları övlad qəlbinin həsrətini daim alovlandırır. 

Etibar müəllimin ən böyük arzusu doğma Soyuqbulaq kəndinə qayıt- 
maq, öz bilik-bacarığını gənc nəslin təlim-tərbiyəsinə yönəltməkdir. 

Allahdan arzulayırıq ki, arzuları həyata keçsin. Torpaq həsrəti ilə yaşa- 
yanlar öz doğma yurdlarına dönsünlər. 

Dağbəyi ABBASOV 


Rəfiqə ƏSGƏROVA 

BACIM LƏTİFƏYƏ 


POEZİYA 


Gözəl bahar çağı gəldin həyata, 
Hamımız sevindik bu gəlişinə. 
Elə bil dünyanı bizə verdilər, 
Atam qurban kəsdi hər gülüşünə. 


Əlimdə kaş elə imkan olaydı, 
Laçınımdan sənə pay gətirəydim. 
Dünyanın ən yaxşı talelərindən 
Fəxrlə birini sənə verəydim. 


Ağ, pənbə, tər, qönçə güllər-çiçəklər, 
Ətrin, gözəlliyin səndən alırdı. 
Könlümün bəzəyi Lətifə bacım, 

Ay, ulduz hüsnünə heyran qalırdı. 

Sən bizə ən munis həmdəm, dost oldun, 
Adınla fəxr etdi qardaşın, bacın. 
Anamın ən böyük arzusu idi, 

Başından düşməsin xoşbəxtlik tacın. 

Məhlədə, məktəbdə, kənddə sevildin, 
Sədaqətli oldun elə-obaya. 

Öz ömür payından əməllərinlə 
Şan-şöhrət gətirdin ata, anaya. 


Neçə ki, həyatda ömür payın var, 

Heç zaman qəm, kədər görməsin üzün. 
Diləyimiz budur, hər an həyatda 
Bizə dayaq olsun söhbətin, sözün. 

Ömrüm başdan-başa səndən nur alıb, 
Çətin günlərimin həyanı sənsən. 
Deyirəm, ay bacım, nə az, nə də çox, 
Sağlam canla yüz il ömür sürəsən. 

KİMLƏR KEÇDİ BU DÜNYADAN 

YAQUB NƏSİB OĞLU HACIYEV 

Dünya, səndən kimlər keçdi... Əgər ömür vəfa 
etsəydi, Yaqub Nəsib oğlu Hacıyev yaşasaydı 
martın 3-də 75 yaşı olacaqdı. O, 1938-ci ildə qə- 
dim Göyçə mahalının Basarkeçər rayonunun Daş- 
kənd kəndində anadan olub. Yeddinci sinfə qədər 
(1946-1953) anadan olduğu kənddə oxuyub. 1953- 
cü ildə azərbaycanlıların Ermənistandan deportasi- 
yası ilə əlaqədar Bərdə rayonuna köçməli olub. 
1953- 1957-ci illərdə Bərdə rayon Yeni Daşkənd 
kənd orta məktəbində təhsil alıb. 1958-1960-cı illərdə Gədəbəydə ilk əmək 
fəaliyyətinə başlayıb - əvvəl fəhlə, sonra isə usta işləyib. 

1960-1963-cü illərdə Rusiyanın Çita Vilayətində hərbi xidmətdə olub. 
1960- 1961-ci illərdə kursant, 1961-1963-cü illərdə təyyarədə foto qurğular 
üzrə mexanik kimi hərbi borcunu yerinə yetirmişdir. 1970-ci ildən leytenant, 
1977-ci ildən baş leytenant hərbi rütbəsini daşımış, elə həmin rütbədə də 
ehtiyata buraxılmışdır. 

Yaqub Hacıyev 1963 -cü ildə Azərbaycan Politexnik İnstitutunun “İn- 
şaat” fakültəsinə daxil olub. 1968-ci ildə institutu “İnşaat mühəndisi” ixtisa- 
sı üzrə bitirib. 1968-ci ildə Zaqatalada 51 saylı Tikinti Quraşdırma İdarəsin- 
də iş icraçısı, 1969-1 97 1-ci illərdə Bərdə Kolxoztikinti idarəsində mühəndis 
və istehsalat texniki şöbəsinin rəisi işləyib. 1970-ci ildə Leninin anadan 
olmasının 100 illiyi ilə əlaqədar “Fədakar əməyə görə” dövlət mükafatı ilə 
mükafatlandırılıb. 197 1-1972-ci illərdə “Kəndtikinti-4” trestində istehsalat 
texniki şöbənin rəis müavini, 1972-1974-cü illərdə 54 saylı İstehsalat Mexa- 
nikləşdirilmiş Dəstədə baş mühəndis, 1974-1978-ci illərdə Bərdə kolxoz- 
tikinti idarəsində əvvəl baş mühəndis, sonra isə iş icraçısı, 1979-1980-ci 
illərdə 1 saylı Tikinti İdarəsində mühəndis, 1980-1982-ci illərdə 2 saylı 
İstehsalat Mexanikləşdirilmiş Dəstədə mühəndis, baş mühəndis və İstehsalat 
plan şöbəsinin rəisi vəzifələrində çalışıb. 1982- 1987-ci illərdə Bərdə 1 1 say- 
lı Dəmir Beton Məmulatları Zavodunda əmək haqqı və kadrlar şöbəsinin 
rəisi, 1987- 1995-ci illərdə isə Bərdə 9 saylı DBMZ-də əvvəl istehsalat şöbə- 
sinin rəisi, sonra isə zavodun baş mühəndisi işləyib. 1990-1993-cü illərdə 
Bərdədə İqtisadi Cinayətkarlığa qarşı şöbənin tikinti sahələrinin yoxlanıl- 
ması üzrə əməkdaşı olub. 1 996- 1998-ci illərdə Dövlət Əmlakının İdarə Edil- 
məsi üzrə Dövlət Komitəsinin (indiki Əmlak Məsələləri Dövlət Komitəsi) 

Bərdə rayon şöbəsində aparıcı məsləhətçi, 2000-ci ildən vəfat edənə qədər 
isə “Bərdə-Xidmət” Açıq Səhmdar Cəmiyyətinin sədri vəzifələrində fəaliy- 
yət göstərib. 

Yaqub Hacıyev 30 iyun 2005-ci ildə Bərdə rayon Yeni Daşkənd kən- 
dində 67 yaşında vəfat edib. Ölümündən sonra Yaqub Hacıyevin həyat və 
fəaliyyəti haqqında “Elin yaddaşında yaşayan ömür” (Bakı, “Nurlan”, 2006) 
adlı kitab çap olunub. 


ŞƏHİDLƏRİMİZ 

SƏRHƏDÇİ XƏLİL HƏSƏNOV 

Həsənov Xəlil Qədir oğlu 25 iyun 1979-cu 
ildə Laçın rayonunun füsunkar mənzərəsi olan 
Daşlı kəndində anadan olmuşdur. 

1992-ci il may ayının 17-18-də rus ordusunun 
köməkliyi ilə ermənilər Laçın rayonunu işğal edən- 
də Xəlilin 12 yaşı vardı. Hər şeyi yaxşı dərk edirdi. 

Kəndi tərk edəndə Xəlilin atası Qədirin idarə etdiyi 
“Zil- 130” markalı maşının “kuzası”na arvad-uşaq 
ağlaya-ağlaya minirdilər. Babası - II Dünya 
Müharibəsi veteranı Qələndərov Xəlili məcburən 
“kabinka”ya oturtdular. İki gündən sonra kəndin 5-6 ailəsi Qobustan 
rayonunun Hilmilli kəndinə gəldilər və orada müvəqqəti məskunlaşdılar. 

Xəlil ata-anasına, əmi-dayısına, müəllimləri Həsənov Lətifə, Cəfərov 
Əsgərxana, Mahmudov Lamilə tez-tez sual verərdi ki, bizi nə səbəbə görə 
doğma kəndimizdən, o yaraşıqlı evimizdən köçürdülər? Bizə niyə köçkün, 
qaçqın, didərgin deyirlər? 

Böyüklərin cavabından öyrəndi ki, bizi mənfür qonşularımız müasir 
silahlarla silahlanmış rus və quldur, qaniçən erməni əsgərləri tərəfindən 
doğma Laçınımızdan çıxarıblar. 

Xəlil böyüdükcə, televiziyada gedən verilişlərə baxıb, ona dərs deyən 
müəllimləri dinlədikcə düşmənə qarşı nifrəti çoxalırdı. Sağlam böyüyən 
Xəlil idmana xüsusi maraq göstərirdi. Musiqi alətlərindən tar və qannonda 
çalmağı da bacarırdı. 

Xəlil məktəbdə də yaxşı oxuyur, həmyaşıdları kimi hərbçi olmağı arzu- 
layırdı. Təsadüfi deyildi ki, Ali Hərbi Akademiyada təhsil almaq üçün orta 
məktəb şagirdləri arasında hərbi komissarlıq tərəfindən seçim aparılarkən 

təkcə Xəlili seçmişdilər. Xəlil orta məktəbi bitirdikdən sonra sənədlərini 
hərbi məktəbə verir. Normal bal toplasa da, qəbul olunanların siyahısında 
adı olmur. 

Xəlil boylu-buxunlu, yaraşıqlı, pəhləvan cüssəli, qorxmaz bir oğlan idi. 
Orduya çağırış vərəqəsi alanda onun sevincinin həddi-hüdudu yox idi. 
Çünki o, uşaqlıqdan hərbçi olmaq, Vətəni qorumaq, Vətənə xidmət etmək 
arzusunda idi. 

Həm də qohumcanlı olan Xəlil ata-anasını, 2 qardaş və 3 bacısını çox 
sevirdi. Orduya yola düşəndə deyirmiş: “Qarabağ uğrunda gedən döyüşlərdə 
olacam. Laçında şəhid olmuş əmim oğlu Həsənov Elşad Lətif oğlunun və ən 
yaxın qohumum Tağıyev Sulduz Arif oğlunun qisasını düşməndən alaca- 
ğam. Laçınımıza qələbə bayrağını sancanlardan biri mən olacağam.” 

Xəlilə Azərbaycan Dövlət Sərhədlərində xidmət etmək nəsib oldu. Sər- 
həd zastavasında sərhədi qorumaq üçün təlim-məşq və siyasi dərs keçilirdi. 
O, bilirdi ki, Dövlət Sərhədini göz bəbəyi kimi qorumaq lazımdır. 

Azərbaycan Yazıçılar Birliyinin üzvü Bənövşə Daşdılının “Sərhəd haq- 
qında düşüncələr” şeiri yada düşür: 


Sərhədlər çəkilib kirpiklərimdən, 
Əsgərlər yeriyən baxışlarımdı. 
Bütün əsgərlərin anasıyam mən, 
Bütün əsgərlər də övladlarımdı. 


Şirin yuxudadı, yatır körpələr, 
Gözətçi əsgərlər oyaqdır indi. 
Sərhədlər əsgərə söykənibdilər, 
Əsgərlər sərhəddə dayaqdır indi. 


Dirəklər torpağa sancılmış qələm, 
Çıxartsan ucundan qanım süzülər. 
Hər şeydən birinci sərhəddir Vətən, 
Hüzurunda min-min əsgər düzülər. 


Sərhəd ana yurdun qan damarları, 
Yurdun ürəyinə təzə qan verər. 
Sərhəd əsgərləri çəkər sınağa, 
Burda gecə-gündüz imtahan gedər. 


Küləklər sərhəddə əsər gizlicə, 
Elə bil simində muğamat çalar. 
Sərhəd əsgəriylə pozula bilər, 
Sərhəd əsgəriylə hər vaxt ucalar. 


Əsgərin ahəstə addımlarından 
Sərhədlər dincələr, yatar, uyuyar. 
Əsgərin gözündə qızarıbdı dan, 
Bir azdan gözündə günəş oyanar. 


(Bu şeir 14 avqust 2007-ci ildə Dövlət Sərhəd xidmətinin “Fəxri 
fərmanı”na layiq görülüb) 

Xəlil 20 iyun 1998-ci il tarixindən Dövlət Sərhəd qoşunlarında xidmət 
edirdi. Komandirlərin və əsgər yoldaşlarının dərin hörmətini qazanmışdı. 

Komandiri kapitan Samir Salamovun dediklərindən: “Xəlil çox 
maraqlı oğlan idi. Hər işdən baş çıxarırdı. Çətinlik qarşısında qalanda ha- 

mı ona üz tuturdu. Əlindən gəlməyən iş yox idi. Avtomatı bir göz qırpımında 
söküb yığırdı.... ” (“Ədalət” qəzeti, 6. VI. 2003) 

Kiçik “naryad” Muxtar Hüseynov: “Axşam saat doqquz olardı. Sər- 
həd zolağında naməlum adamlar gördük. Kimliyini müəyyənləşdirmək istə- 
diyimiz şəxslər onlara tərəf hərəkət etdiyimizi görüb iz itirmək istədilər. Biz 
çalışdıq ki, onları gözdən qoymayaq. Məqsədimiz onları ələ keçirmək idi. 
Hava get-gedə qaralırdı. Birdən Xəlil ayaq saxladı. Üziınü mənə tutub ya- 
vaşca “sağ tərəfdədirlər ” dedi və mənə yerimdə dayanmağı tapşırıb qamış- 
lığa yönəldi. 

Birdən qışqırdı ki: “tez gəl, tutmuşam. ” 

Mən ona könıək məqsədilə irəli yüyürdüm. Sən demə əks tərəf silahlı 
imiş. Qəfildən güllə açıldı və "... (“Ədalət” qəzeti, 06.06.2003) 

“21 avqust 1999-cu il Dövlət Sərhədini qorumaq Xəlilə cam, qam ba- 
hasına başa gəldi. Xəlil təsadüfi güllədən yaralanmadı. Bədniyyətli adamlar 
öz çirkin məqsədlərinə çatmaq üçün onu aradan götürdülər. 

Xəlil ölümün üzərinə qorxmadan yeridi. Xəlilin dünyaya sığmayan 
sonsuz arzuları, təmiz əqidəsi qarşısında doğrudan da ölüm çox aciz idi. O 
güllə Xəlili öldürmədi, onu qəhrəman timsalında Vətənə, xalqına silahdaşla- 
rına yenidən tanıtdı. Ölümündən qorxmayanlar ölmürlər. Xəlil kimi 
(“Ədalət” qəzeti 06.06.2003). 

Xəlilin silahdaşları onun köməyinə çatanda vəziyyəti ağırlaşmışdı. 
Onun başını dizinin üstünə almış sərhədçi zabit onun dodaqlarını su ilə isla- 
dıb “bir az da döz, hər şey yaxşı olacaq” - deyə göz yaşını saxlaya bilmirdi. 

Xəlilin döyünən ürəyi dayanandan qabaq bircə bu sözü deyə bilib: 
“Ölümümü anama bildirməyin”! 

Amma Xəlilin ölümünü ana da bildi, Ana Vətən Azərbaycan da bildi. 

Xəlilin cənazəsini Hilmilli kəndinə Sərhəd Qoşunlarının zabitləri, hərbi 
komissarlığın işçiləri, MTN-nin yerli nümayəndəsi, icra başçısı, icra 
nümayəndələri və başqa adamlar gətirdilər. 

Sərhəd qoşunlarının zabitləri Xəlilin igidliyindən söz açıb, onun ata və 
anasına başsağlığı verdilər. 

Gələnlərlə bərabər kənd camaatı və qohumlar ağlaya-ağlaya şəhid ol- 
muş Xəlili kənd qəbiristanlığında babası - II Dünya müharibəsi veteranı 
Xəlil Qələndərovun yanında şərafətlə dəfn etdilər. 

Başsağlığına gələnlərə atası Qədirin və anası Sonanın əsas deyimləri bu 
idi: “Siz sağ olun, Vətən sağ olsun!” 

Vətən uğrunda şəhid olanların adı çəkiləndə şair Elbrus Xaspolad oğlu 
Abbasovun “Şəhidim” şeirini xatırlayıram: 

Başınım tacısan, gözümün nuru, 
Canım qurban olsun sənə, Şəhidim! 
Elə bir zirvəsən dağlardan uca, 

Bu gün sən örnəksən mənə, Şəhidim! 

Vətənin yolunda canını qoydun, 
Soyuq səngərlərdə qanını qoydun. 
Ömrünün ən şirin anını qoydun, 
Qurban getdin sən Vətənə, Şəhidim! 

Bir qarış torpağı qıymadın yada, 
Qorudun Vətəni, atıldın oda. 

Sən qeyrət rəmzisən bütün dünyada, 
Nizələrə gərdin sinə, Şəhidim! 


Sən ölməzsən, yaşayırsan ürəkdə, 
Yaşayırsan arzularda, diləkdə. 

Sən əzizsən, əziz tutur fələk də, 
Rəhmət sənə dönə-dönə, Şəhidim! 

Kim deyər ki, yox olmusan, ölmüsən, 
Şəhid adla sən cahana gəlmisən. 

Hələ o vaxt Elbrusu görmüsən, 
Çıxacaqdır azad günə, Şəhidim! 

Bu gün də örnəksən mənə, Şəhidim! 


Şəhid Xəlilin ata və anasının qəminə, kədərinə bütün eşidənlər şərik 
olurdular. Azərbaycan Dövlət Sərhəd Xidmətinin rəisi, general-mayor Elçin 
Quliyev tez-tez bu ailə ilə əlaqə saxlayıb köməkdarlıq edəcəyini bildirirdi. 
Amma bu ailə üçün ən qürurverici təskinlik mərhum prezidentimiz Heydər 
Əliyevin verdiyi fərman oldu. 

Azərbaycan Respublikası Prezidenti Heydər Əliyevin 17 avqust 2001 -ci 
il tarixli fərmanı ilə Azərbaycan Respublikasının Dövlət sərhədinin qorun- 
masında müqəddəs əsgərlik və xidməti borcunu yerinə yetirərkən fərqləndi- 
yinə görə Milli Təhlükəsizlik Nazirliyinin Sərhəd qoşunlarının hərbi qulluq- 
çusu Həsənov Xəlil Qədir oğlu ölümündən sonra “ İgidliyə görə ” medalı ilə 
təltif edilmişdir. 

17 noyabr 2002-ci il tarixdə Bakının Sabunçu 
rayonu ərazisində yerləşən Laçın rayonunun 3 №li 
tam orta məktəbinə Həsənov Xəlil Qədir oğlunun 
adı verilib. Məktəbin həyətində Xəlilin xatirəsini 
əbədiləşdirən memorial lövhə qoyulub. İndi burada 
təhsil alan şagirdlər hər gün birinci olaraq həm- 
yerliləri igid Xəlilin xatirə lövhəsi önündə bir anlıq 
dayanır, qəhrəmanlıqda ona oxşayacaqlarına and 
içirlər. 

Hüseyn ABDULƏLİOĞLU 

KİTAB RƏFİ 

“VƏTƏN ÇAĞIRIŞI” 

Yenicə işıq üzü görən “Vətən çağırışı” 

(Bakı, 2012) adlı kitabın müəllifi Muxtar Aslan, 
redaktoru isə Nazim Əhmədlidir. Kitabda Qara- 
bağ müharibəsinin fəal iştirakçısı, II qrup müha- 
ribə əlili Muxtar Aslanın döyüş xatirələri geniş 
şəkildə təsvir olunmuşdur. Müəllif yüzlərlə Və- 
tən fədaisinin ağır döyüşləri haqqında geniş söh- 
bət açır. Bu ibrətamiz həyat yolu gələcək nəsillə- 
rin vətənpərvərlik ruhunda tərbiyə olunmasında 
və gənc zabitlərin hazırlanmasında geniş istifadə 
oluna bilər. 

Xüsusən kitabda verilən döyüş gündəlikləri dəqiqliyi ilə oxucunu qane 
edir. Kitabı oxuyarkən sanki elə təsəvvür edirsən ki, hər hansı filmə baxır- 
san. Kitabda Laçın alayı və onun döyüşçüləri, eləcə də şəhidlər haqqında 
məlumatlar, döyüşçülərin şəkilləri öz əksini tapıb. 

Nazim Əhmədli bu kitabı haqlı olaraq “yüzlərlə döyüşçü, yüzlərlə insan 
taleyi haqqında dolğun bir dastan” adlandırır. Amma bu dastanın klassik 
dastanlardan başlıca fərqi reallığı heç bir şişirtməyə yol vermədən əks 
etdirməsidir. 

Müəllif “Uca və rəhimli Allahın adı ilə” müraciət etdiyi oxucusunu əv- 
vəldən axıradək səmimi təhkiyəsinin cazibəsində saxlamağı bacarıb: “Əziz 
oxucu! Təvazökarlıqdan uzaq olsa da, qələmə almaq istədiyim bu hadisələr 
elə doğma Vətənimizin azadlığı və ərazi bütövlüyü uğrunda gedən müba- 
rizənin bir hissəsidir. Özü də səngərdən görünən hissəsidir”. 

Kitabı vərəqlədikcə bir-birini əvəzləyən qeyri-adi hadisələrin, döyüş 
səhnələrinin izinə düşür, ayrı-ayrı qəhrəmanların keçdiyi şərəfli yolu birgə 
addımlayırsan. 

Bir kənd müəlliminin, Azərbaycan ordusunun zabitinin düşüncələrini, 
ölüm-dirim mübarizəsinin təsvirini önə çıxardan Muxtar Aslan eyni zaman- 
da döyüş zonalarının xəritəsini çəkir, coğrafiyasını göstərir. 

Kitabın dəyərini artıran əsas xüsusiyyətlərdən biri də hadisələrin yığcam, 
sadə xalq dilində nəqlidir. Hər bir epizodun, əhvalatın, dialoqun və igid oğul- 
larımızın həyat yoluna işıq tutan bioqrafik məlumatların müxtəlif başlıqlar 
altında yerləşdirilməsi kitabla ünsiyyəti asanlaşdırır, oxucunu yormur. 

Komandir- yazıçı hərbi xidmət dövründə yerli icra hakimiyyəti orqanları 
rəhbərləri ilə münasibətlərinə aydınlıq gətirməyi də unutmur. 

Təbii ki, bu qısa təqdimatda məqsədimiz kitabın təhlilinə deyil, anonsu- 
na yer ayırmaqdır. Ümidvarıq ki, hələ müharibənin bitmədiyi, qələbənin da- 
dını dadmadığımız məqamda nadir hallarda əlimizə keçən bu cür “cəbhə 
gündəlikləri” hər kəsin stolüstü kitabına çevriləcəkdir. Gələcəkdə kitabdan 
hissələri də jurnalımızın oxucularına çatdırmağı nəzərdə tutmuşuq. 

“Laçın yurdu” 


ŞƏHİDLƏRİMİZ 
BU SOYADI KİM DAŞIYACAQ 

Həyat olduqca rəngarəng və qəribədir. Bu rəngarənglik və qəribəlik 
içərisində ən çətin şey insanları yaxından tanımaq və onların qəlblərini oxu- 
yub duymaqdır. Bəzən sənin hər gün qarşılaşdığın, olduqca sadə bir insan 
kimi tanıdığın bir şəxslə yaxından həmsöhbət olanda, onun daxilində qərar 
tutan nəcib Vətən eşqini hiss edəndə onu gec tanıdığına çox-çox təssüflə- 
nirsən. 

Azərbaycan Respublikasının ərazi bütövlüyü və işğal edilmiş torpaq- 
ların azğın düşmən tapdağından azad olunması uğrunda gedən döyüşlərdə 
iştirak edən yüzlərlə belə el oğulları olmuşdur. Bu cür insanların həyat və 
fəaliyyətinə diqqət edəndə görürsən ki, onların həyatı, yaşayışı, əmək fəaliy- 
yəti, hətta ölümü belə digərlərindən bir xeyli fərqlənir. 

Belə qəhrəman Vətən övladılarından, Qarabağ müharibəsi zamanı şə- 
hidlik zirvəsini fəth etmiş fatehlərdən biri - Xəqani Axundovun tale yazısı- 
na, yarımçıq qalmış ömür yoluna nəzər salmaqla, bu yolu bir qədər işıqlan- 
dırmaqla öz daxili aləmimdə bir rahatlıq tapmaq istədim. 

Xəqaninin hündür boyu, cüssəli qaməti, enli kürəyi, zəhmli baxışları, iti 
addımları, enli biləkləri, həmişə qayğılı görünən gözləri, şair ruhlu xasiyyəti 
bu gün də mənim gözlərim qarşısındadır. 

Xəqaninin atası Həsən kişi (Ağakişiyev Həsən Lələkişi oğlu, 1914 — 
26.08.1980) Laçın rayonunun Kürdhacı kəndində anadan olmuş, oxumuş, 
xüsusi orta tibbi təhsil almış və tibb sahəsində müxtəlif vəzifələrdə çalışmış- 
dır. Böyük Vətən müharibəsi başlayan zaman qardaşı Ağakişi (Ağakişiyev 
Ağakişi Lələkişi oğlu) ön cəbhəyə yollansa da arxa cəbhədə tibb işçilərinə 
olan güclü tələbatı nəzərə alıb Həsən kişini arxa cəbhədə saxladılar. Mü- 
haribənin başladığı ilk günlərdən Həsən kişi arxa cəbhədə fədakarcasına 

çalışmışdı. Asudə vaxtlarında əhali arasında siyasi tərbiyə və hərbi vətən- 
pərvərlik mövzularında söhbətlər aparırdı. Bu xidmətlərinə görə 5 noyabr 
1946-cı ildə "Böyük Vətən Müharibəsində fədakar əməyə görə (1941-1945- 
ci illər)" medalı ilə, 9 may 1975-ci il tarixdə "Böyük Vətən Müharibəsində 
qələbənin 30 illiyi (1941-1945-ci illər)" medalı ilə, eləcə də digər medal, 
fəxri fərman və diplomlarla təltif olunmuşdur. 

Böyük Vətən Müharibəsi qurtardı, Ağakişi müharibədən geri dönmədi. 
Lələkişinin ocağında soyad daşımaq yükü Həsən kişinin üzərinə düşdü. Ailə 
qurdu, gözəl bir yaz günündə - 10 may 1950-ci il- 
də Həsən kişinin ocağında bir oğlan uşağı dünyaya 
göz açdı və atası ona Xəqani adını verdi. 

Xəqanigil ailədə dörd övlad olmuşdular - 1 
oğul, 3 qız. Xəqani ailənin ilk övladı idi. 

Uşaqlıq illərini ata yurdu Kürdhacı kəndində 
keçirdi, orada böyüyüb boya-başa çatdı, ayaq tutub 
yeridi, dil açdı, 1957-ci ilin payızında Kürdhacı 
kənd ümumtəhsil orta məktəbinin I sinfinə getdi. 

Yazı-pozuya, oxumağa olduqca böyük marağı olan 
Xəqani hələ kiçik yaşlarından yaz-yay fəsillərini 
yaylaqda keçirdiyindən ərazidəki bütün yol-cığırı, bənd-bərəni ovcunun içi 
kimi tanıyardı. Yay aylarında yaylaqlarda gün-güzəran keçirən Xəqani mən- 
fur qonşularımızdan erməni dilində danışmağı öyrəndi. Atasından ərəb qra- 
fikası ilə yazıb oxumağı öyrənməyə başladı. 1967-ci ilin yazında Laçın ra- 
yon Kürdhacı kənd orta ümumtəhsil məktəbinin X sinfini müvəffəq qiymət- 
lərlə bitirən Xəqani Axundov həmin il imtahan verərək Şuşa Kənd Təsərrü- 
fatı Texnikumunun baytarlıq şöbəsinə daxil olur. Təhsilini burada uğurla ba- 
şa vuraraq Şuşa Kənd Təsərrüfatı Texnikumunun həmin şöbəsini bitirmişdi. 

1970-ci ildə hərbi xidmətə yola düşdü və Moskva ətrafında hərbi xid- 
mət borcunu yerinə yetirərək 1972-ci ildə doğma el-obasına, Laçına, Kürd- 
hacı kəndinə qayıtdı. Kənddə “28 aprel” kolxozunda ilk əmək fəaliyyətinə 
başladı. 

Xəqani öz kəndinə, el-obasına çox bağlı bir insan idi. Şair olmasa da 
onun qəlbi hər zaman el-oba, yurd həsrətli olduğundan bəzən qəlbindəki 
hiss və düşüncələrini şeirin dili ilə söyləməyə çalışmışdır. Bu gün həmin 
şeirlərin bir hissəsi onun qayğılarından, həyatından bizlərə söhbət açır. Xa- 
qanidə qəhrəmanlığın əsasını qoyan amillər - müxtəlif səviyyə və istiqamət- 
lərdə Vətənə, millətə sevgi hissi, bir sözlə desək, vətənpərvərlik hissi çox 
güclü olmuşdur. 



53 




Laçın yurdu - №1(8), 2013 


Tanış-biliş içində ciddi, tünd xasiyyətli, sözübütöv, təvazökar olan Xə- 
qani evdə, ailə üzvləri arasında səbirli, qayğıkeş, mülayim, mehriban xasiy- 
yətli idi. 

Artıq ərəb qrafikası ilə yazıb-oxumaq qabiliyyətinə malik olan Xəqani 
rəvan Quran oxumağı da bacarırdı. 

1992-ci ilin əvvəlləri - Vətənin, doğma yurdumuz Azərbaycanın başı 
üstünü artıq "qara buludlar" almışdı. Torpağı düşmən məngənəsində qalan, 
var-dövləti talan edilən, kənd-kəsəyi yandırılan, günahsız qohum-əqrəbası 
şəhid olan, əsir götürülən, didərgin düşən Xəqani qəm-qüssə dəryasına qərq 
olmuşdu. Baş vermiş hadisələrə öz münasibətini bildirən Xəqani yas tutdu, 
saqqal saxladı. Bu işdən xəbərdar olmayan və saqqal saxlama səbəbini soru- 
şan tanış-bilişə isə "Saqqalımı ermənilərə təmizlətdirəcəyəm" söylərdi. 

El-oba darda, Vətən torpağı düşmən tapdağında olanda qəhrəman öv- 
ladlara ehtiyac duyulur. Hər şey bir an içində, bir göz qırpımında baş verir. 
Həmin an kimliyindən asılı olmayaraq hər kəs ya qorxaq, ya da məğlubedil- 
məz döyüşçü ola bilər. Qarabağda ermənilərin at oynatmasına, erməni vəh- 
şilklərinə tab gətirə bilməyən eloğlumuz Xəqani Axundov ikinciyə üstünlük 
verərək, heç nə düşünmədən, hətta ailə üzvləri ilə məsləhətləşmədən Laçın 
rayonunda təşkil edilən, yeni yaranmış, hələ tam formalaşmamış könüllülər 
batalyonuna üzv yazılaraq əlinə silah alıb torpaqlarımızın müdafiəsinə qalx- 
dı. Həmin gündən Xəqaninin yaşayış yeri cəbhə xətti, oylağı soyuq səngər, 
ovlağı döyüş meydanı oldu. Qarabağ ərazisinin hər bənd-bərəsinə, cığırına 
ovcunun içi kimi bələd olan döyüşçü 15 sentyabr 1992-ci ildə N saylı hərbi 
hissənin kəşfiyyat bölüyündə hərbi xidmətə başladı. Hərbi xidmət göstərdiyi 
müddətdə özünü çox bacarıqlı, nizam-intizamlı, öz işinin bilicisi olan bir 
hərbçi kimi tanıtmışdır. Cəbhənin ən qaynar nöqtələrinə can atırdı. Yeni ol- 
masına baxmayaraq, qısa müddətdə adı hərbi hissənin ən bacarıqlı kəşfiy- 
yatçıları ilə eyni sırada çəkilirdi. 

Hərbi Nizamnaməni yaxşı bilir və şəxsi heyətlə iş aparmağı bacarır, 
ümumi mənafeyi şəxsi mənafedən üstün tutur, həmçinin tapşırılmış hərbi 
tapşırığı və verilən hər bir əmri qeyd-şərtsiz, vaxtlı-vaxtında, keyfiyyətlə 
yerinə yetirirdi. 

Doğma Vətəni olan Laçın torpaqlarının qəddar erməni quldurlarından 
təmizlənməsi işində çox fəal iştirak etmiş, şərəfli döyüş yolu keçmiş, kəş- 
fiyyat bölüyünün əsgərləri arasında daha çox hörmət qazanmış Xəqani tez- 
liklə həmin bölüyə komandir təyin edilir. Kəşfiyyat bölüyünün komandiri 
təyin olunduqdan sonra özünü döyüşçülərə qorxmaz, cəsur, ağıllı və baca- 

rıqlı bir komandir kimi tanıtdı. Ən çətin kəşfiyyat tapşırıqları Xəqaniyə eti- 
bar edilirdi. Onun topladığı hərbi sirlər, düşmənin ən gizlin mövqeləri haq- 
qında gətirdiyi informasiyalar çox dəqiq və düzgün olurdu. Komandir kimi 
əsgərlərlə birlikdə düşmənə qarşı bir çox döyüş əməliyyatlarında fəal iştirak 
edərək uğurlar qazanmışdır. Hissə komandiri P. Süleymanovun Xəqani 
Axundov haqqında qaldırdığı vəsadəti oxuyaraq belə nəticəyə gəlmək olur 
ki, o, cəsur, iradəli, ağıllı komandir kimi çətin məqamlarda heç vaxt özünü 
itirmir, ağıllı, məqsədyönlü qərar çıxannağı bacarır. Elə bu səbəbdən də 
döyşçülər hər zaman bu bölüyün şəxsi heyətində kəşfiyyata getməyə can 
atırdılar. Ağdərənin Dovşanlı, Vəng, Qızılqaya, Qozlu yaşayış məntəqələri, 
Laçın rayonunun Ərdəşəvi, Qozlu, Fingə, həmçinin Sarıbaba uğrunda gedən 
döyüş əməliyyatlarında Xəqani və onun komandiri olduğu bölük xüsusi ilə 
fərqlənmiş, fədakarlıqları ilə seçilmişlər. Qərargah rəisi Kərimov Mahir Fər- 
had oğlunun bildirdiyinə görə Xəqaninin başçılıq etdiyi bölüyün qüvvəsi he- 
sabına ennənilərin canlı qüvvələri barədə həmişə onların qərargahı dəqiq 
məlumatlar əldə etmişdir. 

Kəşfiyyat bölüyünə komandir təyin edildikdən sonra Xəqani bölüyün 
atla təmin edilməsi təklifini irəli sürdü və məqsədinə nail olmaq üçün çalış- 
dı. Atların əldə edilməsi, saxlanılması və yemlə təmin edilməsi işini öz öh- 
dəsinə götürdü. Beləliklə, kəşfiyyat bölüyünü atla təmin üçün ilk addım ola- 
raq bir neçə at əldə edildi. Düşmənlərin tutduğu mövqenin arxasına keçən 
ilk atlı kəşfiyyat bölüyünün üzvləri gecələr atla daha uzaq məsafələri qət 
edir, bölük komandiri Xəqani erməni dilini yaxşı bildiyindən düşmənin hər- 
bi və mülki sirlərini araşdırmaq üçün hətta ermənilərlə müxtəlif ərazilərdə 
dəfələrlə söhbətlər aparmış, geri dönərkən hərbi sirlərlə yanaşı qənimət kimi 
"canlı dil"də gətirmişdi. Bir çox hallarda düşmənin canlı qüvvəsi onun ko- 
mandanlığı altında elə yerindəcə məhv edilərdi. 

Keçirilən bütün hərbi əməliyyatlar zamanı ön cərgədə olan Xəqani 
Axundova Azərbaycan Respublikası Müdafiə Nazirliyinin 31 dekabr 1992- 
ci il tarixli 01555PM saylı əmri ilə gizir rütbəsi verildi. 

Qarabağ müharibəsinin başlandığı ilk günlərdən ermənilər Ağdərə rayo- 
nunun Qozlu, Qızılqaya kəndlərini böyük qüvvə ilə müdafiə edir, bu əra- 
zilərdə nəzarəti tam ələ keçirərək buradan qonşu azərbaycanlı kəndlərinə 
hücum etməyə, günahsız insanları qırmağa başladılar. Bunun qarşısını al- 
maq üçün Azərbaycan Silahlı Qüvvələri 1992-ci ilin yayında təşkil etdiyi 
hücum zamanı həmin əraziləri erməni işğalçılarından təmizləməyə başladı. 
Bu kəndlərlə bərabər bu ərazilərə yaxın olan kəndlərin erməni separat- 

çılarından təmizlənməsində Xəqani xüsusi fəallıq göstərmişdir. 1993 -cü ilin 
fevral ayının əvvəllərində Ermənistan Silahlı Qüvvələri yenidən hücuma 
keçərək Qozlu, Qızılqaya kəndlərini yenidən işğal etməyə çalışırdı. 

Bu vaxt Xəqani növbəti məzuniyyətə buraxılmışdı. Ana-bacı, qohum- 
əqrəba, tanış-bilişlə görüşən qəhrəman döyüşçü 9 fevral 1993 -cü il tarixdə 
axşam televiziyada gedən xəbərlərə qulaq asarkən öz eşitdiklərinə inana 
bilmədi. Uğrunda döyüşüb erməni qəsbkarlarından qarış-qarış təmizlədiyi 
torpaqlar düşmən tərəfindən yenidən ələ keçirilmişdir. Şən əhval-ruhiyyəsi 
olan Xaqaninin qaşları çatıldı, baxışları qəzəblə doldu, hirsindən dodaqları 
titrədi. Naxoş olmasına baxmayaraq gecəni yola çıxmağa çalışdı. Nəqliyyat 
vasitəsinin olmaması səbəbindən burada gecələyən Xəqani səhəri bir təhər - 
sanki tikan üstündə dayanırmış kimi narahat qarşıladı. Səhər erkən, hava 
işıqlanar-işıqlanmaz döyüş bölgəsinə yollandı. 

Qızılqaya və Qozlu kəndləri istiqamətində qızğın döyüşlər gedirdi. 
Ordumuz Qızılqaya kəndinə üç istiqamətdən hücuma keçmişdi. Xəqaninin 
başçılıq etdiyi bölük döyüşə sağ cinahdan nəzarət edirdi. Döyüşə qatılan 
Xəqani ilk andan düşmənin xeyli canlı qüvvəsini məhv etdi. Döyüşçülərimiz 
ölümün gözünə dik baxaraq, düşmənlərin hücumunu dəf etməyə çalışırdılar. 
Düşmənə bir daha öz gücünü göstərən Xəqani döyüşçülərimizin tutduqları 
mövqeyə doğru hərəkət edən düşmənin zirehli maşınını sıradan çıxardı. 
Xeyli davam edən ölüm-dirim mübarizəsində qəhrəman döyüşçü neçə-neçə 
düşmən əsgərini yerə sərsə də sonda düşmən gülləsi qəhrəman Vətən övla- 
dından yan keçmədi, Xəqani çox ağır yaralandı. 

Ölüm qabağı hər kəs bir iztirab hissi keçirir, xəyalı ona əziz olan kəsləri 
axtarır, soraqlayır; ya ata-anası, ya deyiklisi, ya da övladları yada düşür, bir 
anlıq ona doğma olan hər hansı bir hissi yaşayır. Ancaq Xəqani ölümün cay- 
nağında belə bu hisslərdən çox-çox uzaqda olmuş, Vətən, yurd eşqi hər bir 
hissdən ona əziz olmuşdur. Bölük komandiri leytenant Məmmədov Canpo- 
lad Səlim oğlunun təqdim etdiyi təriqədən oxuyuruq: "Yaralanandan sonra 
10 dəqiqəyə qədər yaşadı. Onda da döyüşçülərə mövqe tutmağı əmr etdi". 
Azğın erməni cəlladları ilə son nəfəsinə qədər döyüşən mətin, mübariz eloğ- 
lumuz Vətən eşqini şəxsi mənafeyindən üstün tutdu. Döyüşçü dostları onun 
həyatını xilas etməyə çalışsalar da güllə öz işini görmüşdü, məğrur və dö- 
yüşkən eloğlumuzu ölümün cəngindən almaq mümkün olmadı. Kəşfiyyat 
bölüyünün cəsur komandiri, gizir Xəqani Həsən oğlu Axundov 10 fevral 
1993-cü il tarixdə Qızılqaya kəndi uğrunda gedən döyüşlərdə aldığı ağır ya- 
radan qəhrəmancasına həlak oldu. İgid döyüşçünün şücaət göstərib qəh- 

rəmanlıqla şəhid olması xəbəri həmin gün bütün cəbhə boyu yayıldı. Həmin 
gün Xəqanigilin ailəsinə bu bəd xəbəri hərbi hissədən telefon vasitəsi ilə 
çatdırdılar. Laçın rayonunun Ərdəşəvi kəndindən başlayan şərəfli döyüş 
yolu Ağdərədə, Qızılqaya kəndi ətrafında gedən döyüşlərdə qəhrəmanlıqla 
sona yetdi. Axundovlar ailəsinin soyadını davam etdirəcək yeganə insan — 
Xəqani torpaq, Vətən yolunda həyatla vaxtsız vidalaşdı. 

Xəqani yaradıcılığının bəhrəsi olan, bacılarına xitabən yazdığı “Axtar- 
sın məni” adlı şeirdən bir bəndi yada salmaq yerinə düşərdi: 

Kəmfürsət fələyin əlində qulam, 

Özüm təbiətə elə vurğunam. 

Ümmandan buğlanıb dolmuş buludam, 

Quraq səhralarda axtarsın məni. 

Özü ilə bağlı kədərli və kövrək xatirələr qoyub gedən Xəqani təkcə ba- 
cılarının qəlbində deyil, Qasımuşağı obasının əhalisi timsalında bütün laçın- 
lıların qəlbində əbədi yaşayacaqdır. Bu gün də onun Vətən sevgisi, yurd 
həsrəti, el-oba qayğısı hər kəsin yadındadır və bu qəhrəman el oğlu indi də 
sevilir, unudulmur və unudulmayacaq. 

Subay idi. Evdə ana və bacıları dəfələrlə təkid etsələr də evlənməmiş, 
istəklisi olsa da ailə qurmamışdı. 

1993-cü il sentyabr ayının 12-də Xəqaninin cənazəsi Bakının Səbail 
rayonunun ərazisində yerləşən Şəhidlər Xiyabanında dəfn edildi. Bir iradəli, 
igid, cəsur Vətən övladı doğmalarla, qohum-əqrəba ilə vidalaşdı, ana torpa- 
ğa tapşırıldı. Görəsən bu məğlubiyyətmi? Xeyr, bu bizim - döyüşən mərd 
oğulların məğlubiyyəti deyil. Şəhidlik ali, əlçatmaz zirvədir, ölümsüzlükdür. 
Döyüşən cəsur igidlərimiz heç kimin torpağına hücum etməmiş, əksinə, 
Vətənimizə, üzərinə şəhid qanı axıdılmış torpaqlarımıza sahib çıxmağa çalı- 
şan qarı düşmənin qarşısına alnıaçıq, üzüağ çıxaraq Vətən, torpaq yolunda 
döyüşdülər. Onlar həyatları bahasına ölümsüz bir həyat qazanaraq əbədiy- 
yətə qovuşdular. 

Qarabağ bölgəsində gedən ağır döyüş əməliyyatlarında rəşadət göstərən 
igid bir döyüşçünün şərəfli döyüş yolunun son səhifəsi bax beləcə tamam- 
landı. Xəqani Axundovun keçdiyi şanlı döyüş yolu digərləri üçün örnək ol- 
maqla yanaşı onun qəhrəmanlığı, igidliyi, mərdliyi komandanlıq tərəfindən 
hələ sağlığında dəfələrlə yüksək qiymətləndirilmişdir. Ancaq müqəddəs 

amal, müqəddəs Vətən torpağının toxunulmazlığı uğrunda vuruşan Xəqani 
heç vaxt ad-san, şan-şöhrət üçün vuruşmadı. 

Azərbaycan Respublikası Prezidentinin 2007-ci il 21 iyun tarixli 2257 
saylı sərəncamı ilə Azərbaycan Respublikasının müstəqilliyinin və ərazi 
bütövlüyünün qorunub saxlanmasında xüsusi xidmətlərinə, öz xidməti vəzi- 
fələrini və hərbi hissənin qarşısında qoyulmuş tapşırıqları yerinə yetirərkən 
fərqləndiyinə görə gizir Axundov Xəqani Həsən oğlu ölümündən sonra 
"İgidliyə görə" medalı ilə təltif edilmişdir. 

Cavanşirlər, Babəklər, Koroğlular soyundan olan azərbaycanlı oğullar 
Vətənin bir qarış torpağı üçün bu torpağı qanları ilə suvarıb, həyatlarını 
qurban verdilər. Təəssüflə deməliyik ki, bu gün Xəqani kimi yüzlərlə vətən- 
pərvəri olan doğma Vətənimizin torpaqları hələ də işğal altındadır, əsirlikdə 
olan qız-gəlinlərin yollara d ik ilən baxışları hər zaman bizləri, Vətən 
oğullarını axtarır, gözləri həsrət dolu yollara dikilib. Odur ki, mətin və 
iradəli olmaq, igid, qəhrəman oğullarımızın döyüş yollarını davam etdirmək 
bugünkü gəncliyin, qorxmaz, cəsur Vətən övladlarının çiynində ağır bir yük 
olaraq qalır. 

Tarix boyu cəmiyyətin inkişafı zamanı yer üzünün əşrəfi olan insanlar 
şəhidlərə nümunə kimi baxmış və onlardan ibrət almağa çalışmışlar. Bizim 
də yeganə təsəllimiz ondan ibarətdir ki, şəhidlərimiz Azərbaycanın müstə- 
qilliyi, sərhədlərimizin tamlığı, torpaqlarımızın azadlığı uğrunda cismən hə- 
lak olublar, mənən isə onlar bizlərin qəlbində əbədiyaşardır. Nə qədər Vətən 
var, biz yaşayırıqsa şəhidlərimiz yaşayacaqdır. 

Və sonda inanırıq ki, vaxt gələcək düşmən tapda- 
ğında olan torpaqlarımız azad ediləcək, erməni 
terrorçularının ayağı Qarabağ adlı torpaqlara bir 
daha dəyməyəcək. 

Şair ruhlu döyüşçü həmyerlimiz Xəqani 
Axundova Allahdan rəhmət diləyirik. Qəbri nurla 
dolsun! Biz hər birimiz Səninlə qürur duyu- 
ruq...! 

Sultan HÜMBƏTOV 

PUBLİSİSTİKA 


QALMAZ YADA, QALMAZ LAÇIN 

“ Laçından Azərbaycanın nə qədər görkəmli elm, mədəniyyət, dövlət 
xadimləri çıxıbdır. Bu baxımdan Laçııı rayonıı həm təbiətinə, lıəm də 
insanlarına görə Azərbaycanın ən dəyərli guşələrindən biridir 

Heydər Əliyev 

Heydər Əliyevin bu müdrik kəlamı Azər- 
baycanın dağlar gözəli olan Laçın və laçınlıları 
daha yüksək səviyyədə səciyyələndirir. Doğru- 
dan da ölkəmizin ən dəyərli guşələrindən biri 
olan Laçın gözəl təbiətli, mərd, etibarlı, məğrur 
və qonaqpərvər insanlar diyarı idi. 

Bu yazımda Laçının yetişdinnəsi, nurlu zi- 
yalı, xeyirxah insan, vətənpərvər bir insan olan 
Rəfael Sətdar oğlu Məhərrəmov haqqında söh- 
bət açacağam. 

Öz uşaqlıq aləminə baş vurmaq, xatirələri 
yada salmaqla qəlbən təmizlənmək xoşbəxtlik- 
dir. 1960-cı illərin ortalarında Laçın şəhər orta 
məktəbinin son siniflərində oxuyarkən həyat məktəbində bizi hansı çətin və 
mürəkkəb dərslərin gözləyəcəyinin fərqinə varmadan orta məktəbi tezliklə 
bitirib, dərslərdən qurtulmağı düşünürdük. Bizim dövrümüzdə gənclər üçün 
başqa meyarlar, mənəvi dəyərlər var idi. Əfsanəvi partizan Mehdi Hüseyn- 
zadə, general Həzi Aslanov, xalq qəhrəmanı Babək, ilk kosmonavt Yuri 
Qaqarin və başqaları bizim üçün qəhrəmanlıq öməyi idilər. Hətta bizdən yu- 
xarı sinifdə oxuyan uşaqlardan elələri var idi ki, onlar da bizim gözümüzdə 
qəhrəman kimi görünürdülər. Bizdən iki sinif irəlidə oxuyan uşaqlar məktə- 
bimizin tarixində xüsusi bir iz qoymuşdular. Onlar yaxşı oxumaqla, ictimai 
işlərdə fəal iştirak etməklə bərabər, çox yüksək səviyyədə təşkilatlanmış- 
dılar. Bununla yanaşı olduqca nadinc, davakar idilər. Məktəbdə yaramaz hə- 
rəkət edən uşaqlara qarşı, hətta həddini aşan müəllimlərə qarşı da cəza ver- 
məkdən çəkinmirdilər. Ancaq haqsız yerə heç kəsi cəzalandırmırdılar. Qız- 
lara sataşan, özlərindən kiçik, zəif uşaqları döyüb incidən, ədəb-ərkan qay- 
dalarını gözləməyənlər haqqında təsirli tədbirlər görürdülər. Bir dəfə mək- 
təbimizin cavan idman müəllimini gözünün altı qaralmış gördük, onu hansı- 
sa günahına görə cəzalandırmışdılar. Mən lap son ralar bildim ki, onlar sinif- 

də yarıgizli təşkilat yaratmış, təşkilata özlərindən sədr, prokuror, məhkəmə 
sədri və icraçı yasovullar seçmişlər. Həmin təşkilat “RCD” adlanırmış, mə- 
nası - “Rütbəli Cənablar Dövləti” deməkdir. Təşkilat bir məsələ haqqında 
qərar qəbul edir, sənəd tərtib olunaraq kartofdan düzəldilmiş möhürlə təs- 
diqlənir və yasovullar tərəfindən icra edilirdi. 

“RCD”-nin yaradılmasının təşəbbüskarlarından biri və sədri Rəfael 
Məhərrəmov, fəal üzvləri Yusif Vəliyev, Akif Məhərrəmov, Elbrus Xıdırov, 
Eldar Məhərrəmov, Ərşad İbrahimov, Nadir Səfərəliyev, Ərəstun Kərimov, 
Yaşar Şamilov və b. idilər. Allah Yusifə, Akifə və Eldara rəhmət etsin! 

Dəfələrlə onların nizam-intizam məsələləri müzakirə üçün qaldırılsa da, 
əla və yaxşı qiymətlərlə oxuduqlarına və bəlkə də rayonda olduqca nüfuzlu 
ailələrin övladları olduqlarına görə cəzalandırılmırdılar. 

“RCD”-nin dəstəyi ilə rayonda müxtəlif idman oyunları, teatr tamaşa- 
ları oynanılırdı, onlar rayon və respublika olimpiadalarında məktəbimizi fəal 
təmsil edirdilər. Dəfələrlə rayon mədəniyyət evində klassiklərin dram əsər- 
lərinin tamaşalarını qoyurdular. Yadımdadır ki, tamaşalar o qədər baxımlı 
keçirdi ki, yer olmadığı üçün insanların çoxu həyətdə dayanıb pəncərələrdən 
tamaşanı seyr edirdilər. Tamaşaların hazırlanması və qoyulmasında onlara 
həmyerlimiz, heç bir ixtisas təhsili olmayan, o vaxtlar adicə ayaqqabı təmiri 
ustası işləyən, olduqca qeyri-adi istedadlı Fazil Abışov yaxından kömək 
edirdi. O, peşəkar bir rejissor kimi teatr tamaşalarına yüksək səviyyədə qu- 
ruluş verirdi. 

“RCD” üzvləri hamısı bir nəfər kimi orta məktəbi bitirən il ali mək- 
təblərə qəbul oldular. 

Rəfael Məhərrəmov 1968-ci ildə Azərbaycan Politexnik İnstitutunu bi- 
tirərək doğma rayona qayıtdı. Bəlkə də “RCD” yaratmaqdan qaynaqlanan 
təşkilatçılıq qabiliyyəti qısa müddətdə rayonun ictimai həyatında fəal iştirak 
etməyə və mühüm mövqe tutmağa ona kömək etmiş oldu. İlk əvvəl Rəfael 
rayonda yeni təşkil edilmiş Bərdə 5 saylı peşə texniki məktəbinin kurslarına 
rəhbərliklə işə başladı. Rayonun ayrı-ayrı sahələrində müxtəlif ixtisaslı peşə 
sahiblərinə olan tələb və ehtiyac nəzərə alınaraq filial böyüdüldü, kursların 
sayı artırıldı. Beləliklə, Bərdə 5 saylı PTM-nin Laçın filialı müstəqil mək- 
təbə çevrildi. Məktəbə olduqca nüfuzlu, mərd, cəsur, yüksək səviyyədə sa- 
vadlı, seçilib-sayılan el ağsaqqalı - Əliş Tanrıverdiyev direktor, Rəfael 
Məhərrəmov isə müavin təyin edildilər. Əliş müəllimlə birlikdə çalışmaq 
gənc Rəfaelin gələcək karyerasında böyük, həm də həlledici rol oynadı. On- 
lar qısa müddətdə Bərdə peşə texniki məktəbinin filialını maddi-texniki im- 
kanları daha böyük müstəqil bir məktəbə çevirdilər. Laçında mühasib, me- 
xanizator, sürücü və s. ixtisaslı mütəxəssislər hazırlandı, onlarla müəllim bu 


60 




Laçın yurdu - №1(8), 2013 


məktəbdə özlərinə iş yerləri tapmaqla bərabər, rayonda ixtisaslı peşə kadr- 
larına olan təlabat ödənildi. 

1970-ci ildə Rəfael müəllim rayon avtobazasına istismar rəisi vəzifəsinə 
keçdi. Onun işgüzarlığı, xüsusən də avtobaza kimi çətin bir təsərrüfatın 
kollektivi arasında qazandığı böyük nüfuz rayon və respublika nəqliyyat na- 
zirliyi rəhbərlərinin diqqətindən yayınmadı. 1972-ci ildə rayon avtonəqliy- 
yat müəssisəsinin, yəni avtobazanın direktoru kimi çətin və məsul bir vəzifə 
ona həvalə edildi. Bacarıqlı, işgüzar, təşəbbüskar olmasına baxmayaraq bir 
çoxları 27 yaşlı gənc birisinin bu vəzifənin öhdəsindən gələ biləcəyinə 
şübhə ilə yanaşırdılar. Çünki, o vaxtlar idarə müdirləri adətən yaşlı adamlar- 
dan təyin edilirdi. O isə respublikada ən gənc avtobaza direktoru olmasına 
baxmayaraq, bu şübhələrin əsassız olduğunu tezliklə öz işi ilə sübut etdi. 
Rəfael iri yük tutumlu avtomobillər, taksilər, avtobuslar hesabına avtomobil 
parkının kəmiyyət və keyfiyyət tərkibinin kökündən dəyişdirilməsinə nail 
oldu. O, işə başlayanda avtobaza üzrə cəmi 5 taksi, 9 avtobus və 21 yük 
avtomobili var idi. Olduqca az vaxt ərzində taksilərin sayı 40-a, avtobusların 
sayı 60-a, yük avtomobillərinin sayı isə 120-yə çatdırıldı. Laçının 120-dən 
çox kəndi olmasına baxmayaraq rayon üzrə cəmi 5 avtobus marşurutu var 
idi. Rəfael müəllimin təşkilatçılıq səyi nəticəsində bu marşurutların sayı 26- 
ya çatdırıldı. Kollektivdə tələbkarlıqla yanaşı səmimiyyət, inam, etibar 
hökm sürürdü. O, sözünün sahibi olan əsl centlmen, gözü-könlü tox bir rəh- 
bər idi, kollektivdə hamı qayğı və diqqət ilə əhatə olunmuşdu. 

Onun təşəbbüsü ilə avtobaza işçiləri üçün çox mənzilli yaşayış binası 
tikilib istifadəyə verilmişdi. Rayonda bir çox idarə-müəssisə rəhbərləri bu 
nəcib təşəbbüsə qoşuldular. Rayon Elektrik Şəbəkəsinin rəisi Eldar Məhər- 
rəmov bu təşəbbüsə ilk qoşulanlardan oldu. 

Yerli və respublika əhəmiyyətli yollarda avtobazanın sürücüləri tərəfin- 
dən törədilən qəzaların nəticələri Rəfael müəllimin həmişə diqqətində olur- 
du, sürücülərin haqsız olaraq cinayət məsuliyyətinə cəlb olunmasının qarşısı 
hər vasitə ilə alınırdı. Görülən tədbirlər öz bəhrəsini verir, qəzasız xidmətə 
görə müəssisə təltif və mükafatlar alırdı. 

Ucqar rayon olan Laçının bütün sənaye, tikinti, ticarət, kolxoz-sovxoz 
və s. təsərrüfatlarının yüklərinin Yevlax, Xankəndi və Həkəri dəmir yolu 
stansiyalarından daşınması Laçın avtobazası vasitəsi ilə həyata keçirilirdi. 
Daxili yükdaşıma, adamların şəxsi tələblərinin ödənilməsi, xüsusən də sərt 
qışda çörək kombinatının fasiləsiz işləməsi üçün uzaq məsafədən unun da- 
şınaraq, çətin keçidli dağ yolları ilə kəndlərə çatdırılması, idarə, müəssisə və 
məktəblərin qızdırılması üçün odun daşınması problemlərinin həllini də nə- 
zərə alsaq Rəfael müəllimin üzərinə nə qədər ağır məsuliyyət düşdüyünü 

təsəvvür etmək o qədər də çətin olmaz. Ancaq o, yüksək bacarığı, işgüzar- 
lığı və təşkilatçılıq qabiliyyəti ilə bütün problemləri çox asanlıqla aradan 
qaldırmağa nail olurdu. 

O, yüksək intellektual səviyyəsi və qonaqpərvərliyinə görə paytaxtdan 
və regionlardan Laçına gələn nüfuzlu qonaqların, məşhur incəsənət xadim- 
lərinin qarşılanması, rayonun baxımlı yerləri ilə tanış edilməsi və laçınlılara 
məxsus qonaqpərvərliklə yola salınması daim ona həvalə edilirdi. Nəticədə 
rayon haqqında yüksək səviyyədə təəssüratlar yaranırdı. 

Rəfael müəllim rayonun ictimai-siyasi həyatında fəallıq göstərməklə 
rayonun problemlərinin həllində yaxından iştirak edirdi. Belə ki, 1985-ci 
ildə heyvandarlığın cins tərkibinin yaxşılaşdırılması məqsədi ilə Rusiyanın 
Stavropol vilayətindən bizim rayona toxumluq 1000 baş cins mal-qara ayrıl- 
mışdı. Avtomobil yolundan başqa digər nəqliyyat yolu olmayan rayona hə- 
min mal-qaranın gətirilməsi böyük bir probem kimi qarşıda dururdu. Rayon 
rəhbərliyi bu məsul vəzifəni kimin icra edəcəyini xeyli götür-qoy etdi. Geniş 
müzakirələrdən sonra rayon rəhbərliyinin yekdil qərarı ilə bu vəzifənin 
icrasının Rəfael müəllimə həvalə edilməsi məqsədəuyğun hesab edildi. O, 
məzuniyyətdən geri cağrıldı, məsələnin mahiyyəti ona izah edildi. O, təcili 
olaraq böyük tonnajlı yük avtomobillərini hazırlayıb Stavropol vilayətinə 
ezam olundu. 25 gün ərzində qəzasız, itkisiz 1000 baş cins heyvan rayonun 
təsərrüfatlarına çatdırıldı. Bu isə heyvandarlığın inkişafında böyük təkana 
səbəb oldu. Rayon rəhbərliyi, nəqliyyat nazirliyi onun bu məsul işini yüksək 
qiymətləndirdi. 

220 avtomobili və 250 nəfər işçisi olan avtobaza vahid bir ordu idi. 
Kollektiv ona böyük hörmət və rəğbət bəsləyir, ən adi həyat problemlərini 
belə onunla bölüşürdülər. 

Rafael müəllimin söylədiklərindən : - Bir gün adi qaydada iş otağımda 
idim. Qapı açıldı və rayonun sayılıb-seçilən ağsaqqallarından biri olan Riz- 
van Nayıbov içəri daxil oldu. Onun şəxsiyyətinə hörmət və özünə layiq qay- 
dada mən ayağa qalxıb, oturmaq üçün yer təklif etdim. Həmişəki kimi ya- 
nıma yük daşımaq üçün avtomobil tələbi üçün gəldiyini zənn edərək - nə 
üçün zəhmət çəkib gəlmisiniz, telefonla da deyə bilərdiniz - sözümü yarım- 
çıq kəsdi: 

- Oğul, indi mən sənin yanma ayrı işə görə gəlmişəm. Sənin avtobazaya 
müdir təyin edildiyini Ağcabədidə qış yataqlarında olanda eşitdim. Adətən, 
çox vaxt kadr seçimində qabaqcıl təsərrüfat rəhbəri və bir ağsaqqal kimi ra- 
yon rəhbəri Muradxan Cabbarov mənimlə də məsləhətləşərdi. Mən onun bu 
təyinatını səhv hesab edərək, fi kr imi ona bildirdim. Mənim nəzərimdə təc- 
rübəsiz, nadinc bir gənc olduğundan, avtobaza kimi ağır, rayon iqtisadiy- 

yatında mühüm rolu olan çətin bir müəssisəyə belə bir təyinat düzgün de- 
yildi. Ancaq sən öz işinlə, bacarığınla mənim səhv fikirləşdiyimi sübut et- 
din. Cins mal-qaranın gətirilməsi ilə sən bunu bir daha sübut etdin. İndi qo- 
calırıq, sonra öz fikirlərimi demiş olsam gec olar, gəldim ki, həmişə böyük 
hörmət və ehtiramla qarşılanıb, yola salındığım yerdə bunu özüm etiraf 
edib, rahatlıq tapım, sevinirəm ki, fəxrimiz olan belə kadrlar yetişdirə bildik. 

Dağ rayonu olmasına, böyük zavod-fabrik və digər iri müəssisələrin ol- 
madığına görə adamların işlə təmin edilməsində böyük çətinliklər var idi. 
Bunu nəzərə alan rəhbərlik rayonda maddi-texniki bazası olduqca zəif olan, 
artıq fəaliyyəti dayanmaq üzrə olan Yerli Sənaye Kombinatının istehsal fəa- 
liyyətini genişləndirmək məqsədi ilə 1988-ci ildə Rəfael müəllimi geri qal- 
mış bir sahəyə direktor vəzifəsinə tövsiyə etdi. Qətiyyət və bacarıqla işə baş- 
layan Rəfael müəllim qısa vaxtda kombinatın istehsal sahələrini genişlən- 
dirdi, yerli xammal hesabına yuyucu tozlar, mərmər, xüsusi geyimlər və s. 
müxtəlif tikiş məmulatları istehsal edən sexlər təşkil etdi. Təlabat yarandığı 
üçün rayonda böyük ehtiyatlara malik mərmər yataqları aşkarlandı. Müəs- 
sisədə istehsal olunan məhsullar Pribaltika ölkələrinə göndərildi. İşçilərin 
sayi 12-dən 100-ə çatdırıldı. Ucqar kəndlərdə istehsal sexləri açıldı. Rayonun 
Hoçaz və Bozdoğan kəndlərində böyük ehtiyatlara malik olduqca qiymətli 
mərmər yataqları aşkarlandı və istehsalı üçün müvafiq tədbirlər görüldü. 

Laçın rayonunun iqtisadiyyatının əsasını heyvandarlıq təşkil edirdi. 
Maddi-texniki təchizatın kənd təsərrüfatı istehsalındakı mühüm və əsas 
rolunu nəzərə alan rəhbərlik Rəfael müəllimi 1989-cu ildə Rayon Maddi- 
Texniki Təchizat və Mexanikləşdinnə İstehsalat Birliyinə baş direktor vəzi- 
fəsinə təyin etdi. O, yuxarı respublika təşkilatları ilə əlaqə qurmağı olduqca 
yaxşı bacardığından kənd təsərrüfatı kimi çətin və mürəkkəb bir sahənin 
texn ik i təchizatını qısa müddətdə yüksək səviyyədə qura bildi. 

...Vətənimizin üzərini təhlükə alanda, erməni qəsbkarları öz hava- 
darlarının köməyi ilə Dağlıq Qarabağ və ətraf rayonların dinc əhalisinə qarşı 
istilaçılıq müharibəsinə başlayanda Rəfael müəllim özü üçün yeni bir yol 
seçdi.. O, əyninə hərbi mundir geyinərək özünümüdafiə alayı komandirinin 
texnika üzrə müavini kimi silaha sarılıb rayonun müdafiəsinə qalxdı. İşçilər- 
dən ibarət özünümüdafiə dəstələri yaratdı. Sərhəd kəndləri ilə kəsilmiş 
əlaqəni mərkəzləşdirilmiş naqilsiz hava telefonu rabitəsi ilə bərpa etdi və 
rayonun bütün ərazisi ilə daimi telefon əlaqəsi yarandı. Ermənistanla olan 
sərhədlərin möhkəmləndirilməsi vacib olsa da, mövcud texnika bunun öhdə- 
sindən gələ bilmirdi. Sovetlər məkanında iqtisadi münasibətlərin pozulmağa 
başladığı ərəfədə il ərzində 1 və ya 2 buldozer traktoru almaq ancaq müm- 
kün olurdu. Vəziyyətin çətinliyini duyan Rəfael müəllim yenə də şəxsi 

əlaqələrindən istifadə edərək Mingəçevir traktor zavodu ilə əlaqə yaratdı. 
Qısa bir zamanda 17 ədəd buldozer traktoru alınıb nəqliyyat nazirliyindəki 
keçmiş həmkarlarının köməyi ilə xüsusi nəqliyyat vasitələri ilə rayonun 
sərhəd kəndlərə çatdırıldı. Onun vətənpərvərliklə yoğrulmuş təşkilatçılıq 
qabiliyyəti bir daha burada da özünü göstərdi. O, idarə işçilərindən ibarət 
qruplar yaratdı. Bu qruplar gecələr Ermənistanla sərhəd ərazidə növbələr çə- 
kir, təxribatın qarşısının alınması üçün qabaqlayıcı tədbirlər görürdülər. 
Rəfael müəllimin ehtiyatda olan zabit olması və hərbi xidmətdə zabit təc- 
rübəsi burada da köməyə çatdı. Onun göstərişi və rəhbərliyi ilə köhnə tank- 
lar və digər zirehli texnikalar təmir edilib döyüş hazırlığı vəziyyətinə gəti- 
rildi, sexdə gəzdirilə bilən atıcı silahlar istehsal edildi. Bərdə rayonundan 
dostu və yaxın qohumu Aydın Əhmədovun təşkilatçılığı ilə hazırlanmış qrad 
tipli reaktiv qurğuların alınıb gətirilməsi təşkil edildi. 

Görülən tədbirlər sayəsində düşmənin xeyli sayda mövqeləri, hədəfləri, 
texnikası məhv edildi. Yəqin ki, vətənpərvər laçınlılar hərbi geyimli, mayor 
rütbəli Rəfael müəllimi bu gün də yaxşı xatırlayırlar. 

1992-ci il may ayının 18-də yağı düşmən ölkədaxili siyasi çəkişmədən 
istifadə edərək qeyri bərabər qüvvə ilə mühasirədə tək qalmış Laçın özünü- 
müdafiə qüvvələrinin müqavimətini qıraraq yurdumuzu işğal etdi. Erməni 
qəsbkarları Laçını Qarabağın “qara qapısı” adlandırırdılar. Onlar arzularına 
çataraq, Ermənistandan Dağlıq Qarabağa birbaşa yol açdılar, müqəddəs tor- 
paqlarımız qoca tarixin nə vaxtsa cəzasını verəcək xəyanət nəticəsində yağı 
tapdağına məruz qaldı. Rəfael müəllim döyüş meydanı olan Laçınımızı ən 
son tərk edənlərdəndir. Hətta onun döyüşdən sağ çıxmadığı haqqında söz- 
söhbətlər belə gəzirdi. Dəhşətli döyüş meydanında keçirdiyi ağır psixoloji 
sarsıntılar bu gün onun səhhətində özünü göstərir. 

Məcburən köçkün edilmiş laçınlılar respublikamızın rayonlarına səpə- 
ləndilər. Laçınlıları yaşadan ən böyük arzu - doğma torpağa qayıtmaq arzu- 
su idi. Əhali əsasən Ağcabədi, Bərdə, Bakı və Sumqayıt şəhərlərində mü- 
vəqqəti məskunlaşdı. Rəfael müəllim də digər həmyerliləri kimi Bərdə 
şəhərində məskunlaşdı. 

Rəfael müəllimin dediklərindən: - Mən Laçında rəhbər vəzifələrdə ça- 
lışarkən insanlardan qayğı və xeyirxahlığım heç zaman əsirgəməmişəm. Ca- 
maatımız Laçından qəflətən çıxmış, əşyasız, paltarsız Bərdə rayonuna gəl- 
dilər. Vəziyyəti təsəvvür etmək biz laçınlılar üçün o qədər də çətin deyil, axı 
bu yolu biz hamımız keçmişik. Ağır, çətin vəziyyətdə evsiz, geyimsiz, işsiz 
insanlar kömək üçün müraciət edirdilər. Hamımız müharibədən aldığımız 
psixoloji sarsıntının təsiri altında idik. Bütün bu çətinliklərə baxmayaraq ca- 
maatımızla sıx əlaqə yaradıb onlara maddi və mənəvi dayaq olmaq üçün işə 


64 




Laçın yurdu - №1(8), 2013 


başladıq. Yaşayış sahəsi ilə təmin olunmaları üçün bütün vasitələrdən isti- 
fadə etdik. Bu çətinliklərin həllində o vaxt Bərdə rayon Pambıq Emalı Zavo- 
dunun direktoru vəzifəsində çalışan, sonralar isə Bərdə rayon İcra Hakimiy- 
yətinin başçısı işləyən Aydın Əhmədovun yaxından qayğısını xüsusi qeyd 
etmək istərdim. O, yüzlərlə məcburi köçkünü Bərdə rayonunda fəaliyyət 
göstərən Pambıq Emalı Zavodlarında, Yaşıllaşdırma Kombinatı, Kommunal 
Təsərrüfatı şöbəsi və s. idarə, müəssisə və təşkilatlarda işlə və yaşayış yeri 
ilə təmin olunmalarına nail oldu. Lakin o dövrdəki çətin bir şəraitdə hamını 
işlə təmin etmək mümkün deyildi. Vəziyyətdən çıxış yolunu istehsal 
yönümlü böyük bir müəssisə yaratmaqda gördük və qısa müddətdə əsasən 
tikiş məmulatları istehsal edən müəssisə təsis edərək, yüz nəfərədək həm- 
yerlimizi işlə təmin edə bildik. Bu zaman bir sıra problemlərlə qarşılaşdıq. 
Belə ki, əsasən dağ kəndlərindən gəlmiş, heç bir peşə sahibi olmayan 
şəxslərin istehsalatda işləməsi çox çətin idi. Odur ki, müəssisənin nəzdində 
tikişçi ixtisası üzrə kurslar təşkil edildi. Kurslara Bərdə peşə texniki məktəb- 
lərdən ixtisaslı müəllimlər, texnoloqlar, ustalar cəlb edildi. Kurslara qəbul 
edilmiş köçkünlərin hər birinə peşə təhsili aldıqları müddətdə müəssisə 
tərəfindən əmək haqqı verdik. Peşə ixtisası kursunu başa vurub, müvəffəqiy- 
yətlə imtahan verən 50 nəfər məzuna peşə ixtisası üzrə şəhadətnamə verildi 
və dərhal müəssisədə işə qəbul olundular. Əsasən tikiş məmulatları istehsalı 
olan, bütün texnoloji istehsalat avadanlıqları ilə təchiz edilmiş, normal iş 
şəraiti yaradılmış sexlər onların istifadəsinə verildi. Müəssisədə işləyən bir 
neçə ailə müəssisənin binasında, bir neçə ailə isə digər yerlərdə yaşayış 
sahəsi ilə təmin edildi və onlar hal-hazırda da həmin evlərdə yaşayırlar. 

Müəssisədə çalışan bütün məcburi köçkünlərə zəruri yaşayış şəraiti ya- 
radıldı, yeni ailə quranlara yardım göstərildi, 3 yeni ailə qurmuş gənc torpaq 
sahəsi ilə təmin edildi. Rəfael müəllim xeyriyyəçilik işlərindən geri qalmır, 
aztəminatlı və şəhid ailələrinə maddi yardım göstərir, evsizlərin yaşayış yeri 
ilə təmin olunmasına hər vasitə ilə kömək edirdi. 

1993-cü ildə Azərbaycan Respublikası Prezidenti Heydər Əliyevin tor- 
paqların qorunması üçün xalqa müraciətinə qoşulan Rəfael müəllim respub- 
lika və yerli mətbuatda laçınlıları Milli Orduya səfərbərliyə çağıran və laçın- 
lılardan ibarət alay yaratmaq təşəbbüsü ilə çıxış etdi. Bu haqda 6 noyabr 
1993-cü ildə “Bərdə” qəzetində Rəfael Məhərrəmovun laçınlı məcburi köç- 
künlərə müraciəti çap edildi. O, yaradılacaq alayın təşkili üçün pul vəsaiti 
köçürməyi və döyüşçülərin arxa cəbhədə qalan ailə üzvlərinə maddi yardım 
göstərməyi öz öhdəsinə götürdü. Onun bu müraciətinə laçınlılar müsbət 
cavab verdilər. Nəzərdə tutulandan da xeyli artıq sayda çağırışçı göstərilən 
ünvana toplandı. Gələnlər içərisində hətta başqa respublikalarda yaşayanlar, 

hərbi xidməti başa vuranlar və yaralı əsgərlər də var idi. Bu isə laçınlıların 
Vətənə sevgisinin daha da güclənməsinin bariz nümunəsi idi. 

O, əlaqədar təşkilatları məlumatlandırmaqla cəlb edilən zabitlərin təlim 
məşqləri keçməsi və yaşayışı ücün Bərdənin Zümürxan adlanan sahəsində 
alay üçün yer aldı. Bir neçə aylıq təlimdən sonra onları könüllü olaraq hərbi 
hissələrə göndərdilər. 

İşgüzarlığı, bacarığı, idarəçilik qabiliyyəti, insanları öz arxası ilə aparmaq 
qabiliyyəti, ən çətin anda belə təmkin, səbir və müdrikliyini itirməmək qa- 
biliyyəti hansı kollektivdə çalışdısa ona böyük nüfuz və hörmət qazandırdı. 

Rəfael müəllim yüksək qabiliyyətli bir təşkilatçı olmaqla bərabər, həm 
də həssas qəlbli bir insandır. Onun Vətənə, məcburi köçkünlərin dağıdılmış 
doğma ocaqlarına həsr edilmiş şeirləri vətəndaş bir övladın laçınlı dünyası- 
nın, laçınlı günlərinin kövrək və kədərli mənzərələrini əks etdirir. Laçınsoy 
təxəllüsü ilə yazıları respublika mətbuatında çap olunmuş, “Qalmaz yada, 
qalmaz Laçın”, “Mənə qaçqın deməyin”, “Turşsuyum mənim” və s. şeirləri 
sabaha tam və qətiyyətli çağırışdır. 

“Qalmaz yada, qalmaz Laçın” şeiri düşmənə qalmayacaq, nəyin bahası- 
na olursa-olsun azad ediləcək Vətən yurduna həsr edilmiş marş-nəğmədir, ib- 
rətli və faydalı həyata səsləyişdir, bu gün, sabah alova çevriləcək qığılcımdır: 


Sarı Aşıq saralıbdı, 
Güləbirdi qar alıbdı. 
Şamkənd sönüb qaralıbdı, 
Qalmaz yada, qalmaz Laçın! 

Qaragöl qanlı göz yaşım, 
İşıqlıdağ məğrur başım. 


Qəm çəkmə, bacım-qardaşım, 
Qalmaz yada, qalmaz Laçın! 

Ölmədik, batdıq günaha, 
Ahımız çatsın Allaha. 

And olsun gələn sabaha, 
Qalmaz yada, qalmaz Laçın! 


Bir neçə bənddən göründüyü kimi bu şeirində sərt inamı bayraq edərək 
yetim qalmış Həkərini, vüqarlı Çalbayırı, min bir dərdin dənnanı olan Turş- 
suyu, Sarı Aşığın doğma yurdu, saralıb-solmuş Güləbirdi, yanıb qaralmış 
Şamkəndi, qanlı göz yaşma çevrilən Qaragölü düşmən tapdağından azad 
etməyə çağırır. 

Rəfael Vətənini, millətini sevən qürurlu, mərd bir azərbaycanlı olmaqla 
bərabər, sözün əsl mənasında həm də böyük bir DOSTDUR. O, gəncliyin- 
dən dost dediyi şəxslərlə bu gün də əlaqəni kəsmir. Kin-küdurət, həsəd, pa- 
xıllıq ona yad olan xüsusiyyətlərdir. O, Laçından kənarda və rayonda nüfuz- 
lu adamların olmasına ürəkdən sevinən, imkan daxilində dostlara şərait 
yaratmağa hər cür kömək göstərən bir insandır. 


66 




Laçın yurdu - №1(8), 2013 


O, dostlarını özündən yüksəkdə görməklə fəxr edən, bu zirvəyə çatmaq 
üçün onları istiqamətləndirən, çətinlikləri olanda bildirmədən bu yükü öz 
boynuna götürən, düzgün yol göstərən sədaqətli DOSTDUR. Gəncliyindən 
dostluq etdiyi dostlarından biri Tofiq Novruzov Rəfael müəllimi hələ ilk 
tanışlıqdan dostların ağsaqqalı hesab edərək, hər işdə onunla məsləhətləş- 
mələrini, onun dəyərli tövsiyələri ilə hərəkət etməyin hər zaman gərəkli 
olduğunu bildirir və qiymətləndirir. 

Rəfael müəllim xəstəxanada müalicə olunarkən Tofiq Novruzovun necə 
böyük sarsıntı və həyəcan içərisində palataya daxil olmasını yaxşı xatır- 
layıram. Onun - “Rəfael müəllim, Sən bizə hər şeyi - dostluq etməyi, insan- 
ları sevməyi, səbir, təmkin sahibi olmağı, həyatda özümüzə layiqli yer tut- 
mağı öyrətdin. Sənin xəstələnməyə ixtiyarın yoxdur, sən bizə hələ çox la- 
zımsan” - dediyi sözlər hələ də qulağımda səslənir. 

Uşaqlıq və gənclik illərindən dostluq etdiyi və bununla fəxr duyduğu 
Dürhəsənin, Tofiqin, bu sətirlərin müəllifinin və dünyalarını dəyişmiş Yusi- 
fin, Aydının, Akifin, Eldarın adları Rəfael müəllimin dilindən düşmür, hə- 
mişə “dostunu mənə göstər, sənin kim olduğunu deyim” atalar sözünü tək- 
rar-təkrar misal gətirir. O, dost itkisini ağır bir itki sayır. Onun üçün ilk dost 
itkisi 40 yaşını 1984-cü ilin may ayında Laçında təntənə ilə qeyd etməyə 
hazırlaşdığımız Yusif Vəliyevin ölüm xəbəri oldu. Sonra isə Aydın, Akif, 
Eldar vaxtsız dünyalarını dəyişdilər. O, dostlarının varlığı ilə təsəlli tapır, 
onlarla hər gün əlaqə saxlamasa özünə rahatlıq tapa bilmir... 

Yüksək səviyyədə təşkilatçılıq Rəfael müəllimə irsən keçən bir qabiliy- 
yətdir. O, Laçında nüfuzlu bir nəslin - “Məhərrəmuşağı” nəslinin layiqli 
övladıdır. Hər bir xalq, xüsusən də şərqdə, tayfalar birliyindən təşəkkül tap- 
mışdır. Bu tayfaların bir çoxu öz nüfuzları ilə söz sahibi olmağı bacarmışlar. 
Belə nüfuzlu tayfalardan biri Laçında “Məhərrəmuşağı” tayfasıdır. Bu tayfa- 
nın, nəslin layiqli övladları olmuş və vardır. Bu nəsil alimlər, hərbçilər, yazı- 
çı-şairlər, dövlət xadimləri yetişdirmişdir. Keçən əsrin əvvəlində Qarabağın 
ali üləması - axundu, Nəcəfül əşrəfdə ali islam dini təhsili almış Hacı Molla 
Şükür “Məhərrəmuşağı” tayfasındandır. Bu tayfanın övladı, Laçında özünə 
mərdlik adı qazamnış Həsənxan KİŞİ haqda qısa da olsa yazmağı özümə 
borc bildim. Onu tanıyanlar mənim bu fikirlərimlə razılaşacaqlar. Laçında 
qış əksər vaxtlarda olduqca sərt keçərdi. Həsənxan KİŞİ rayon istehlak 
cəmiyyətinin sədri vəzifəsində çalışarkən, qar-çovğun Laçın-Şuşa yolunu 
bağlayır, Yevlax dəmir yolu stansiyasından rayona ərzaq, xüsusən də un 
daşımaq mümkün olmadığından rayonun ərzaq təminatı böyük təhlükə altına 
düşür. Həsənxan KİŞİ Xankəndində yerləşən sovet hərbi polkunun koman- 
dirindən Şuşa-Laçın yolunu keçə biləcək zirehli texnika ayrılmasını xahiş 

edir. Komandir onun xahişinə heç diqqət belə yetirmir. İkinci Dünya Müha- 
ribəsinin iştirakçısı, istefada olan zabit Həsənxan KİŞİ rus dilində söyüşlərlə 
ona “düzlən-farağat” komandası ilə əmr edir. Rus komandir onun zabitəli 
əmrindən qorxuya düşərək çaşır və ayağa qalxaraq ona hərbi təzim edir və 
lazımi zirehli texnikanı onun ixtiyarına verir, beləliklə camaat aclıqdan xilas 
olur. Onun həyatında fövqəladə vəziyyətlərdən çıxmaq üçün qətiyyətli və 
riskli qərarlar qəbul etmək halları çox olmuşdur. O, həm də acı olsa da düz 
söz danışan adam idi. Mən onun acı, lakin ədalətli nəsihətindən gəncliyimdə, 
o qədər də düzgün qərar qəbul edə bilmədiyim bir ərəfədə bəhrələndim və 
karyeramda xeyir tapdım. ALLAH ona rəhmət etsin! 

Rəfael müəllimin zəngin həyat və əmək fəaliyyəti 
bir yazıya sığmaz... Yüksək bacarıqlı təşkilatçı, Və- 
tənini, yurdunu, el-obasını ürəkdən sevən vətənpərvər 
bir ziyalı, həssas və kövrək qəlbdən sızılıb gələn şeir- 
lər müəllifi olan Rəfael müəllim haqqında sanballı bir 
kitab yazmağı qələm əhli olan dostların öhdəsinə bura- 
xaraq, onun haqqında mənim və dostlarımızın fikir- 
lərini oxucularla bölüşməyi özümə borc bildim. 

Qəzənfər HÜSEYNOV 
gazan far 4 7 @mail. ru 



BİR İGİDİN ÖMÜR YOLU 

Bağırov Rafiq Amanxan 
oğlu 19 dekabr 1969-cu ildə La- 
çın rayonunun Vağazin kəndin- 
də sürücü ailəsində anadan ol- 
muşdur. 1977-ci ildə orta mək- 
təbə getmiş və 1987-ci ildə orta 
məktəbi bitirərək SSRİ ordusun- 
da hərbi xidmətə başlamışdır. 
Hərbi xidməti bitirdikdən sonra 
Vətənə dönmüşdür. 

1990-cı ildə işləmək məqsə- 
di ilə Bakı şəhərinə getmiş və 1991-ci ildə Xüsusi Təyinatlı Polis (XTP) 
dəstəsində xidmətə başlamışdır. Bir müddət sonra Bağırov Rafiq Amanxan 
oğlunun qorxmaz və cəsur olduğunu görən XTP dəstəsinin komandiri Röv- 

şən Bəxtiyar oğlu Cavadov onu öz yanına gətirmişdir. Rafiq ən etibarlı si- 
lahdaş kimi çox böyük hörmət qazanmışdır. 

1992-ci il iyun ayında Laçın rayonunun Piçənis kəndinə erməni silahlı 
qüvvələri hücum edərkən kənd sakinləri duyuq düşərək kəndi tərk edib 
dağlara çəkiliblər. Kənd sakinlərindən bir neçəsi yaxında yerləşən XTP dəs- 
təsinə xəbər verərək bildiriblər ki, ermənilər artıq Piçənis kəndini işğal et- 
dilər. XTP dəstəsinin 12 nəfərdən ibarət qrupu və kənd sakinlərindən ibarət 
silahlı dəstə Rafiq Bağırovun komandanlığı altında kəndi ermənilərdən azad 
etmək üçün mübarizəyə qatılırlar. Bir neçə saat gedən döyüşdən sonra kənd 
mühasirəyə alınır. Bu zaman Rafiq görür ki, iki erməni əlində silah kənd- 
dəki evlərdən birinin zirzəmisinə qaçıb girir. Həmin evi mühasirəyə alırlar 
və Rafiq deyir ki, mən içəri girirəm, heç kim atəş açmasın. O, zirzəmiyə da- 
xil olaraq erməniləri tərk-silah edir, kimin komandanlığı altında bura gəl- 
diklərini soruşur. Erməni əsgərləri qorxa-qorxa bildirirlər ki, Dağlıq Qa- 
rabağ Muxtar Vilayəti prokurorunun atasının komandanlığı altında gəlmişik. 

Yenidən Rafiqin başçılığı altında Piçənis kəndi üzərində əməliyyat 
hazırlanır, erməni əsgərlərinin komandirini də tapıb tərk-silah edərək əsir 
götürürlər. Erməni komandiri Rafiqə yalvarır ki, nə qədər qızıl, pul istəyirsən 
oğlum verəcək, biz zəngin adamlarıq, məni Azərbaycan Silahlı Qüvvələrinə 
təhvil vermə. Rafiq onun sözlərinə əhəmiyyət vermədən öz döyüşçü missiya- 
sını yerinə yetirərək onu erməniyə əsir düşmüş Vağazin kənd sakininin ailə- 
sinə təhvil verir ki, erməniyə əsir düşmüş ailə üzvü ilə dəyişsinlər. 

1992-1993-cü illərdə Ağdərə uğrunda gedən döyüşdə bir neçə kəndi er- 
məni işğalçılarından azad edən XTP dəstəsinin üzvləri şənlik məclisi düzəl- 
dirlər. Bu zaman Rafiq erməninin evində qalan gitaranı götürüb ifa etməyə 
başlayır. Onun bu ifaçılıq qabiliyyətini görən dəstə üzvləri Rafiqə elə o za- 
mandan “Aşıq” ləqəbi verirlər. Bununla da Rafiq Bağırov “Aşıq” ləqəbi ilə 
Qarabağ zonasında və döyüşçülər arasında tanınır. Bu, Rafiq Bağırovun et- 
diklərindən biridir. Qarabağ döyüşlərində onun belə cəsurluğu çox olmuşdur. 

Rafiq Bağırov 1993-cü ildə Azərbaycan Respublikasının Polis Akademi- 
yasına daxil olmuşdur. Lakin məlum hadisələrdən 
sonra təhsilini yarımçıq qoymuş, 1994-cü ildən mü- 
hacir kimi Rusiya Federasiyasında yaşamışdır. 

28 oktyabr 1999-cu ildə Rusiyanın Dmitrovq- 
rad şəhərində vəfat etmiş və Ağcabədi rayonunda 
yerləşən Taxtakörpü köçkün qəsəbəsinin Vağazin 
obasında dəfn edilmişdir. 

Xaliq DÜN Y AMALI YE V 

ŞAHİN BU GÜN DƏ SƏMALARDADI 

Zaman-zaman təcavüzə məruz qalan, torpaq- 
ları bir neçə yerə parçalanan, XX əsrin 37-ci ilin- 
dən başlayaraq müdrikləri repressiya qurbanı olan, 
uzun illər rus imperiyasının tabeliyində dinini, 
dilini və milli adət-ənənəsini qoruyub saxlamağı 
bacaran, ötən əsrin axırlarında ikinci dəfə müstə- 
qilliyinə qovuşan bu millətin başının üstünü yeni- 
dən qara buludlar aldı. Yenə də torpaqlarımız par- 
ça-parça, millətimiz pərən-pərən düşdü. Elan olun- 
mamış müharibədə şəhidlərimiz adlarını öz qanları 
ilə tarixə yazdılar. Şuşa rayon İcra Hakimiyyətində 
hüquq məsləhətçisi vəzifəsində çalışan Şahin Əli oğlu Abbasovun, həyat 
yoldaşı Sədaqət və qızı Səadətin də içərisində olduğu “Ağdam-Şuşa” reysi 
ilə uçan vertolyot nankor ermənilər tərəfdən vurulmuşdur. 

...Qədim oğuz yurdu olan Laçın rayon Ərikli kəndində 1950-ci ilin 
dekabrında dünyaya göz açan Şahinin doğma Əriklisinə səhərin açılan çağı 
ölüm xəbəri çatanda eli-obası ilə birgə əzəmətli dağları, soyuq bulaqları, 
hirsli axan çayları da sanki susmuşdu. Çox ağır itki ilə üzləşən ailə üzvləri 
və el-obası üçün açılan səhərin qaranlığı çəkilmədi, çünki Şahin həyat 
yoldaşı və qızı ilə birgə əbədiyyətə qovuşdu. Yadıma vətənpərvər şairimiz 
B. Vahabzadənin bir bənd şeiri düşür: 

Ömrü az olsa da qartal yenmədi, 

Dedi səmalarda öz oylağım var. 

Ömrün azlığından gileylənmədi 
Ömrü insan kimi başa vuranlar. 

Həqiqətən də el-obasında hörmət qazanan Şahin qısaca ömrünü böyük 
bir insan kimi başa vurdu. Şahin bu gün də səmalardadı, heç zaman səma- 
lardan enməz. 

...Həmişə olduğu kimi bu il də Gəncədə - Kəpəz rayonunun Hacıkənd 
qəsəbəsində yerləşən Şahin Əli oğlu Abbasov adma Laçın rayon Ərikli kənd 
ümumi orta məktəbində tədbir keçirildi. Tədbiri təşkil edənlərə və tədbirdə 
iştirak edən müəllim və şagirdlərə, valideynlərə, kənd sakinlərinə öz təşək- 
kürümü bildirir, məktəbin dil-ədəbiyyat müəllimi Məhəmməd Mah- 
mudovun həmin tədbirdəki çıxışını diqqətinizə çatdırıram: 

- Hörmətli mərasim iştirakçıları! Bu gün hər birimizin qəlbində əziz 
xatirəsi qalan Şahin Abbasov haqqında mənim üçün söz demək çox çətindir, 

nə qədər çətindisə bir o qədər asandır. Ona görə çətindir və kədərlidir ki, bu 
gün Şahin Abbasov bizim aramızda yoxdur. Ona görə asan və sevinclidir ki, 
uzun illər boyu ruhunu ürəyimin ən dərin guşələrində, beynimin ən zərif 
düşüncələrində qoruyub saxladığım insan haqqında danışmaq mənə nəsib 
olub. Düşünürəm ki, Şahin tək burada toplaşanların yox, bütün əriklilərin, 
bütün laçınlıların, bütün azərbaycanlıların fəxridir, qürur mənbəyidir və eyni 
zamanda and yeridir. Cəmi 42 il ömür sürən Şahin haqqında saatlarla da- 
nışmaq olar. Ancaq qısaca Şahinin ömür yolundan danışmaq istəyirəm. 

Laçın rayonunun Şimal qütbündə yerləşən, kürəyini Qırxqız dağma 
söykəyən, üzünü uca Keşikdağına tutan, dörd bir tərəfi təbiətin gözəlliyi ilə 
əhatə olunan nərgizli, bənövşəli gözəl bir kənddə, gözəl bir məkanda 1950- 
ci ilin dekabrında dünyaya göz açan balaca Şahin elə həmin kənddə 
valideynlərinin və kənd camaatının gözü qarşısında böyüdü. O, kiçik yaş- 
larında da öz hərəkətləri, düşüncələri, davranışı və uzaqgörənliyi ilə bütün 
həmyaşıdlarından seçilirdi, bütün ailələrdə nümunə göstərilirdi. Bununla da 
ağsaqqal və ağbirçəklərin diqqətini özünə çəkirdi. Şahin 1957-ci ildə Ərikli 
kənd ibtidai məktəbinin I sinfinə gedir. Oxuduğu illərdə o bütün müəl- 
limlərin sevimlisi olur. Şahin əla qiymətlərlə rübdən-rübə, sinifdən-sinfə 
keçirdi. Ancaq 1963-cü ildə atası Əli kişi Dağlıq Qarabağın Xocalı yaşayış 
məntəqəsinə köçür və orada əmək fəaliyyəti ilə məşğul olmağa başlayır. Bu 
yerdəyişmə 13 yaşlı Şahinin təhsilinə və gələcək arzularına heç bir maneə 
törətmir. Əksinə, Şahin yeni məktəbdə, yeni müəllim kollektivində özünü 
daha bacarıqlı, əlaçı şagird kimi tanıdır. Onun arzusu hələ uşaqlıqdan hü- 
quqşünas olmaq idi, orta məktəbi əla qiymətlərlə bitirən Şahin öz bilik və 
bacarığına arxalanaraq iradəsindən dönmədi. 

O, Azərbaycan Dövlət Universitetinin (indiki BDU) hüquq fakültəsinə 
daxil olur və bu ali məktəbdə də böyük nüfuz qazanır. 1980-cı ildə univer- 
siteti əla qiymətlərlə başa vuran Şahin öz vətəpərvərliyini, elinə-obasına 
bağlılığını nümayiş etdirərək yenidən Dağlıq Qarabağa qayıdır. Elə həmin 
gündən Şahinin keşməkeşli günləri başlayır. Belə ki, Dağlıq Qarabağ əra- 
zisində hüquq-mühafizə orqanlarında çalışmaq istəyən Şahini nankor və 
hiyləgər ermənilər işlə təmin etməkdən imtina edirlər. Bir müddət işsiz qa- 
lan Şahin Abbasov əvvəl bir neçə il hüquq məsləhətxanasında, sonralar isə 
hüquq şöbəsinin müdiri vəzifəsində işləyir. Ancaq bu ərəfədə ermənilərin 
bizə qarşı quduzlaşması fəaliyyəti çətinləşdirir. Şuşa-Ağdam yolu bağlanır. 
1992-ci il yanvar ayının 28-də ömür-gün yoldaşı Sədaqət və 13 yaşlı qızı ilə 
sərnişin vertolyotunda Ağdamdan Şuşaya uçan Şahin çox təəssüf ki, mənzil 
başına çatmır. Nankor qonşularımız vertolyotu “stinger” raketi ilə vururlar. 

Hönnətli mərasim iştirakçıları, mən inanıram ki, qəhrəmancasına həlak 
olmuş Abbasov Şahin, həyat yoldaşı Abbasova Sədaqət, balası Abbasova 

Səadət, həmyerlimiz Sevindikov Ərşad Qara oğlu və başqaları bizim hər 
birimizin qəlbində əbədi olaraq yaşayacaqlar. 

Onu da qeyd edim ki, əgər biz o dəhşətli faciədən 21 il, 7665 gün, 
183960 saat 11037600 dəqiqə keçməsinə baxmayaraq, Şahin Abbasovu 
unutmamışıqsa, deməli, heç bir vaxt da unutmayacağıq. Bu mərasimin Hacı- 
kənddə keçirilməsi heç də təsadüfi deyil. Buna səbəb Şahin Abbasovun da- 
vamçılarını yetişdirən Şahin Abbasov adma Laçın rayon Ərikli kənd ümumi 
orta məktəbinin burada fəaliyyət göstənnəsidir. 

Xüsusi qeyd etmək istəyirəm ki, bizim məktəbə bu adın verilməsində 
həmin vaxt Laçın rayon İH-nin şöbə müdiri işləmiş Məhəmməd İsgən- 
dərovun, hüquq-mühafizə orqanlarında çalışan İlhami İsgəndərovun və 
məktəbin direktoru Xanoğlan Şükürovun çox böyük zəhməti var. Abdulla 
müəllimin və bu gün Şahinin anım mərasiminin təşəbbüskarı və təşkilatçısı 
olan Elman Alış oğlu Abduləzimovun əməyini də xüsusi olaraq qeyd etmək 
istəyirəm. 

Mərasim iştirakçıları adından, öz adımdan, Şahini tanıyanlar adından 
Laçın rayon İcra Hakimiyyəti başçısından xahiş edirik ki, gələcəkdə Şahinin 
məsləhət bilinən yerdə büstünün qoyulmasına nail olsunlar. Allahdan Şahinə 
bir daha rəhmət diləyirəm! 

Tədbirdə məktəbin şagirdi Midhəd Mahmudlu şair Vaqif Kəhrizlinin 
şəhid Şahin Abbasovun xatirəsinə həsr etdiyi şeiri söylədi: 


Ötür ömrümüzün gənclik çağları, 

Tale hər insana bir paltar biçir. 

Tufan vurur bağçaları-bağları, 

İldırım da uca dağları, seçir. 

Cavan idi, ucalırdı zirvəyə, 

Əməlləri insanlığın çırağı. 

O dözürdü hər hədəyə, zərbəyə, 

Azad görə bilə bu Qarabağı. 

Çətin vaxtdı, düşmən namərd, hiyləgər, 
Şahin bunu düşünüb anlayırdı. 


Etsə də xalqına kömək nə qədər, 

O özü-özünü çox danlayırdı. 

Onun xalq istəyi, Vətən sevgisi 
Odlu ürəyində alışdı-yandı. 

Y oxluğu hər zaman yandırdı bizi, 

Pak ruhu bizimlə qoşa dayandı. 

Elə bil uçuram mən də onunla, 
Vertolyot qəzaya düşməyib hələ. 
Uçuram, uçuram Şahinlə birgə, 

O doğma ocağa, o Ərikliyə. 

Təqdim etdi: Elman ALIŞOĞLU 

PUBLİSİSTİKA 

YARIMÇIQ QALAN ÖMÜR 
VƏ YA BİR MÜƏLLİMİN HƏYAT HEKAYƏSİ... 


Mart ayı yenicə 
girmişdi. Bayramlar 
ayı olan bu ayın gəlişi 
tezliklə bahar olacağın- 
dan xəbər verdiyi üçün 
uzaq dağ kəndinin zəh- 
mətkeş, sadə insanları 
sevinməyə başlayırdı- 
lar. Çünki təbiətin öz 
səxavətini əsirgəmədi- 
yi bu torpaqda qış sərt 
keçdiyindən “mart çıx- 
dı, dərd çıxdı” - deyər- 
dilər nənələrimiz. Yaz müj dəli mart 
ayının ilk günlərindən birində - La- 
çın rayonunun Alxaslı kəndində, sa- 
də bir ailədə bir körpə dünyaya göz 
açdı. Ona Ələmdar adını verdilər. 
Hələ onda heç kimin ağlına belə gəl- 
məzdi ki, bu körpə böyüyüb gələcə- 
yin filoloqu, müəllimi, nəhayət duy- 
ğularını, fikir və düşüncələrini sözə 
çevirməyi bacaran bir şair olacaq. O 
nə bu dünyaya sevincli gəlişi, nə də 
kədərli gedişi ilə kimsədən fərq- 
lənmədi. Onu başqalarından fərqlən- 
dirən dərin bilik və savadı, geniş 
dünyagörüşü, fərqli fikir və düşün- 
cələri, bacarığı və özünə seçdiyi hə- 
yat tərzi oldu. İlk öncə ana qucağın- 
dan, beşikdən başlayan Vətəni ya- 
vaş-yavaş genişlənərək ayaq basdığı 
torpaq, məktəb və nəhayət Azərbay- 
can adlı doğma bir diyar oldu. Sinif- 
dən-sinfə keçərək məktəb illərini ge- 


ridə qoydu. Məktəbdə 
oxuduğu illər ərzində 
həm qazandığı bilik və 
savadı, həm də nümu- 
nəvi davranışı ilə hamı- 
dan seçilir, müəllimlə- 
rini sevindirirdi. Orta 
məktəb imtahanlarını 
müvəffəqiyyətlə verib 
kamal attestatı aldığı 
gün isə onun həyatının 
ən xoşbəxt günlərindən 
biri idi. Çünki bütün 
fənlərdən “əla” qiymət almışdı. 

Orta məktəbi bitirərək əsl həyata 
qədəm qoydu. Atasının ən böyük 
arzusu onu gələcəkdə bir həkim kimi 
görmək idi. Ələmdar isə öz qərarını 
çoxdan vermişdi. O ömrünü həmişə- 
lik doğma dilimizə, ədəbiyyatımıza, 
şeirimizə, mənəviyyatımıza bağlaya- 
caqdı. Onu dilçi, ədəbiyyatçı, bir 
sözlə filoloq edən də bax elə bu arzu 
oldu. İnstitut illərində də onun bilik 
və savadı müəllim və professor he- 
yəti tərəfindən həmişə yüksək qiy- 
mətləndirilirdi. Diplom müdafiəsi 
zamanı elmi rəhbəri olan yazıçı, ədə- 
biyyatşünas, filologiya elmləri dok- 
toru, professor Əzizə Cəfərzadə 
Ələmdarın biliyinə yüksək qiymət 
vermişdir. Əzizə xanım ona biliyini 
daha da təkmilləşdinnəsi üçün təhsi- 
lini aspiranturada davam etdirməyi 
təklif etsə də, Ələmdar ilk borcunu 

bir müəllim kimi yerinə yetirmək ar- 
zusunda olduğunu bildirmişdir. 
1980-ci ildə ali məktəbi bitirdikdən 
sonra təyinatla ömrünün 10 ilini dərs 
aldığı doğma məktəbinə qayıdaraq 
müəllim kimi fəaliyyətə başladı. 
İşlədiyi müddətdə şagirdlərinə dərin 
bilik verməklə yanaşı, onlara Vətə- 
nini, torpağını, müəllimlərini, el- 
obasını, tədris olunan fənləri sevmə- 
yi öyrədir, insanlarla mədəni davran- 
mağı, mübariz, vətənpərvər olmağı 
aşılayırdı. İllər ötdükcə o, bu peşəyə 
elə bağlandı ki, artıq onu heç bir 
qüvvə başqa səmtə yönəldə bilməz- 
di. O, xalqının dilini, ədəbiyyatını, 
tarixini sevə-sevə, yorulmadan yüz- 
lərlə, minlərlə şagirdinə öyrədirdi. 
Azərbaycan dilinə hörmət etməkdə, 
bu dilin saflığını, təmizliyini 
qoruyub saxlamaqda şagirdlərinə ba- 
riz nümunə idi. O, Tanrının ona bəxş 
etdiyi insan ömrü ilə, xüsusən də 
müəllim ömrü ilə həmişə fəxr edirdi. 
Müəllim ömrünü həqiqi ömrü hesab 
edirdi. Ələmdar müəllim üçün təba- 
şirli əli, yazı taxtasını, şagird hay- 
küylü sinif otağını heç nə əvəz edə 
bilməzdi. Həmişə deyirdi ki, hər yer- 
də kimisə aldatmaq, yalan danışmaq 
olar, təkcə məktəb və şagird dünya- 
sından başqa. 

Fəaliyyət müddətində müxtəlif 
pedaqoji vəzifələrdə çalışaraq direk- 
tor vəzifəsinə kimi yüksəldi. Ömrü- 
nə “didərginlik” yazılan doğma mək- 
təbinə uzun illər rəhbərlik etdi. Laçın 
torpaqları işğal olunandan sonra o, 
başqaları kimi rahat həyat dalınca 


Bakıya üz tutmadı. Elinə, obasına 
bağlı olduğunu bir daha sübut edərək 
Ağcabədi rayonunda, həmyerliləri- 
nin məskunlaşdığı yerdə Alxaslı 
kənd orta məktəbini yaradaraq şa- 
girdlərini başına topladı. Əvvəlki ki- 
mi yenə də şagirdlərinin səsi ali və 
uca mərtəbələrdən gəldi. 

Ələmdar müəllimliklə yanaşı 
həmişə bədii ömrünün olmasını da 
çox istəyirdi. Bədii ömrü ömürlərin 
zirvəsi hesab edirdi. Lakin amansız 
əcəl ona bu zirvəyə yüksəlməyə ma- 
cal vermədi. 

Hələ tələbə vaxtlarından şeirlər, 
məqalələr yazaraq mətbuat səhifələ- 
rindən tanınmağa başlamışdır. Uşaq- 
lıq, təbiət, ana, tələbəlik illəri, sevgi, 
el-oba, düşmən tapdağı altında qalan 
torpaqlar, xalqına xəyanət edən 
vəzifəli adamlar haqqında və bir çox 
başqa mövzular yaradıcılığının əsa- 
sını təşkil edirdi. Müxtəlif zamanlar- 
da, müxtəlif mətbuat orqanlarında 
yüzdən çox bədii və publisistik yazı- 
ları, şeirləri dərc olunmuşdur. 

Ələmdar Bəylərov bir neçə şeir 
kitabını çapa hazırlasa da ömür ona 
yalnız “Bənövşə ətirli məhəbbətim- 
sən” adlı bir kitabının çapını görmək 
qədər vəfa etdi. Mən inanıram ki, 
onun bütün yaradıcılığı ilə tanış ol- 
maq gec-tez onu sevənlərə nəsib ola- 
caq. Gəlin sizinlə birlikdə onun ya- 
radıcılığına qısa da olsa nəzər salaq. 

Taleyimizə yazılan “didərginlik 
həyatı” onun ən ağrılı yeri idi. Tor- 
paq, namus itkisində bir vətəndaş ki- 
mi özünü də günahkar sayırdı. “Elə 


74 




Laçın yurdu - №1(8), 2013 


ağla” şeirində didərgin ana və bacı- 
larının halına acıyaraq deyirdi: 

. . . Qaçqın bacım, fəryadına dözüm yox, 
Kişilikdən danışmağa sözüm yox. 
Gözlərinə şax baxmağa gözüm yox, 
Kösöv gətir, ver gözümü dağlayım... 
Elə ağla, mən də yanım, ağlayım. 

Elinin, obasının taleyinə biganə 
qala bilmirdi. Bəzən rişxəndlə “tor- 
paq torpaqdı da, axı o dağlarda nəyi- 
niz qaldı” deyənlərə “Kim nə bilir 
nələr qaldı” şeirində öz layiqli cava- 
bını vermişdi: 

Göz yorulmaz, doymaz bir an, 

Uca dağlar, geniş orman. 

Gül-çiçəyi dərdə dərman, 

Çörəyi bol, suyu baldı, 

Kim nə bilir nələr qaldı! 

Doğma diyarının tarixini, ədə- 
biyyatını dərindən bildiyi üçün xal- 
qının bugünkü taleyinə, Xocalıda 
minlərlə günahsız insanın başına 
gətirilənlərə dözə bilmirdi. Vətəninə, 
millətinə dəyən maddi və mənəvi zi- 
yanların ödəniləcəyi günü səbirsiz- 
liklə gözləyirdi. Laçının işğalı zama- 
nı əli yerdən üzülən insanların ah- 
naləsini, talan edilən ev-eşiyini, tap- 
dalanmış namus-qeyrətini “Bu da 
belə bir ömürdü yaşadım” şeirində 
ürək yanğısı ilə ifadə etmişdir: 

Laçın yoxdu! Bu yuxumu, ya gerçək? 
Sinə dağlı, baş aşağı, dil gödək. 
Xocalıda nə etdik ki, nə edək? 

Bu da belə bir ömürdü yaşadım! 

Həmişə böyük məhəbbətlə şeir- 
lərində tərənnüm etdiyi barlı-bərə- 


kətli Vətən torpağı, bumbuz, dişdon- 
duran bulaqları, axar çayları, yaşıl 
çəmənləri, uca dağları, sıldırım qa- 
yaları, min bir dərdin dərmanı olan 
güllü, çiçəkli çəmənləri, təbiətin min 
bir naxışlı füsunkar mənzərələri, bir 
sözlə, təbiətin bu yerlərə bəxş etdiyi 
bütün gözəlliklərin sonradan düşmən 
tapdağı altında qalması onu yandırıb 
yaxırdı: 

Qəlbimdə Vətənin dağı, düyünü, 
Bəs niyə olmayım tale küskünü? 
Ələmdar həyatdan üzülən günü, 
Üstünə güllərin tökülsün, dağlar. 

Vətənin hər qarış torpağı, dağı, 
daşı onun üçün çox qiymətli idi. Ta- 
lanan el sərvətini elə bil canından, 
qanından qopması kimi qiymətləndi- 
rirdi. Torpağın bitirdiyi gülə, çiçəyə, 
hədsiz sevgi, ehtiram hissi vardı qəl- 
bində: 

Torpaqdır yaşadan, torpaq hamını, 
Dadırıq torpağın min bir tamını. 
Ağac bar verəndə əyib başını 
Bildirir torpağa ehtiramını. 

Möhürünə arxalanan, xalqına 
xəyanət edən, onlara üz çevirən vəzi- 
fəli şəxslərə kəsərli sözünü deməyi 
bacarır, onları məzəmmət edirdi: 

A möhürə arxalanıb 

darlığında qalan insan. 
Vaxtsız cıçmış çiçək kimi 

öz-özünə solan insan. 
Baxma bir vaxt kəsiləcək 

möhürünün cazibəsi, 
Kəsiləcək otağından 

gülüş səsi, qədəh səsi. 

Ələmdarın anası bu dünyadan 
vaxtsız köçmüşdü. Bütün yaradıcılıq 
dövründə ayaqlarının altı cənnət sa- 
yılan, övlad üçün əvəzedilməz və də- 
yərli varlıq olan analara silsilə şeir- 
lər, bayatılar həsr etmişdir: 

Oğurlayıb hər çağından, 

Ayrılmazdıq qucağından. 

Bir gün ata ocağından 

Gözümüzü kəsdi anam. 

Ulu əcdadlarımızdan bizə miras 
qalan ana dilimizi çox sevir, bu dildə 
danışdığı üçün həmişə fəxr edirdi. 
Kökü bayatılı, nağıllı dilimizi ana 
laylası, Dədə Qorqud dili adlandırır- 
dı. Mənliyin də, qeyrətin də, ruhun 
da elə ana dilimiz olduğunu deyirdi. 

Soruşurlar: - Ana dilin? 

Azərbaycan - Odlar dili, - deyirəm, 
Bu dilin qarşısında 

hörmətlə baş əyirəni. 

“Nə qədər ki, Laçın, Şuşa, Kəl- 
bəcər, Ağdam və başqa rayonlar iş- 
ğaldan azad edilməyib, nə qədər ki, 
qayalardan axan suya, qıy vuran qar- 
talların səsinə həsrət qalmışıq, nə qə- 
dər ki, haqq-ədalət bərqərar olmayıb 
bağışlanmağa haqqımız yoxdur”- de- 
yirdi. Bunu “Bağışlama, Vətən, bizi” 
şeirində çox açıq ifadə etmişdi: 

Zəmanənin ələyindən 

bu gün-sabah ələnsək də, 
Səfil olub qapı-qapı, 

küçə-küçə dilənsək də, 
Çit kəfənin əvəzində 

zər-zibaya bələnsək də, 


Nə qədər ki, sərhəddində 

qazmamışıq qəbrimizi, 
Bağışlama, Vətən, bizi! 

Dünyaya gələndə adını atası 
verdi, keçdiyi yolu özü müəyyən et- 
di, ömrünü isə Tanrı verdi. Cəmi əlli 
bir il ömür sürdü. Qısa, lakin mənalı 
həyatı ən çox onu sevən şagirdləri- 
nin qəlbində silinməz izlər qoydu. 
Öyrətdiyi elm və biliklər, yazdığı, 
yaratdığı kəlmələr neçə-neçə şagirdi- 
nin dilinin əzbəri oldu. O, bilk və sa- 
vadını zaman-zaman beyninə köçür- 
düyü yüzlərlə, minlərlə şagirdinin, 
onu tanıyıb-sevənlərin qəlbində hə- 
mişə yaşayacaq. Əsl müəllim heç za- 
man ölmür və unudulmur. Özündən 
sonra yerində qələmə aldığı sözlərini 
qoyub getdi. Bir yazısında dediyi ki- 
mi: 

Ocağımdı, közümdii, 

Qəlbimdəki sözümdü. 

Məndən sonra özümdü 

Qələmə aldıqlarını. 

Yenə mart ayıdır. Artıq üç ildir 
ki, Ələmdar müəllim aramızda yox- 
dur. Bayram ayı hesab edilən bir 
mart günündə bu dünyaya gəlməklə 
bayramlara daha bir bayram qatmış- 
dı. Elə mart bayramlarının birində də 
bu dünyaya əbədi göz yumdu. Düz 
üç il əvvəl son mənzilə də səsli-küy- 
lü şagirdlərinin müşayiəti ilə canın- 
dan çox sevdiyi, ömrünün mənası 
hesab etdiyi doğma məktəbdən yola 
salındı. Ancaq həmin gün məktəb ta- 
mam başqa libas geyinmişdi. Ürək- 
lərə dərin bir sükut, gözlərə acı bir 

kədər çökərək elə bil hamını lal et- 
mişdi. Təkcə onun haqqında söyləni- 
lən xatirələrin, çıxış edənlərin dilin- 
dən tez-tez eşidilən “müəllimlərin 
müəllimi” kəlmələri, bir də ürəkdən 
qopan hönkürtülərin səsi eşidilirdi. 
Bu səslərin ardınca səsi-sədası heç 
zaman qulaqlardan getməyəcək bir 
son zəng çalındı. Adətən müəllimlər 
şagirdləri sinfə toplamaq üçün zəng 
çalarlar. Bu dəfə şagirdləri Ələmdar 
müəllim üçün zəng çaldılar. Bu fərq- 
li bir zəng idi. Bu son zəng idi. Özü 
bu haqda hələ illər öncə yazmışdı: 

Mənli də dərs olubdu, 

Mənsiz də dərs olacaq. 

Açdacaq məndən sonra gələn gün. 
Həmin gün məktəbdə mənim adıma 
Son zəng çalınacaq... 

O, bu dünyadan vaxtsız getdi. 
Geridə isə doğma məktəb, səsi, nəfə- 


si hopmuş sinif otaqları, sevimli şa- 
girdlər, qələmə aldığı yazılar, onu 
ömrü boyu qəlblərində yaşadacaq in- 
sanlar, bir də yarımçıq arzuları qaldı. 
Ən böyük arzusu isə işğal altında 
olan torpaqlarımızın azad olmasını 
görmək idi. İnanıram ki, bir gün 
onun məzarının üstündə dayanaraq 
“Rahat yatın, Ələmdar müəllim, ar- 
tıq Sizin arzularınız çin oldu” deyə 
biləcəyik... 



Nəzakət ƏHƏDQIZI 


MÜSAHİBƏ 

“QARABAĞ MÜHARİBƏSİNƏ 
BAŞLAMAQ ÜMİDİLƏ SİZDƏN AYRILIRAM” 

“Aktyor başqasının həyatını oynayır da, əclaf deyil ha. Şah da de- 
yil, cibində bir qəpik yoxdur, biznesmeni “canlandırır”. 

Həmyerlimiz Rauf Şahsuvarovla qiyabi tanışlığım “Pərvanələrin rəq- 
si ” serialından başlayıb. Daşdəmir rolunu oynayan “Dağlar oğlu”nun la- 
çınlı olması elə bil ürəyimə dammışdı. Çox keçmədi ki, jurnalımızın müx- 
biri Ramil Cəbrayıl operativ araşdırması ilə ehtimalımı təsdiqlədi. Onunla 
görüşməyi qərara aldıq. Vədələşdiyimiz kimi “Eksanat” (Türkiyə) və “Ba- 
kı Uşaq Teatrı”nın (Azərbaycan) birgə layihəsi olan, rejissor İntiqam Sol- 
tanın komik üslubda hazırladığı “Sıravi Dursun ” tamaşasına baxandan 
sonra görüşüb dərdləşdik. Əvvəlcə özünü oxuculara daha yaxından tanıt- 
masını xahiş etdik. 

- Həmişə tərcümeyi-halımı yazanda deyirəm ki, Azərbaycanın ən dilbər 
guşələrindən biri olan Laçında həkim ailəsində bir uşaq dünyaya göz açdı. 
Uşaq göz açanda hamı sevindi ki, gələcəkdə müəllim olacaq, həkim olacaq. 
Çünki nəsildə-kökdə elə adamlar çox olub. Ancaq uşaq ağlaya-ağlaya “akt- 
yor olacağını deyərək” ətrafındakıları təəccübləndirdi... Qısası, 1967-ci il 
fevralın 2-də Laçında doğulmuşam. Müəyyən səbəblərə görə sənədlərdə 
fevralın 16-sı yazılıb. 

İlk təhsilimə Laçın şəhər 8 illik məktəbində 
başlamışam. IV sinifdən Laçın şəhərində yeni açı- 
lan 2№li orta məktəbdə oxumuşam, oranı qurtar- 
mışam. 1984-ildə sənədlərimi Mirzağa Əliyev adı- 
na Azərbaycan Dövlət İncəsənət İnstitutuna vermi- 
şəm, amma qəbul ola bilməmişəm. Çox adam de- 
yir ki, məni kəsdilər. Yox, belə hal olmayıb. 

1985-ci ildə instituta daxil olmuşam, ay ya- 
rımdan sonra ordu sıralarına yollanmışam. Qayı- 
dandan sonra, 1991-ci ildə kinorejissor Eldar Quli- 
yevin kursunu bitirib təyinatla Şuşa Dövlət Musi- 
qili Dram Teatrına getmişəm, orda işləmişəm. 

1990-cı ildə, Həsən Həsənov Nazirlər Sovetinin sədri olanda qərar ve- 
rildi ki, Şuşada teatr açılsın, çünki 1948-ci ildə Üzeyir Hacıbəyovun vəfatın- 
dan sonra ermənilər Stepanakertdə (Xankəndi) Şuşa teatrının bağlanması 
hesabına Kəndçi teatrı yaratmışdılar. Şuşayla Laçın arasındakı məsafə əv- 
vəllər 40 km idi. Uşaq ikən eşitmişdim ki, Heydər Əliyev Şuşadan, Laçın- 
dan keçərək Naxçıvana gedəcək. Həmin ərəfədə yolu qısaldıb 37 km etdilər. 
Şəhərin girəcəyində “Xoş gəlmisiz, Heydər Əliyev!” şüarı yazılmış plakat 
da asılmışdı. Amma nədənsə Heydər Əliyev o vaxt Laçına gəlmədi. Deyə- 
sən əsas mətləbdən uzaqlaşdım... 

Hə, Şuşa teatrına gəlişimdən danışırdım axı. Biz bura gələnə qədər 18- 
19 nəfərin təyinatını Şuşa teatrına vermişdilər. Təxminən 1991-ci ilin iyul 
ayında Buzovna kənd sakini Azər Qafarovla birlikdə Şuşa teatrına gəldik. 
Bizi Şuşada ilk qarşılayan Teymur müəllim oldu. “Qulp” verilişindən və 
“Bacanaqlar” serialından yaxşı tanıdığınız Teymur Məmmədov. Teymur 
müəllim çox hörmət elədiyim bir aktyordur. Mən Teymur müəllimi ona görə 
çox istədim ki, o, bizi birinci evə yox, mədəniyyət şöbəsinə apardı. Dedi ki, 
teatr burada yerləşir. “Bazarbaşı”nı gəzdik, Gövhər ağa məscidindən düşdük 
aşağı. Vaqifin məqbərəsini göstərdi. Cıdır düzünə qalxdıq. Uşaq vaxtı Şuşa- 
da çox olmuşdum. Teymur müəllim mənimlə gələn oğlana Şuşanı tanıtmaq 
istədi. Təzəcə ev almışdı, ailə qurmuşdu. Biz onun qonağı olduq. O ailədə 

gördüyüm qonaqpərvərlik, səmimiyyət, isti münasibət ömrüm boyu yadım- 
dan çıxmaz. Heyif ki, Teymur müəllim bu gün Şuşa teatrında işləmir. 

Bir müddət həmin teatrdan uzaqlaşsam da, təzədən qayıtmışam. 201 1-ci 
ildə isə işdən azad olunmuşam, hələlik səbəbini açıqlamasam yaxşıdır. Bir 
az bekarçılığın da “dadını çıxartdım”. Sağ olsun, Bakı Uşaq Teatrının direk- 
toru İntiqam Soltan məni öz yanında işə götürdü. Onu da deyim ki, bu teatr 
hər hansı bir sərəncamla açılan teatr deyil. O, teatrı öz təşəbbüsü ilə, necə 
deyərlər, “iynə ilə gor qaza-qaza” böyük çətinliklə yaradıb. Bir sözlə, məni 
yenidən teatr aləminə qaytaran İntiqam Soltan olub. Bakı Uşaq Teatrına gə- 
ləndən bir dəfə Türkiyədə qastrolda olmuşuq. Türk qardaşlarımızla müş- 
tərək layihəmiz var, baxdığınız tamaşada da türk aktyorlarla birlikdə oy- 
nayırıq. Ümumi türk birliyi dövlətlərinə daxil olan bir neçə teatr rəhbəri bir- 
gə sənəd imzalayıblar. Qərara alınıb ki, onlarla birlikdə tamaşa hazırlayaq. 
Bu tamaşa 30 dəfə oynanmalıdır. Ola bilər ki, ayda üç-dörd dəfə Türkiyəyə 
gedib türk qardaşlarımızla birlikdə oynayaq o tamaşanı. Bu gün də Bakı 
Uşaq Teatrındayam. Bu teatr mənim üçün ən doğma teatrdır. Doğrudan da 
uşaqlarla işləmək çox çətindir. Eyni zamanda şərəfli işdir. Çalışırıq ki, gələ- 
cəyimiz olan uşaqları bir Azərbaycan vətəndaşı kimi vətənpərvərlik ruhunda 
tərbiyə edək. 

Teatrlarımızda güclü aktyorlar kifayət qədərdir, onların imkanlarından 
necə istifadə edilməsi isə başqa məsələdir. Bizim teatra gəldiyimiz dövr çə- 
tin vaxta düşdü. Ötən əsrin 90-cı illərində bu sahədə də durğunluq oldu, ya- 
rımız müharibəyə getdik. Əlimizdən gələni etmək istədik... 

- Yeri gəlmişkərı, müharibə təəssüratlarınızı bölüşərdiniz... 

- Mən müharibəyə o vaxt getdim ki, ən yaxın dostumu itirdim. Şuşada 
Rəhim Qazıyevə sui-qəsd ediləndə (bu haqda fərqli fikirlər var) dostum 
Bəhmən Əliyev həlak oldu. Çox duyğulu, eldən gedən bir oğul idi. Bu günə 
kimi mən o ağrını daşıyıram. Hər adama şəhidlik qismət olmur. Laçın nə qə- 
dər şəhid verib. Təkcə Laçında yox, Xocalıda nə qədər laçınlı şəhid olub. 
Bizə qismət olmadı şəhidlik şərbətini içək. Qismət olanlara Allah rəhmət 
eləsin. Təbii ki, onların yeri cənnətdir. Dostum olduğuna görə təkcə Bəh- 
məni demirəm, bir yerdə böyüdüyümüz Mübariz çox ciyərli oğlan idi, tək- 
başına 32 erməni quldurunu öldürmüşdü. Oqtay Güləliyev bizdən yuxarı 
sinifdə, qardaşı Azər isə mənimlə bir sinifdə oxuyurdu. Qorxmaz Eyvazov 
xalam oğludur. Kamil Nəsibov, Koroğlu Rəhimov, digər milli qəhrəmanla- 
rımız qürur mənbəyimizdir. Ruhları qarşısında baş əyirik. Kamran bəy oğlu 
ilə bərabər Laçında qaldı, o dağlardan getməyi şəninə sığışdırmadı, ölümü 
didərgin ömrü yaşamaqdan üstün tutdu. 

Bizdə rəhmətlik Mübarizin qardaşı İsabalı Əsgərovun komandirlik et- 
diyi əllahiddə bir dəstə vardı. Onu da deyim ki, ən nizamlı milli polk birinci 
Laçında yaradılıb. Müxtəlif yaşlı insanlarla bir yerdə vuruşurduq. Bizdən 
yaşca xeyli böyük olan Şəlvə dərəsindən (Budaqdərə kəndi) Avtandil Şah- 
suvarovu yaxşı xatırlayıram. Kirsə getdik, 29-cu, 31-ci postlarda olurduq. 
Güləbirddə, Zabuxda, Cağazurda döyüşürdük. Ancaq dəxli yoxdur, zəlzə- 
lədən, ya vəlvələdən - torpaqlarımızı qoruya bilmədik. Bir dəfə böyük şairi- 
miz Ramiz Rövşən dedi ki, “torpaqlarımızı itirmişik” ifadəsi doğru deyil. 
Əslində torpaqlar bizi itirib, yeni sakinlərini tapıb. İndi təzə sakinlərlə mü- 
nasibəti necə olacaq? - bu, başqa sualdır. 

Biz 3 qardaşıq, üçümüz də Qarabağ müharibəsinin iştirakçısıyıq. Get- 
mişik deyəndə getməliydik. Düzdür, Laçını laçınlılar yox, Azərbaycan ordu- 
su qorumalıdır. İndi də haradasa bir azərbaycanlının burnu qanayırsa bizim 
dərdimizdir. 

- Laçın yadınızda necə qalıb? 

- Laçın mənim üçün əvəzolunmaz bir yerdir. Mən dünyanın çox yerin- 
də olmamışam. Qastrol vaxtı Türkiyədə də gözəl yerlər görmüşəm. Nədən- 
sə, xoşuma gələn 3 məkan mənə daha doğmadır: Laçın, Şuşa və Gorus. Bu- 
nu övladlarıma da aşılamışam. Oğlum “Dünyanın ən gözəl yeri Laçın, ən 
gözəl kəndi Minkənddir” - deyir. Soruşuram ki, böyüyəndə kim olacaqsan? 
Dərhal cavab verir: “Adam”. Cəlil Məmmədquluzadənin qəhrəmanının dili 
ilə ətrafındakıları qınadığı məqam yada düşür: “Hamı dedi ki, oxu alim ol, 
bir nəfər demədi ki, adam ol”. 

Bu gün Ermənistan ərazisində yerləşən Gorus bizim Zəngəzura daxil 
olan qədim şəhərlərimizdən biridir. Laçın ərazisinə görə Azərbaycanın ən 
böyük rayonlarındandır. İlk cümhuriyyət qurulanda iki mühüm nazir laçınlı 
olub. Nəsil şəcərəmizdə Azərbaycan elminin, səhiyyəsinin və təbabətinin in- 
kişafında böyük rolu olan 10-15 nəfərin adını çəkə bilərik. Ötən əsrin əvvəl- 
lərində Azərbaycanın ən ucqar rayonunun ən ucqar kəndlərindən biri olan 
Minkənddə üç nəfər Qori müəllimlər seminariyasında oxuyub. Atamın 
əmilərindən biri olan Nurməmməd Şahsuvarov Maarif və dini etiqad naziri 
vəzifəsində çalışıb. Bizim nəsil repressiyaya məruz qalıb. Mürsəl Şah- 
suvarov Almaniyada Münhen Universitetinin tibb fakültəsini bitirib. Amma 
repressiya ondan da yan keçməyib, 101 gün Hüseyn Cavidin kamerasında 
saxlanılıb. Atamın əmisi Qamboy Şahsuvarov 26 ilə yaxın Maqadanda sür- 
gün həyatı yaşayıb. Surxay Şahsuvarov, Cahangir Şahsuvarov, Adil Şah- 
suvarov və digərləri bu nəslin tanınmış simalarıdır. Tofiq Şahsuvarov Bakı 
Dövlət Universitetində dekan işləyib. Nurməmməd Şahsuvarovun oğlanla- 
rından biri Lomonosov adma Moskva Universitetində dərs deyib. 

Mən də qıraqda qalmamışam, teatrdayam, sevdiyim işlə məşğul oldu- 
ğumdan xoşbəxt insanam. Maddiyyat əsas deyil, əsas gələcəkdir, qoy gələ- 
cək nəsil bizə arxa çevirməsin, üzümüzə tüpürməsin. Deməsinlər ki, bizə 
nəsə qoyub getmədiniz. 

Həmyerlimiz Ehtiram Hüseynov Muğam festivalında bir laçınlı kimi çı- 
xış edəndə əvvəlcə həyəcan keçirirdik. O vaxt atam da sağ idi. Ehtiram ağzı- 
nı açıb oxuyanda rahatlandıq, ikimiz də bir-birimizə baxıb toxtadıq. Gördük 
ki, o, sənətə elə belə gəlməyib, böyük sənətə gəlib. Allah onu qorusun, fəx- 
rimizdir. İndi bir balamız, bacımız Minayə də musiqi yarışmasına qatılıb. 
Onu ilk dəfə teatrımızın direktoru İntiqam Soltan festivala gətirib. Bu gün 
yaradıcı insanlara qayğı göstərmək lazımdır. Hər bir insan istedadlıdır. Dö- 
yüş qabiliyyəti olan insan bəlkə də minlərlədir, amma Ehtiram kimi səs 
sahibi 8 nəfər ola-olmaya. 

- “ Pərvanələrin rəqsi” serialına gəlişiniz necə oldu? 

- Məni “Pərvanələrin rəqsi” serialına rejissor Rövşən İsax dəvət edib. 
Serialın ssenarisi Rövşən İsaxla Arzu Soltana məxsusdur. Bilirsiz ki, serial- 
ların çəkilməsinə Prezident sərəncam verib, vəsait ayırıb. Tam səmimi deyə 
bilərəm ki, “Pərvanələrin rəqsi” Azərbaycanda ən baxımlı, reytinqinə görə 
ən uğurlu serialdır. Bunun da səbəbləri var. Necə deyərlər, “çörəyi ver çö- 
rəkçiyə, birini də artıq”. Rövşən İsax doğrudan da bacarıqlı rejissordur, iste- 
dadlı aktyordur. O, bizim nəyə qadir olduğumuzu, potensialımızı bilirdi. Ba- 
şına topladığı çox güclü aktyor ansanblıdır. Ümumiyyətlə, Azərbaycanda 
aktyor ansanblı, potensiyası var. Kim deyirsə Azərbaycanda aktyor yoxdur, 
o, rejissor deyil, aktyordan istifadə etmək qabiliyyəti yoxdur. Rövşən İsaxın 
aktyorla işləmək məharəti çox güclüdür. O neylədiyini yaxşı bilir, kiminsə 
şəklini görüb ekrana çağırmır, tamaşada oynayan aktyorlarla işləməyə üs- 
tünlük verir. 

- Tərəf-müqabillərinizdən razısınızmı? 

- Serialda əsasən axşam teatrda Aydını, Ezopu, Otellonu, Müsyö Jorda- 
nı, Dərviş Məstəli şahı, Şəhrəbanu xanımı oynayan aktyorlar və aktrisalar 
çəkiliblər. Dövlətin verdiyi məvacibə qane olub öz işindən zövq alan insan- 
lardan söhbət gedir. Məncə, hər kəs öz yerindədir. Serialda Xatirəni oyna- 
yan Mətanət xanım da laçınlıdır. Bu serialı çəkənlər, ssenarini yazanlar, ob- 
raz yaradanlar azərbaycanlı kimi düşünürlər, milli məfkurə sahibidirlər. Sə- 
nətə nəzəriyyədən yox, həyatın içindən gəliblər. Teatrda İlqarın oynadığı 
Ezopa baxsan zülüm-zülüm ağlayarsan ki, ilahi, bu necə “rola girməkdir”?. 
Şövqinin serialdakı rolu kiçik olsa da, özü böyük aktyordur. Aktyor baş- 
qasının həyatını oynayır da, əclaf deyil ha. Şah da deyil, cibində bir qəpik 

yoxdur, biznesmeni “canlandırır”. Bütün dünyada hakimiyyət teatrdan qor- 
xur. Siyasətə qarışmadan, ağılın, mənəviyyatın gücü ilə insanların düşüncə- 
sini dəyişməkdən, onlara ağı-qaradan seçməyi öyrətməkdən qorxurlar. Am- 
ma əfsuslar olsun ki, bizdə teatr direktorlarındır. 

- Serialda Daşdəmirin ad günii səhnəsi sizin ideyanız deyil ki? 

- Rövşən müəllimin üstün cəhəti odur ki, sənə qulaq asır. Əgər yaxşı 
fikirdirsə, onu daha da gözəlləşdirir, ətə-qana gətirir, inkişaf etdirir. Təbii ki, 
ideya ssenari müəlliflərinə, ideyanın səhnələşdirilməsi isə rejissora aiddir. 
Ssenarini yazanlar milli adət-ənənələrimizə, soy-kökümüzə bağlı insan- 
lardır. Dədəmin bir sözü vardı, deyərdi ki, kişinin gərək atı ola, əli oraq- 
çəkic tuta, kərənti döyə. Onlar baxdılar ki, mən dağlar oğluyam, ad günümə 
səhnədə soyunub-geyinənlərə yox, Ədalət Dəlidağlım çağırdılar. Bura saz 
gəlməli idi. Qırxbuğumun, cincilimin adı çəkilməliydi. 

- Sizi oynadığınız obrazların adı ilə çağırırlarını? 

- Belə hallar olur. Cavab verirəm ki, mən Raufam. Ancaq buna pis də 
baxmıram.Hələ uşaq olanda Həsən Turabovun adını bilmirdim, ona Gəray 
bəy deyirdim. 

-Aktyorluq lıər halda asan sənət deyil... 

- Sənətə gələn digər aktyor dostlarım kimi mən də qüdrətli sələflərimi- 
zin rollarından güc almışam. Elə ona görə bu yolu seçmişəm. Təsadüfi deyil 
ki, Ələsgər Ələkbərov, Hüseyn Ərəblinski, Səməndər Rzayev, Hamlet Xanı- 
zadə, Həsən Turabov, Yaşar Nuri... kimi sənətkarların adlarını həmişə ehti- 
ramla çəkirik. Siyahını uzatmaq da olar, aktyorluq sənəti bitmir. Müəyyən 
mərhələlərdə yeni aktyor nəsli yetişir. Bir dəfə Fuad Poladova dedim ki, nə 
yaxşı siz vardınız. Biz sizə baxıb sənətdən getmədik, az məvacibə qane ol- 
duq. Bəzən deyirlər ki, özgənin sözünü özgəyə deməyə nə var. Efirdən də 
söyləmişəm ki, bundan çətin şey yoxdur. Bir də görürsən küçədən keçən 
hansısa insan haqqında deyirlər ki, bundan yaxşı artist olar. Həmin adam 
çıxsın metr, metr yarım hündürlükdə səhnəyə, ayaqları əsəcək. Yazıçının, 
dramaturqun, deyək ki, Şekspirin sözlərini, hisslərini, duyğularını, düşüncə- 
lərini çatdırmaq çətindir. Dünyada ən nifrət olunan insanlar həyatda oyna- 
yan insanlardır. Belələri haqda əbəs yerə demirlər ki, filankəs artistlik edir. 
Teatrda sən kiminsə həyatını oynayırsan. Səhnədə “rola girənlər”in hərəsi 
həyatda özünə görə bir kişidir, xanımdır, ailə başçısıdır. Hər birinin özlərinə 
görə mənəviyyatı var. Aktyor bir əxlaqsızı, mənəviyyatsızı, ədalətsiz şahı 
oynaya bilər. Bədbəxtliyimiz odur ki, Azərbaycanda şou proqramlar baş alıb 
gedir. Ərindən boşanan, atasından-anasından küsən, münasib iş-güc tapma- 

yanların hamısı oxuyur. Yağışdan çıxan göbələk kimi çoxalıblar. Maşın sür- 
sünlər e, hər biri yanında da 4 “olimpiya çempionu” gəzdirir. 

- Uşaqlıq illərini necə xatırlayırsınız? 

- Uşaqlığım dağlarda keçib. Rəhmətlik atam 9 il Minkənd xəstəxanası- 
nın baş həkimi işləyib. Minkənd Azərbaycana böyük elm xadimləri bəxş et- 
miş kənddir. Mənim uşaqlıq günlərim Çalbayırda, Fərməş təpədə, Əriməz- 
də, Minkənd İstisuyunda keçib. Yəni bu xoşbəxtçilik mənə qismət olubdu. 
Laçında mən Qərənfil Həsənovadan dərs almışam. Ədəbiyyat müəllimimiz 
olubdur. O, mənim üçün ən əziz insan olub. Bizim məktəbin direktoru 
İsmayıl İsmayılov çox böyük pedaqoq idi. Tofiq Əhmədov dərya idi, şair 
idi, rəssam idi, pedaqoq idi, tərcüməçi idi. Rus dili müəllimi olub, Minkənd- 
dəndir. 

- Uşaqlıq dostlarınla görüşürsünüzmü? 

- Açığı, indi vaxt məhdudiyyətindən gileyli yik. Teatra, seriala qaçırıq. 
Daha çox telefon vasitəsilə əlaqə saxlayırıq. Uşaqlıq dostlarında, sinif yol- 
daşlarında da görüşürəm, bir yerdə otururuq, yeyib-içirik, futbol oynayırıq, 
dərdləşirik. Yeni Günəşliyə gedəndə elə bilirəm ki, Laçında şəhərin başına 
çıxıram. Yasamala gedirəm, Minkəndliləri görürəm. Əsas xeyirdə-şərdə, 
toyda, nişanda görüşürük. Televiziyaya təzə-təzə çıxıram. Görürlər, aktyor 
kimi uğurumu görəndə zəng edib təbriklərini çatdırırlar. Yeri gələndə kö- 
məklik də göstərirlər. 

Bir dəfə Bəxtiyar Vahabzadə televiziyada dedi ki, ev dustağı olanda heç 
hara çıxa bilmirdim. Ailədə problemlər olurdu, uşaqları yedirdib-içirtmək 
lazım idi. Bir də görürdüm ki, qapı döyülür, zəng çalınır, açırdım ki, bir 
uşaq içi ərzaq dolu torbanı qapının ağzına qoydu, qaçıb getdi. Bu, dəfələrlə 
təkrar olunandan sonra öyrəndim ki, həmin bazarlığı Həsənağa Salayev gön- 
dərirmiş. Adama dəstək duran belə dostlar olur. Şükür Allaha, əlimiz-ayağı- 
mız salamatdır, ayaq üstə durmağı bacarırıq. 

- Aktyor olmağınız ailədə problem yaratmır ki? 

- 35 yaşında ailə qurmuşam. Başını qarışmışdı sənətə, evlənməyə vaxt 
tapmırdım. Biz həyatda oynayan insanlar deyilik. Səhnədə oynayan insan- 
lardan isə heç vaxt qorxmaq lazım deyil. Hər halda həyat yoldaşım da bunu 
bilirdi. Ona görə də aktyor olmağım ailədə heç bir problem yaratmır. 

- Nəsil şəcərənizdə elm adamları, müəllim və lıəkinılər dalıa çoxdur. 
Aktyorluq sənətini seçməyinizin özəl bir səbəbi varını? 

- Ailəmizdə bizə sənət seçimində sərbəstlik verilib. Atam həkim olub, 
anam tibb bacısı. Anam Güləbirddən yüzbaşı Abdullanın, atam isə məşhur 

Şahsuvarovlar nəslindəndir. O, hakim olsa da, yaxşı tar çalıb, muğamlarımı- 
zı ifa edib. Sevdiyim işlə məşğul olduğumu bildiyindən xeyir-duasını, kö- 
məyini məndən əsirgəməyib. Aktyorluğu seçməyimin özəl bir səbəbi yox- 
dur. Əvvəlcə kino aktyoru olmaq istəmişəm, bu, bəlkə də məşhur olmaq is- 
təyindən gəlib. Seriala çəkilmək tanınmaq baxımından vacibdirsə, teatrın öz 
gözəlliyi var. 

- Diiııyaya ikinci dəfə gəlsəydiniz yenə aktyor olardınızmı (Ənənəvi 
sualı aktyor özü verir və cavablandırır)? 

- Bu sualı mənə bir dəfə televiziyada veriblər. Nədənsə televiziyaya çı- 
xa bilmirəm, tıncıxıram. Ford maşınqayırmada yeniliklər edib. Ford Forddu. 
Maşınqayırma zavodunda işləyirmiş. Yerə düşən bir şurupu, vinti götürüb 
evə gəlir, zirzəmidə maşın yığırmış. Böyük şöhrətə, pula sahib olanda Forda 
sual verirlər ki, ikinci dəfə dünyaya gəlsəydiniz yenə Ford olardınızmı? 
“Həmin qadına rast gəlsəydim olardım” - deyir. Təbii ki, mən Ford deyi- 
ləm, Rauf Şahsuvarovam. 

Amma eyni suala cavabım oxşardır. Əgər həmin ailədə doğulsaydım, 
bütün gücümü, mənəviyyatımı sərf etsəydim, həmin ata-ana mənə dayaq 
dursaydı, yenə də aktyor olardım. 

- Niyə soruşmursunuz ki, ən çox sevdiyin jurnalist kimdir? 

- Soruşuruq... 

- Ən çox sevdiyim jurnalist Vəsilə Vahidqızıdır. Ona görə yox ki, 
Vəsilə mənimlə bir sinifdə oxuyub. Vətənə sonsuz məhəbbəti, yüksək intel- 
lekti, efir mədəniyyəti, düşüncə tərzi, zəngin dünyagörüşü və ədəb-ərkanı ilə 
geniş tamaşaçı auditoriyasının rəğbətini qazanıb. Qəhrəmanlıq tariximizi 
özündə əks etdirən sənədli filmlərin, cəmiyyətin aktual problemlərinə işıq 
tutan dəyərli verlişlərin müəllifidir. Vəsilə Vahidqızı həmişə səmimiyyətini, 
sözünün kəsərini qoruyub-saxlayan, mənsub olduğu nəslə, el-obaya başuca- 
lığı gətirən, doğma xalqı qarşısında məsuliyyətini heç vaxt unutmayan 
jurnalistdir. 

-Son olaraq laçınlılara, “Laçın yurdu” jurnalının əməkdaşlarına və 
oxucularına sözünüz? 

- Əsas ideyadır, biz indi tanış olduq. Siz pis-pis işlərlə məşğul olmursu- 
nuz. Yaddaşımızı, bünövrəmizi qoruyub saxlamaq istəyirsiniz. Allah-təala 
bəzi adamlara qeyrət, təpər versin ki, sizə dayaq olsunlar. Mənim balalarım 
da o jurnalı alıb oxuyanda, Laçının şəklini görəndə dədə-baba yerlərini tanı- 
sınlar, unutmasınlar. Dünyanın ən xoşbəxt insanları öz işi ilə məşğul olan- 
lardır. Siz mənəviyyatınızı atıb varlanmaq istəyən insanlar deyilsiniz. Uşaq- 
larımızın mənəviyyatını varlandırmağa, tariximizi, keçmişimizi onlara çat- 

dırmağa çalışırsınız. Mən bunu evdə ata kimi, dədə kimi, əmi kimi az-az, 
yavaş-yavaş, bacardığım qədər edirəm. 

Bərəkət haqqı, gələcəkdə ayılacaqlar ki, belə bir jurnal çıxıb. Təəssüflər 
olsun ki, sizin yaratdığınız jurnala bu gün əhəmiyyət verənlər azdır. Teatr 
da, mədəniyyətin bütün sahələri də elədir. Qədri 20 ildən, 30 ildən sonra bi- 
linir. 

Laçın ictimaiyyətinin, Laçın ziyalılarının, Laçın təəssüfkeşlərinin jurna- 
la dayaq durmaları lazımdır ki, yaşasın, ayaq tutub yerisin. Laçınlıların qay- 
ğısı, diqqəti ilə işıq üzü görsün. 

İmkanlı şəxslərdən nə vaxtsa soruşacaqlar: - Neyləmisiz, hansı savab iş 
görmüsünüz? Bir kasıb uşağı oxutmusunuzmu? Bir xəstəni sağaltmaq üçün 
nəsə etmisinizni? Ey 4 yerdə aşna saxlayanlar, məşuqələrinə ev, maşın alan- 
lar bir kitaba, qəzetə-jumala, pul xərcləmisinizmi? 

Son olaraq nə deyim? Qarabağ müharibəsi əlili, qardaşım Məhərrəm 
Şahsuvarov hər görüşəndə deyir ki, Qarabağ müharibəsinə başlamaq ümi- 
dilə sizdən ayrılıram. Gəlin elə biz də hələlik bu inamla ayrılaq. Sözümü 
ürəyində Laçın nisgili gəzdirən istedadlı şair İlham Qəhrəmanın bir şeiri ilə 
tamamlayıram: 


Başımı götürüb çıxacam evdən, 

O əsir dağları deyib gedəcəm. 
Yolııma yeməyə çörək qoymayın, 
Yol boyu həsrəti yeyib gedəcəm. 

Gülün dəli üçün, havalı üçün, 
Havalı başımın yığvalı üçün. 
Birdən qayıtmadım - halallıq üçün 
Dədəmə, nənəmə dəyib gedəcəni. 


Quşlar göy üzündə səf bağlasınlar, 
İlham nələr çəkdi, hesablasınlar. . . 
Deyin ovçulara səhv salmasınlar, 
Canavar dərisi geyib gedəcəm. 


İnşallah, şərəfli müharibənin qələbə sevincini yaşamaq bizə qismət olar. 
Allah amanında! 


Arif MƏMMƏDLİ 

Səadət ƏLƏKBƏROVA 

Ələkbərova Səadət 1971-ci ildə anadan 
olub. 1988-ci ildə orta məktəbi bitirib, elə həmin 
il Azərbaycan Dövlət Aqrar Universitetinin iqti- 
sadiyyat fakültəsinə qəbul olmuşdur. O, univer- 
siteti 1993-cü ildə başa vurmuşdur. Məqalələri, 
esse yazıları sovet dönəmindən çap olunmağa 
başlamışdır. Şeirləri 2009-cu ildən dövri mət- 
buatda çap olunur. 



POEZİYA 


VÜSAL 


SEVGİ TUFANIM 


Doğur vüsal, boğur hicran, 
Şəhid qanı gömgöy olur. 
Gör bir neçə oğul köçü 
İçimizdə dərdlə solur. 

Haraylayar soykökünü 
Bizlərin lal baxışında. 
Gözlərinin izi düşür 
Vətənin hər naxışında. 

Ürəklərə əkəmmirik 
O sükutun acısını. 
Torpağında çəkənimirik 
Acısının sancısını. 

Dolur ömür, keçir dövran 
Vətənin qan yaddaşında. 
Zamanımı seçir dövran 
Ana yurdun hər daşında? 

Haraylayır, itirəmmir 
Vətəninin həsrətini. 

İstəsə də bitirəmmir 
Sonalanan qismətini. 

Yanıb-yanıb kül olmuşuq, 
Bizlər dərdin rəngindəyik. 
İtirib bomboz olmuşuq, 
Yenə çənə əngindəyik. 


Ey sevgi tufanım, hay sal, haray sal, 
Qoşulum qoy sənin şaqraq səsinə. 
Səmavi buludlar, incilər yağdır, 
Qarışsın təzə-tər şeh nəfəsinə. 

Gülüm yağışların gülüşləriylə, 

Yerə də, göyə də salam deyərək. 
Qoy sevdalı nəğməm qarışsın selə, 
Tale yollarına boyun əyərək. 

Qoy öpüm dəlisov sərt küləklərlə 
Ayın, ulduzların al yanağından. 

Bir səhər mehinin titrəyişində, 
Günəşin sevgili gül dodağından. 

Təbəssüm çiləyim məhəbbətimlə 
Ömrə bəxş etdiyim çiçəklərimə. 
Gözəllik diləyək sevgilərimlə 
Balaca o həsrət ləçəklərimə. 

Ey sevgi tufanım, hay sal, haray sal, 
Süzülüm göylərin ənginliyinə. 

Məni xülyalardan ayırıb apar, 

Uçum ruh eşqinin dərinliyinə. 


Təqdim etdi: Eldar İSMAYIL 

ESSECİKLƏR 


Yusif OT AYLI 

O - ODUR? 

Firon sözü əski misir (kopt qibti) dilindəki 
“per-o” sözündən götürülmüşdür və “O ev” de- 
məkdir, çünki firon ilahi sayılırdı və onun adını 
çəkmək yasaq idi. 

“O” sözü və səsi (həm də elə riyazi işarəsi) di- 
limizdə ən qısa sözü, ən qısa cümləni və bir də ki, 
məncə, ən dərin və ən sirli fi kr i ifadə edir. 

Belə olan halda əgər bu ən dərin və ən sirli 
fi kr i və subyekti (bir çoxlarının düşündüyü kimi) ifadə edən O: 

- istəyən və istəməyəndirsə; 

- xoşlayan və xoşlamayandırsa; 

- sevən və sevməyəndirsə; 

- razı qalan və qalmayandırsa; 

- bəyənən və bəyənməyəndirsə; 

- rəhm edən və etməyəndirsə; 

- qoyan (imkan verən) və verməyəndirsə; 

- qəzəblənən və qəzəblənməyəndirsə; 

- cəza verən və verməyəndirsə; 

- nemətləndirən (mükafatlandıran) və nemətləndirməyəndirsə; 

- əmr (hökm) edən və əmr etməyəndirsə; 

- buyuran, qulluq (kölə olmağı) tələb edən və bunları etməyəndirsə; 

- duyan (eşidən, görən) və duymayandırsa; 

- seçən və seçməyəndirsə; 

- seçdikləri ilə danışan və danışmayandırsa; 

- oturan və oturmayandırsa; 

- qovan, sürgün edən və qaytarandırsa; 

- lənətləyən və lənətləməyəndirsə; 

- qəhr edən və etməyəndirsə; 

- bağışlayan və bağışlamayandırsa; 

- qoruyan və qorumayandırsa; 

- and içən, vəd verən və bunları etməyəndirsə; 

- qaldıran və endirən, alan və verəndirsə; 

- bəxş edən və etməyəndirsə; 

- icazə verən, qadağan edən və bunları etməyəndirsə 

Onda bütün bu və buna oxşar hallarda O - sadəcə bir superinsan, ya da 
daha dəbli desək, hiperinsandır və yaxud da belə bir insanın xəyali obrazıdır. 

Ancaq, əlbəttə ki, O: - layihələndirən, öncədən təyin edən (proqramlaş- 
dıran), başlayan və qurtaran, var və yox edən, səbəb verən və dəyişdirən, ni- 
zam və ahəng quran, güc, enerji, ruh verən və alan, mümkün və mümkünsüz 
edə bilən, öncədən bilən, dəf edən, burada yox (heçlik), orada var olan, sa- 
bit, dəyişməz, daimi, dərk və təsvir edilməz olan ola bilər. 

Bu halda düşünmək olar ki, O - bu deyil, O - Odur! 


BƏXTİN XOŞLUĞU 

Xoşbəxtlik çox mürəkkəb harmonik üzvi birləşmə, emosional varlıqdır 
(olduğu halda). Onun bütün üzvləri harmonik vəhdət (mümkün qədər, 
optimal) yaratmadıqda xoşbəxtlik bir növ xəstə, hətta əlil xoşbəxtlik olur. 
Bu üzvlər, fikrimcə, ən azı aşağıdakı reallıqlardır: 

- ruhi və fiziki sağlamlıq (sağlam bədən, sağlam ruh, yetərli mənəvi- 
psixoloji, zehni və estetik qabiliyyətlər toplusunun olması); 

- azadlıq; 

- sevgi (sevildiyindən daha çox sevmək və ən azı hörməti olmaq); 

- tələbatların (hər növ) yetərincə ödənilməsi; 

- özünügerçəkləşdirmə potensialını üzə çıxarma, özünü təsdiqləmə 
imkanının olması (optimal sosiallıq); 

- dinamik, nizamlı həyat tərzi; 

- sağlam inam (özünə və ideallarına); 

- ictimai faydalılıq 

Bu üzvlərdən birindən məhrum xoşbəxtliyi bütöv təsəvvür etmək və 
duymaq çox çətin məsələdir. 

Bu üzdən çağdaş insanlar xoşbəxtsənmi? sualına cavab verəndə çox 
vaxt çaşbaş qalır, zorluq duyurlar. Çünki onların ən azı gerçək xoşbəxtliyin 
nə və necə ola bildiyi barədə anlayışları yoxdur və ya bu barədə təsəvvürləri 
yanlışdır. 

- Çox vaxt xoşbəxtlik duyğusu yalançı, aldadıcı olur (eyforiya). 

2009-cu il. 

Qeyd: Bu düsturla bağlı tənqidlərinizi və əlavələrinizi gözləyirik. 

POEZİYA 


Elnur İRƏ YANLI 


TANRIDAN DANIŞIR 
SİNƏNDƏ ÜRƏK 

Hazırda “Bilgəh ” Kardioloji 
Sanatoriyasında həkim-kardioloq 
işləyən anam Mehdiyeva İradə 
Nadir qızının 55 yaşının tamam 
olması münasibətilə 

Özgəni isidən odun, ocağın, 

Özünü əridən şamın var, həkim! 
Yaxşılıq adında bir heykəl qurub 
Səndəki etiqad, etibar, həkim! 



BAHAR TƏRAVƏTLİ 
YAŞIN MÜBARƏK 

Əziz və sevimli bacım 
Mehdiyeva Nəcibə Sədi qızının 
30 illik yubileyi münasibətilə 


Ömrünə pay bölə hər nazlı bahar, 
Yolların bürünə çiçəkdən libas. 
Sevinc bayrağını, şöhrət güzgünü 
Hünər zirvəsindən əməlinlə as. 

Fərəhə qol aça açılan sabah, 

Peşənə iz qoya üzündə gülüş. 
Ülviyyət danışıb gecən gündüzə, 
Dünyanı güldürə gözündə gülüş. 

Tanrıdan danışır sinəndə ürək, 

Hər zaman hər yerdə sevənin olsun! 
Könlümdə puçurlu bir diləyim var, 
Ən gözəl duyğular qoy sənin olsun! 

20.01.2013 


Arzun çiçək açıb, bar gətirmisən, 
Sevinc puçurlayıb üzündə, bacım! 
Gözlərin aynadır, qəlbin görünür 
Hər müdrik, ağıllı sözündə, bacım! 

Bir təmiz adındı zinətim, zərim, 

Ağlın, hissin, duyğun - gücüm, təpərim. 
Bilmirəm, heç kimi təşbeh göstərim 
Sənə dəyanətdə, dözümdə, bacım! 

Elnuram, döyünməz, vurmasa ürək, 

Biz onu yaşadaq yaşayıb gərək. 

Bu gün otuz illik yaşın mübarək, 

Gəlim təbrik edim yüzündə, bacım! 

22.01.2013 


89 




Laçın yurdu - №1(8), 2013 


PUBLİSİSTİKA 


İmdad ƏLİZADƏ 


QÜRBƏTƏ SARI 
(II yazı) 

Zağaltı, Qorçu kəndləri də boşalmışdı. Maşın 
Qorçu kəndini keçib yeni çəkilən Laçın-Kəlbəcər 
yoluna çıxdı. Çilgəz dağında dəhşətli vəziyyət var- 
dı, insanın ürəyini göynədən, tüklərini biz-biz 
edən mənzərə yaranmışdı. Qışdan qalan qar əridi- 
yinə, yaz yağışı yağdığına görə yol palçıq idi, in- 
sanlarla, yüklə dolu maşınlar Çilgəz dağma çətin- 
liklə qalxırdı, piyada gedənlər, mal-qoyun bir-biri- 
nə qarışmışdı, ağlayanların naləsi ərşə dirənmişdi. 

Günortaya yaxın maşın Çilgəz dağını aşıb Kəlbəcər ərazisinə keçdi. Yol 
kənarında yerləşən və adını indi də bilmədiyim bir kənddə dayandıq. Sürücü 
maşını bir evin qarşısında saxladı. Bura onun eviydi, düşüb valideynləri ilə 
görüşdü, az keçmiş geri qayıtdı və yolumuza davam etdik. Tuneldən keçib, 
Qamışlıdan ötüb Murov istiqamətində getdik. Murovun ətəyində olan so- 
nuncu kənd Yanşaqdır. Bu kəndə çatanda axşam çağıydı. Keçib gəldiyimiz 
ərazilərdə gözəl yaz havası vardı. Yanşaqda isə hava soyuq və çiskinli ydi, 
narın yağış yağırdı. Murovun ətəyində isə əsl qış hökm sürürdü. 

Bizim yerlər də dağlıqdır. Amma ilk dəfə belə sərt dağa rast gəlirdim. 
Murovun ətəyindən baxanda sonu görünmürdü. Qarla örtülü dağda sərt dön- 
gəli yol çəkilib. Dağın ətəyində yol palçıq, bir neçə döngə qalxanda qarlı, 
yuxarı hissə isə buz idi. 

Qaranlıq düşmüşdü, sulu qar yağırdı, yolda tıxac yaranmışdı. Sürücü 
dedi ki, hətta yol açıq olsa belə, gecə getmək təhlükəlidir, yuxarı hissələr 
buzdur, yüklə dolu maşınla gecə dağı aşmaq olmaz, əgər dağı aşa bilməsək, 
yuxarı hissələrdə qalsaq, şaxta bizi qırar: “Murovun aşağı hissələrində qal- 
saq yaxşıdır”. 

Sərdar İbrahimov sürücünün sözlərindən narazı qaldı. Dedi ki, bunu 
vaxtında deyəydin, kəndlərdən birində dayanardıq, səhər tezdən yola düşər- 
dik. İndi nə edək, nə geri qayıtmağa imkanımız var, nə də dayanmağa. 

“KAMAZ” işlək vəziyyətdə tıxacda dayanmışdı. Maşının sobası ya- 
nırdı, ona görə də çölün soyuğu içəridə o qədər də hiss olunmurdu. Yol üçün 
bir qədər çörək götürülmüşdü, gündüz bir-iki tikə yemişdik. Axşam düşəndə 
yatmışam, sonra nə olduğunu xatırlamıram. 



90 



Laçın yurdu - №1(8), 2013 


Yuxudan səhər oyandım. Maşın xeyli irəliləmişdi, Murovun yuxarı his- 
səsində dayanmışdı, yol yenə də tıxac idi. Laçından olanlar mal-qoyununu 
bura qədər gətirmişdi, amma şaxta xeyli heyvan qırmışdı, yol leşlə dolu idi. 

Sərdar İbrahimov dedi ki, maşının kuzovuna qalx, yeşiklərdə olan to- 
yuq-cücəyə dən, su ver. Kuzova qalxdım, əşyaların üzərinə çəkilən çadırı 
qaldırdım. Şaxtadan xeyli toyuq-cücə qarılmışdı, leşləri yerə atdım, sağ qa- 
lanlara dən, su verdim. 

Yavaş-yavaş Murova qalxırdıq, günorta dağı aşdıq. Murovun Xanlar 
(Göygöl) üzündə də relyef çox sərtdir, maşın qarlı, buzlu yolla yavaş-yavaş 
aşağı enirdi. 


Bərdə rayonunun Ağalı kəndinə, Sərdar İbrahimovun qohumlarının evi- 
nə gəldik, əşyalar boşaldıldı, maşın getdi və biz burada məskunlaşdıq. Bö- 
yük ailə idi, evdə dindar qadın vardı. Bu ailə seyid nəslindəndir. 

Nə Oğuldərədə qalan anamdan, nənəmdən, nə də mayın 14-də maşınla 
kənddən gedən atamdan, bacılarımdan, qardaşlarımdan xəbər vardı, harada 
olduqlarını bilmirdim. Onların da məndən xəbərləri yox idi. 

Tanımadığım bir ailəyə sığınmışdım, hər gün sıxıntı ilə keçirdi. Utana- 
utana süfrə arxasında oturmaq, ev yiyəsinin əlinə baxmaq, bir hərəkət edən- 
də icazə almaq adamı üzürdü. Baxmayaraq ki, ev sahibi böyük qonaq- 
pərvərlik göstərirdi, bizə qayğı ilə yanaşırdı, əlindən gələni edirdi. 

On günə yaxın burada qaldım, məni Hüsənliyə, dayım evinə aparmağa 
adam tapılmırdı, arxamca gələn də yox idi, gözlərim yollarda qalmışdı. 

Sonra məni əvvəlcə Bərdənin Alpout kəndinə, oğuldərəli Valeh İlyaso- 
vun evinə apardılar. Bir neçə gün də burada qaldım. 

Nəhayət, məni dayım evinə, bacı-qardaşlarımın yanma gətirdilər. Nə- 
nəm də burada idi. Görüşəndə çox sevindik. Bacı-qardaşlarımın sağ çıxma- 
sına, nənəmin də kənddə qalmamasına çox sevindim. 

Atam bacı-qardaşlarımı Hüsənliyə gətirib dayım evində yerləşdirdikdən 
sonra yenidən kəndə qayıtmışdı. Maşın tutub bəzi ev əşyalarını çıxarıb Hü- 
sənliyə gətirmişdi. Bir neçə qohumun da ev əşyalarını dayım evinə gətirmiş- 
di. Nənəmi də həmin maşınla çıxarmışdı. 

Mən Hüsənliyə gələndə atam-anam burada yox idi. Anam piyada mal- 
qoyunu gətirirdi. Atam da yenidən geri qayıtmışdı. 

*** 

Dayım evinə bizdən başqa üç ailə sığınmışdı. Biz dayımın ailəsinin 
yaşadığı evdə olurduq. İki ailə həyətdəki digər evdə məskunlaşmışdı. Bir 

ailə üçün həyətdə çadır qurulmuşdu. Dayımın həyətində iyirmidən artıq 
uşaq vardı, bir yerdə oynayırdıq, dalaşırdıq, qonşuların meyvə bağlarını daş- 
layırdıq. Yemək zamanı süfrə arxasında qırxdan artıq adam otururdu. Dayı- 
larım bizə böyük qayğı ilə yanaşırdılar. Böyük dayım Hüseyn Talıbovun hə- 
yat yoldaşı Nüşabə Talıbova hər gün çörək bişirir, gündə üç dəfə yemək ha- 
zırlayıb süfrə açırdı. Amma bir dəfə də olsun bu ağır əziyyətindən narazılıq 
etmirdi. 

Qardaşım Babəklə təsərrüfat işlərində dayıma kömək edirdik, mal ota- 
rırdıq. Havalar isinmişdi və bu bizə ciddi əziyyət verirdi. Qaçqın düşənədək 
biz belə isti görməmişdik. Həmişə dağlıq yerdə yaşadığımıza görə aranın is- 
tisinə dözə bilmirdik. Ata-anamdan isə xəbər tuta bilmirdik. 

Bir neçə gündən sonra atam Hüsənliyə gəldi. Tək gəlmişdi, anam yox 
idi, mal-qoyunu da gətirməmişdi. Dedi ki, Murovu aşmışıq, dağın Xanlar 
(Göygöl) rayonu ərazisində məskunlaşmaq qərarına gəlmişik. Atam söylədi 
ki, bir-birinə qohum olan bir neçə oğuldərəli ailə Murovun ətəyində qalmaq 
qərarına gəlib. Bu ailələr uzaq rayonlara getmək istəməmişdilər, Laçına, 
Oğuldərəyə daha yaxın yerdə məskunlaşıb kəndimizin erməni işğalından 
azad olunmasını gözləməyi və geri qayıtmağı nəzərdə tutmuşdular. Atam da 
qohumlardan ayrı düşmək istəmədiyinə və tezliklə geri qayıtmağa ümid et- 
diyinə görə Murovun ətəyində məskunlaşmağı qərara almışdı. 

Dayılarım buna etiraz etdilər. Bildirdilər ki, həm ailəmizin məskunlaş- 
ması, həm də mal-qoyunun saxlamağımız üçün hər cür kömək edəcəklər. 
Ona görə də Murovda qalmamağı, Hüsənliyə gəlməyi təklif etdilər. Atam 
razı olmadı. Dedi ki, nə qədər yaxın və əziz insan olsa da, heç kimin evində 
məskunlaşa bilmərəm, çadır olsa da, bilərəm ki, özümünküdür. Dayımgilə 
sığman insanlar da Murovda məskunlaşmağımıza etiraz etdilər, amma atam 
qərarlı idi. 


*>к>к 

Murovun ətəyinə qayıdırdıq, atam qoşqulu traktor gətirdi, gündəlik isti- 
fadə üçün zəruri olan ev əşyalarını traktorun qoşqusuna yığdıq, özümüz də 
həmçinin. Səhər tezdən yola düşdük. Böyük dayım Hüseyn Talıbov da bi- 
zimlə getdi. Traktor yavaş-yavaş irəliləyir, biz də atamıza suallar yağ- 
dırırdıq. Kəndə nə vaxt qayıdacağıq? İndi Oğuldərədə ermənilər varını? Bi- 
zim evi yandırıblar? Getdiyimiz yerdə ev var? Anam haradadır? Mal-qoyu- 
numuz sağdır? Fila nk əs əmigil də bizim olduğumuz yerdə yaşayacaq? Qon- 
şu uşaqları yenə görəcəyik? Bura haradır? Nə vaxt çatırıq? 

Hacıkəndi, Toğananı keçdik. Toğana Murovun Xanlar üzündə sonuncu 
kənddir, Xanlar-Kəlbəcər yolu ilə Murov istiqamətində xeyli getdik, kənd- 
dən uzaqlaşdıq. Təbiət göz oxşayırdı, yaşıl meşələr, dağlar, gül-çiçək idi. 
Bura Oğuldərəni xatırladırdı, oxşarlıq çox idi. Günorta Murovun ətəyinə 
yetdik, traktor çayın kənarında dayandı. Atam dedi ki, çatmışıq, çayın digər 
sahilindəki obanı göstərdi, orada məskunlaşdığımızı bildirdi. Burada xeyli 
adam çadır qurmuşdu, ailəsini bura gətinnişdi. Yenidən görüşməyə ən çox 
sevinən uşaqlar idi, bir yerdə oynamaq, gün keçirmək imkanı olacaqdı. 

(Ardı var) 


POEZİYA 


ANAM 

Nə gözəl yaradıb Yaradan səni, 
Hər könül alanda astakar anam. 
Sinəsi şeirli, dili nəğməli, 

Külli folklordan dəstəkar anam. 
Mənim şair anam, bəstəkar anam. 

Şirin könül alan havası vardır, 
Nahaqla, nakəslə davası vardır. 
Hansı xalqın belə sonası vardır? 
Vətən həsrətindən xəstəhal anam, 
Mənim şair anam, bəstəkar anam. 

Söhbəti məsəlli, dili ayəli, 

O gözəl çöhrəsi nurlu, həyalı. 
Ayağı uğurlu, özü sayalı, 

Əlləri şəfalı şəfqətkar anam, 
Mənim şair anam, bəstəkar anam. 

Dağtək əzəməti, şirin saxası, 
Qızmar od-ocağı, isti yuxası. 
Saçında həyatın gümüş boyası, 
Çal həzin laylanı, asta çal, anam, 
Mənim şair anam, bəstəkar anam! 


Nailə MARKS QIZI 
ANA 

Hər ana olana ana demərəm, 

Övladın dərdinə yanasan gərək. 

Gizli kədərini, pünhan qəmini 
Gözündən anlayıb qanasan gərək. 

Arif olmayanlar bilməzlər bunu, 

Bu qayğı, diqqətin görünmür sonu. 
Düşünüb ananın kim olduğunu, 

O böyük Xudadan duyasan gərək! 

Qayğısı rəngbərəng, varaq-varaqdı, 
Onların xətrinə dəymək günahdı. 
Ömür yolumuzda yanan çıraqdı, 
Həyatda qədrini biləsən gərək. 

Ömür bağçamızda açılan güldü, 

Şirin laylasıyla könlümüz güldü. 
Nailə, qarşında müqəddəs Pirdi, 
Səcdəyə diz üstə gələsən gərək. 

ETİRAZ 

YALAN VƏ İFTİRAYA ÜSYANKARLIQLA ETİRAZ EDƏK, 
DÖNÜKLÜYƏ YOX DEYƏK 

Dövlətçilik tarixi ərzində cəmiyyət üzvü olan insanlar öz əməlləri mü- 
qabilində cəmiyyəti idarə edən dövlətdən səhvən və ya bilərəkdən haqsız cə- 
zalar da görmüş, cəmiyyət qarşısındakı borcunu yerinə yetirərkən əməli fəa- 
liyyətinə görə həddən ziyadə maddi-mənəvi dividentlər də almışdır. 

Yaxın tariximizdən bizə bəllidir ki, öz vətənpərvərliyi, daxili vicdani 
borcu qarşısında şəxsi həyatını təhlükə qarşısına qoyub, haqq səsini car 
çəkən yazarlarımız lap çox olmuşlar. Az-çox yazı-pozu bilənlərimizin hamı- 
sı ilhamlı nəğməkarlarımız H. Cavidin, M. Müşfiqin repressiyasından yetə- 
rincə xəbərdardırlar. Habelə, onlarla fədakarlarımızdan Sabirimiz, Mirzə 
Cəlilimiz maddi məşəqqətlər içərisində öz milləti və xalqı üçün "Hop-hop- 
namələr", "Ölülər", "Anamın kitabı" və sair kimi misilsiz dəyər kəsb edən 
əsərlər yaratdılar. Bütün belə azman simalarımız hər bir azərbaycanlı üçün 
daim yön çevrilən qibləgahlardır. Bu qibləgahlardan üz döndərib dinini, 
imanını, həqiqəti qartımış düşmənin maddi şirnikləndirməsinə satan dönük 
bir yazarın - Əkrəm Naibovun yalan nəfəsli və ağ yalan olduğu üçün də 
cızma-qaradan başqa heç nə olmayan "Daş yuxular"ı nəinki etirazla, xüsusi 
nifrətlə qarşılanmış və müəllifinə Z. Balayan, Q.Starovoytova donu geydir- 
mişdir. Qara və qorxunc kabus görüntülü, tiranlıq ideologiyasının təbliği 
olan muzdli cızma-qara haqlı olaraq azərbaycanlılar tərəfindən nifrətlə qar- 
şılandı. Və öz layiqli cəzasını da aldı - bu cəza xalq nifrətidir. Ona görə 
Naibov bu cəzanı aldı ki, onu tamah aldatdı və bu səbəbdən özünü aşağıdan 
da aşağı etdi, deyildiyi kimi "sürüşdü yerə düşdü". 

Muzdli cızma-qaraçı bilməmiş deyil ki, bu gün ölkə rəhbərliyinin apar- 
dığı obyektiv xarici siyasət qarşısında hətta ermənipərəst arxa-dayaqlar da 
mövcud həqiqət qarşısında erməni işğalını etiraf etmiş və sözdə olsa da ge- 
nosidlə, etnik təmizləmə yolu ilə icra edilmiş işğalı təsdiqləmək zorunda 
qalmışlar. Nə yazıqlar ki, adi bir muzdlu cızma-qaraçı olan Naibovun göz- 
ləri elə tutulub ki, işğal altında olan Dağlıq Qarabağı və bu siyasi nekroz 
ocağına bitişik 7 rayonumuzu görmür. Erməni özü bu işğalı açıq şəkildə 
beynəlxalq ictimaiyyət qarşısında demək zorunda qalır və çarəsizlikdən imi- 
tasiya yolu, güclü arxa-dayaq dəstəyi ilə status-kvonu saxlamağa çalışır. 

Nə yazıqlar ki, sən Naibov yalan, cəfəngiyat yazmaq xəstəsi olmusan, 
özü də müalicə olunmaz dərəcədə xəstə olmusan. Sözün, yazının, kitabın, 
doğru yolun qədir-qiymətini o dərəcədə itirmisən ki, yalan yazmaqla bəra- 
bər, dəftər-qələmə yaraşmayan vulqar ifadələr işlətmisən. Bu isə yalan yaz- 
maq qarşısında aciz, cılız qalmağının bariz göstəricisidir. 

Heç olmasa ölməz Bəxtiyar Vahabzadənin - o Bəxtiyar ki, iki əsrin söz 
Koroğlusudur, - "Şəbi-hicran" poemasındakı qələmə müraciətini yadına sa- 
lıb, əlindəki qələmə cüzi nəzər yetirəydin, onda bəlkə də bu dərəcədə mə- 
nəvi eroziyaya uğramazdın. Öz yurduna, öz ocağına dönük çıxmazdın. 

Bir cəmiyyət üzvü olaraq sən Naibov istər Sovet dönəmində, istərsə də 
keçid-müstəqillik dövründə həmişə Azərbaycan dövlətindən, onun rəhbər- 
lərindən diqqət və qayğı görmüsən. 

Odur ki, ən yüksək maddi və mənəvi dividentlər sənə verilmişdir. Son 
əməli fəaliyyətin göstərdi ki, ömrün boyu yediyin çörək, keçirdiyin firəvan 
həyat tərzi alın təri ilə qazanılmayıb, sadəcə zəhmətsiz gəlirlərlə gün keçir- 
misən. Əgər belə olmasaydı min bir əzab və məhrumiyyətlər içərisində ya- 
şayıb dişlə-dırnaqla - halal zəhmətlə qazanılmış, habelə nəsillər silsiləsinin 
yadigarı olan bütün əmlakı ermənilər tərəfindən talan olunmuş, yurd-yuvası 
yandırılıb-yağmalanmış zavallıların - qaçqın-məcburi köçkün ordusunun 
ah-naləsini, fəryadını, torpaq, Vətən, həsrətli haraylarını görərdin, eşidərdin. 

Bizdən asılı olmayan qanunlarla idarə olunan bir haqq, ədalət təminat- 
çısı var. Haqsız, böhtançı, yalan bazisi üzərində 
qurulan əməl icraçıları heç vaxt cəzasız qalmayıb. 

Erməni şərinə güvənmə, Naibov! B.Musso- 
linini, A.Hitleri acı damğası ilə damğalayan ədalət 
tərəzisi də var. 

Tarix və zaman yalan, böhtan, zalımlığın üs- 
tündən xətt çəkib “haqq, ədalət” yazmış və yaza- 
caqdır. 

Fərəc ƏDİLOV, 

Laçın rayonu, Şeylanlı kəndi, 

22 fevral 2013-cü il 

UNUTMA! 

Laçm rayonu 18 may 1992-ci ildə erməni təcavüzkarları tərəfindən işğal edi- 
lib. İşğal nəticəsində Laçm şəhərində, Qayğı qəsəbəsində və 125 kənddə olan 
13845 fərdi yaşayış evi, 48 sənaye, 63 kənd təsərrüfatı obyekti, 217 mədəni-maarif, 
101 məktəb, 5 məktəbdənkənar, 3 məktəbəqədər müəssisə, 142 səhiyyə, 460 ticarət 
obyekti itirilmişdir. 

Qarabağ müharibəsində 333 nəfər şəhid, 225 nəfər əlil olmuş, 33 nəfər hər iki 
valideynini itirmiş, 5 nəfər Azərbaycanın Milli Qəhrəmanı adma layiq görülmüş- 
dür. Laçm rayonu işğal edildikdən sonra rayonun 58299 nəfər əhalisi respublikanın 
59 rayon və şəhərində müvəqqəti məskunlaşmışdır. 

